

1846 27

UNIVERSAL
LIBRARY

OU_184627

UNIVERSAL
LIBRARY

OSMANIA UNIVERSITY LIBRARY

Call No. S 491.25
J 61 K

Accession No. S 1162

Author

जि. के. प्र. कु. दि.

Title

काशिकाविवरण पत्रिका 1894 Vol. 1. Part 3.

This book should be returned on or before the date last marked below

गौडयन्यमाला ।

श्रीमत्कुमारशरत्कुमाररायेण प्रवर्त्तिता

श्रीमदक्षयकुमारमैत्रेयेण पर्यवेक्षिता च ।

अथ

काशिकाविवरणपञ्जिका ।

बोधिसत्त्वदेशीयाचार्यश्रीजिनेन्द्रबुद्धिपादविरचिता ।

शास्त्रिश्रीश्रीशचन्द्रचक्रवर्त्तिभट्टाचार्येण संस्कृता ।

THE

KASIKA VIVARANA PANJIKA

(THE NYASA.)

A COMMENTARY ON VAMANA-JAYADITYA'S KASIKA.

BY

JINENDRA BUDDHI.

EDITED

WITH OCCASIONAL NOTES.

BY

SRISH CHANDRA CHAKRAVARTI B. A.

SENIOR PROFESSOR OF SANSKRIT, RAJSHAHI COLLEGE,
RAJSHAHI, BENGAL.

Vol. I. Part 3.

BY THE VARENDRA RESEARCH SOCIETY OF RAJSHAHI

1915.

Rs. 1/4

Foreign 1s. 8d.

VARENDRA RESEARCH SOCIETY.

RAJSHAHI.

PATRON.

HIS EXCELLENCY THE GOVERNOR OF BENGAL.

VICE-PATRONS.

THE HON'ABLE F. J. MONAHAN ESQ. I. C. S.

F. C. FRENCH ESQ. I. C. S.

MAHARAJA SIR GIRIJANATH RAY BAHADUR OF DINAJPUR.

THE HON'ABLE MAHARAJA JAGADINDRA NATH ROY OF NATTORE.

RAJA PRAMADANATH RAY OF DIGHAPATIYA.

HONORARY VICE-PRESIDENT.

JUSTICE SIR J. G. WOODROFFE.

—:O:—

Council of Management.

President

KUMAR SARATKUMAR RAY OF DIGHAPATIYA. M. A., M. R. A. S.

Director.

• BABU AKSHAY KUMAR MAITRA. B. L.

Honorary officers.

BABU RAMAPRASAD CHANDA. B. A. (*Secretary.*)

„ RADHAGOVINDA BASAK. M. A. (*Librarian.*)

„ MAHENDRA KUMAR SHAHA. CHAUDHURY. B. L. (*Treasurer.*)

„ KALI PRASANNA ACHARYA. B. L. (*Keeper.*)

Superintendent of Sanskrit MSS.

SASTRI SRISH CHANDRA CHAKRAVARTI. B. A.

गौडयन्यमाला ।

श्रीमत्कुमारशरत्कुमाररायेण प्रवर्त्तिता

श्रीमदक्षयकुमारमैत्रेयेण पर्यवेक्षिता च ।

अथ

काशिकाविवरणपञ्जिका ।

बोधिसत्त्वदेशीयाचार्यश्रीजिनेन्द्रबुद्धिपादविरचिता ।

शास्त्रिश्रीश्रीशचन्द्रचक्रवर्त्तिभट्टाचार्येण संस्कृता ।

THE

KASIKA VIVARANA PANJIKA

(THE NYASA.)

A COMMENTARY ON VAMANA-JAYADITYA'S KASIKA.

BY

JINENDRA BUDDHI.

EDITED

WITH OCCASIONAL NOTES.

BY

SRISH CHANDRA CHAKRAVARTI B. A.

SENIOR PROFESSOR OF SANSKRIT, RAJSHAHI COLLEGE,
RAJSHAHI, BENGAL.

Vol. I. Part 3.

PUBLISHED BY THE VARENDRA RESEARCH SOCIETY OF RAJSHAHI

1915.

Rs. 1/4

Foreign 1s. 8d.

अथ

काशिकाविवरणप्रज्ञिका ।

द्वितीयाध्यायस्य

प्रथमः पादः ।

१ । समर्थः पदविधिः ।

परिभाषेयमिति । परितो व्यापृता भाषा परिभाषा । तथाचोक्तं (A) परिभाषा पुनरेकदेशस्था सर्वं शास्त्रमभिज्वलयति यथा वेश्म प्रदीपः । कुतः पुनरेतद् विज्ञायते परिभाषेयं नाधिकार इति ? पदविधिग्रहणान्निष्ठात् । उत्तरत्र हि सर्वः पराङ्मुखवादिननुक्रम्यमानः पदविधिरेव । तत्र यद्ययमधिकारः स्यात् पदविधिग्रहणमनर्थकं स्यात् । व्यावर्त्याभावात् । परिभाषायान्त्वस्यां परिभाषा ह्येकदेशस्थापि सर्वत्र शास्त्रे व्याप्रियत इत्यमति पदविधिग्रहणे वर्णविधायप्युपतिष्ठेत् । ततो वर्णविधिनिरामार्थं क्रियमाणं पदविधिग्रहणमर्थवद्भवति । तस्मात् पदविधिग्रहणान्निष्ठात् परिभाषेयं नाधिकार इत्यवसीर्यते । यद्येवमिमुषोः सामर्थ्यं (८।३।४४ : न च वाह्यैवयुक्तं (८।१।२४) इत्येवमादिषु योगेषु सामर्थ्यग्रहणं युक्तग्रहणञ्च किमर्थं क्रियते ? यावता पदस्येति तवानुवर्तते । तत्र पदविधित्वादेवासामर्थ्यं न भविष्यति । सत्यमेतत् । यदर्थं तु क्रियते तत् तत्रैव प्रतिपादयिष्यामः । विधिशब्दोऽयमस्येव भावसाधनो विधानं विधिरिति । अस्ति च कर्मसाधनो विधीयत इति विधिः । तत्र भावसाधने विधिशब्द आश्रीयमाणे पदानामपरिनिष्पन्नानां परिनिष्पादनं पदविधिरिति पदेषु कर्मणि कृदयोगलक्षणा पृथी । तेषां विधिना सम्बन्धात् ।

कर्मसाधने तु परिनिष्पन्नानां व्यवस्थितानामेव पदानां यत् समासादि कार्यं विधीयते स पदविधिः । तत्र पदेषु च शेषलक्षणा षष्ठी भवति । विधीयमानस्य कार्यस्य पदसम्बन्धित्वेनोपादानात् । तत्र यदीह भावसाधनो विधिश्च आश्रीयेत तदा विभक्तिविधानमेव संगृहीतं स्यात् । समास-पराङ्मवद्भाव-तद्धितवृत्त्यादिकं न संगृह्येत । नहि तत्र पदानामसतां विधानम् । किं तर्हि ? व्यवस्थितानामेव पदानां समासादि कार्यं विधीयते । इतरत्र तु विधिश्च आश्रीयमाणे तेषां संगृहीता भवन्तीति मन्यमानः कर्मसाधनं विधिश्चमाश्रित्याह विधीयत इति विधिरिति । ननु चात्रापि पक्षे विभक्ति-विधानं न संगृह्येत । नहि कर्मणि (२।३।२) द्वितोयेत्येवमादिशास्त्रेण व्यवस्थितानां पदानां किञ्चित् कार्यं विधीयते । अपि तु पदान्येव विधीयन्ते । यदि न संगृहीतं स्यान् न नाम । न च तदसंग्रहे किञ्चिदनिष्ट मापद्यत इत्युत्तरत्र प्रतिपादयिष्यामः । समासादिरिति । आदिशब्देन तद्धित-वृत्त्यादीनां ग्रहणम् । समर्थः शक्त इति । स्वकार्यनिर्धत्तनक्षम इत्यर्थः । स हि लोके समर्थ इत्युच्यते । स्वार्थप्रतिपादनमेव शब्दानां स्वकार्यम् । ये चेह लौकिका वैदिकाश्च शब्दा अधिकृता स्ते सर्वेण स्वकार्यप्रतिपादनं प्रति समर्थाः । तस्मात् समर्थ इति विशेषणोपादानसामर्थ्याद्विशेषः कश्चिदाश्रीयते । स च विशेषो वृत्त्यर्थं यद्वाक्यमुपादीयते । प्रत्यासत्ते स्तदर्थप्रतिपादने या शक्ता तल्लक्षणो विज्ञायत इत्याह विग्रहवाक्यार्थाभिधान इत्यादि । विशेषेण गृह्यते विज्ञायतेऽर्ननेति विग्रहः । विग्रहश्च तद्वाक्येति विग्रहवाक्यम् । अथवा विशेषेण ग्रहणं विग्रहः । विग्रहार्थं यद्वाक्यं तद् विग्रहवाक्यम् । शाकपार्थिवादित्वान् मध्यपदलोपी समासः । विग्रहवाक्यस्यार्था विग्रह-वाक्यार्थः । तदभिधाने तत्प्रत्यायने यः शक्तः स समर्थो वेदितव्यः । यथा राजपुरुष इत्ययं समासः । एतदर्थं यद्वाक्यं राजः पुरुष इति तस्य योऽर्थः तदभिधाने राजपुरुष इत्ययं शब्दः शक्तः । ततोऽपि तदर्थस्य प्रतीतिः । स पुनरर्थः संसर्गः । भेदश्च । भेदसंसर्गौ वा । तत्र स्वविशेषस्य स्वामिविशेषेण स्वामिविशेषस्य च स्वविशेषेण यः सम्बन्धः स संसर्ग आख्यायते । स्वान्तरस्य स्वाम्यन्तरेभ्यः स्वाम्यन्तरस्य स्वान्तरेभ्यश्च व्यावृत्तिर्भेद आख्यायते । तत्र

संसर्गवादिनो मते संसर्ग एव शब्दार्था व्यावृत्ति स्वर्थसंगृहीता । न ह्यव्या-
वर्त्यमानयोः स्वस्वामिनोः सम्बन्धन्तरेभ्यः संसर्ग उपपद्यते । भेदवादिन-
स्तु व्यावृत्तिरेव शब्दार्थः । संसर्गोऽर्थसंगृहीतः । नहि व्यावर्त्यमानस्य
सम्बन्धन्तरेणासम्बन्धस्य स्वाभ्यादे रवस्थानमस्ति । उभयवादिनस्तु उभय
एव शब्दार्थः । यदि विग्रहवाक्यार्थाभिधाने यः शक्तः स समर्थो विज्ञायत
एवं सति समासतद्धितविषयमेव सामर्थ्यमिति पराङ्गवद्भावविभक्तिविधान-
योरित्यं परिभाषा नोपतिष्ठेत । नहि तत्र विग्रहवाक्यार्थाभिधानमस्ति ।
यदि नोपतिष्ठेत न नाम । न च तदनुपस्थाने किञ्चिदनिष्टमापद्येत ।
तथाहि पराङ्गवदुभावे तावन् निमित्तग्रहणं देशयिष्यति भाष्यकारः । तत्र च
निमित्तस्य निमित्तिना सामर्थ्यमस्येव मद्राणां राजन् परशुना वृश्चन्निति ।
विभक्तिविधानेऽपि या स्तावत् कारकविभक्तयः स्ता येष्वेव कारकेषु कर्मादिषु
विधीयन्ते तेषां क्रियया सम्बन्धोऽस्त्येव । उपपदविभक्तिष्वपि सहयुक्ते ऽप्रधान
(२।३।१६) इत्येव सादिषु युक्तग्रहणादीनि सन्ति । तत्रापि सामर्थ्यमस्तेऽपि ।
तत्रैवं सम्बन्धे सति विभक्तय इत्यन्ते । नतु विग्रहवाक्यार्थाभिधाननक्षणसामर्थ्यं ।
एवं तावन्मुख्यार्थवृत्तिः समर्थगच्छो दर्शितः । इदानीं मुपचरितवृत्तिं दर्शयितुं
माह अथवेत्यादि । समर्थानि पदान्याश्रयो यस्य स समर्थपदार्थः । तद्भावः
समर्थपदाश्रयत्वम् । ततो हेतोः समासादिः समर्थ उच्यते । आश्रयस्य
समर्थत्वादुपचारेणाश्रितोऽपि तथेति व्यपदिश्यते । कारणधर्मस्य कार्य
उपचारात् । यथा नडूलोदकं पादरोगः । समर्थानामित्यनेन वाक्ये व्यपेक्षाल-
क्षणं सामर्थ्यमाह । तथाहि राज्ञः पुरुष इत्यत्र वाक्ये राजा पुरुष मपेक्षते
भमायमिति । पुरुषोऽपि राजान मपेक्षते ऽहमस्येति । संसृष्टार्थानामित्यनेन
समासे पदानां मेकार्थीभावलक्षणं सामर्थ्यं दर्शयति । एकार्थीभावश्च
पृथगवस्थितानां भिन्नार्थानां पदानां समासे साधारणार्थता नामावस्था-
विशेषः । वाक्ये हि साधारणार्थता नास्ति । भिन्नार्थत्वात् । अतएव
तत्र भेदनिबन्धना षष्ठ्युपजायते राज्ञः पुरुष इति । वृत्तौ तूभयपदव्यव-
च्छिन्नार्थाभिधानात् साधारणार्थता भवति । एतेनैतदुक्तं भवति समासे हि
विशेषणं विशेष्य मनुप्रविशत्येकार्थीभवति विशेष्येण सह । वाक्ये हि

विशेषणं विशेष्यात् पृथगवतिष्ठत इति । यस्मिन्नसति वाक्ये राज्ञो गौशाश्वश्च पुरुषश्चेति भेदनिबन्धनसमुच्चयप्रतिपादनाय चशब्दः प्रयुज्यते । समासे तु यस्मिन् सति स निवर्त्तते राज्ञो गवाश्वपुरुषा इत्ययमेकार्थीभावो वेदितव्यः । पश्य देवदत्त कष्टं श्रितो विष्णुमित्रो गुरुकुलमिति । अत्र कष्टशब्दस्य पश्येत्यनेन सम्बन्धो न तु श्रितशब्देन । तेन सामर्थ्याभावात् समासो न भवति । ननु च श्रितादीनां श्रुतत्वात् तैरेव द्वितीयां विशेषयिष्यामः श्रितादीनां सम्बन्धिनी या द्वितीयेति । का च श्रितादीनां द्वितीया ? या श्रितादिनिमित्ता । न चेह श्रितादिनिमित्ता द्वितीया । किं तर्हि ? पश्यतिक्रियानिमित्ता । तत् किमेतन्निवृत्त्यर्थेन समर्थग्रहणेन ? नैतदस्ति । समर्थग्रहणे सति श्रितादीनां द्वितीयेति शक्येन व्यपदेष्टुम् । असति तु तस्मिन् द्वितीया मातृं श्रितादिभिः समस्यत इति विज्ञायते । एवं सापेक्षस्यापि समासः स्यादेव महत् कष्टं श्रित इति । भवति ह्यत्र श्रितादिनिमित्ता द्वितीया । तस्मात् समर्थग्रहणं कर्त्तव्यम् । किं त्वं करिष्यसि शङ्कुलया खण्डो देवदत्त उपलेनेति । अत्रोपलेन तृतीयान्तेन कृतं खण्डनम् । अत स्तत्कृतत्व मस्तीति प्राप्नोति समासः । समर्थग्रहणाच्च भवति । समर्थग्रहणे तु सत्ययमर्थो भवति यस्यैव तृतीयान्तस्य समास स्तेनैव यदि कृतं खण्डनमिति । न चेह तत्कृतं खण्डन मतो न भवति समासः । एव मन्यवाप्यसामर्थ्यादसमासो वेदितव्यः । यणादेशो नित्यश्च तुग् भवतीति । हावप्येतौ वर्णविधी । तेनासामर्थ्येऽपि भवतः । नित्यश्च तुग् भवति दीर्घादित्यनेन (६।१।७५) । यस्तु पदान्ता (६।१।७६) हेत्यनेन विकल्पितस्तुग् विधीयते स पदविधिरतोऽसामर्थ्ये न भवति । अन्ये तु यणादेशोऽनित्यश्च तुग् भवतीत्यकारप्रश्लेषं वर्णयन्ति । एवञ्चाहुः—पदान्ताहेत्यनेन (६।१।७६) विकल्पितस्तुग् भवतीति । पदान्तादेत्यत्र (६।१।७६) ह्यन्तग्रहणस्यैतदेव प्रयोजनं पदान्तभक्तस्तुगागमो यथा स्यात् । पदभक्तो मा भूदिति । तेन विकल्पितो यस्तुग् विधीयते स पदविधिर्न भवति । तेनासामर्थ्येऽपि भवति ।

२ । सुबामन्विते पराङ्गवत् स्वरे ।

पराङ्गवदिति । अत्राङ्गशब्दोऽवयववचनः । परस्याङ्गवत् परैकदेशवद्भवति ।

तदग्रहणेन गृह्यत इत्यर्थः । एवं तादात्म्यातिदेशोऽयं विज्ञायत इत्याह तादात्म्यातिदेशोऽयमिति । तादात्म्यं तत्स्वभावत्वम् । सुबन्तमित्यादिना तमेव तादात्म्यातिदेशं स्पष्टीकरोति । सुबन्तमामन्वितमनुप्रविशतीति । तत्रान्तर्भवतीत्यर्थः । कुण्डेनाटन्निति । अत्र कुण्डशब्दोकार आमन्वितस्वरः । एवमन्यत्रापि ससुप्कस्यामन्वितस्य स्वरो वेदितव्यः । पीड्य पीड्यमानेति । हे पीड्यमानं त्वदीयया पीडयाहं पीड्ये बाध्येऽहमित्यर्थः । पीड्य अवगाहने । चुरादिणिच् । उभयत्र कर्मण्यात्मनेपदम् । एकत्रोत्तमपुरुषैकवचनमिट् । अन्यत्र शानच् । सार्वधातुके यक् । णिलोपः । तास्यनुदात्तेनृडिददुपदेशात्सार्वधातुकमनुदात्तमङ्गुडोरि (६।१।१८६) तीटोऽनुदात्तत्वम् । यकः प्रत्ययस्वरिणाद्युदात्तत्वम् । एकादेश उदात्तेनोदात्त (८।२।५) इत्येकार उदात्तः । पीड्यमानेत्यस्य तु पीड्य इत्यस्मात् पदादुत्तरस्यामन्वितस्य चेति (८।१।१८) निघातः । गेहे गार्ग्य इति । गेहशब्द उच्छादिपाठादन्तोदात्तः । सप्तम्येकादेशः पूर्ववदुदात्तः । गार्ग्य इति अित्स्वरिणाद्युदात्तः । पृथक् स्वर एवात्र भवति । देवदत्त कुण्डेनाटन्निति । यदि परग्रहणं न क्रियेत तदा देवदत्तशब्दं पूर्वमप्यामन्वितं प्रति सुबन्तस्यानुप्रवेशः स्यात् । ततश्च देवदत्तशब्दात् पदात् परस्याटन्नित्येतस्यामन्वितस्य चेति (८।१।१८) निघातः स्यात् । ननु च परग्रहणे क्रियमाणे कुण्डशब्दस्य पराङ्गवद्भावे सत्याद्युदात्तत्वे षाष्ठिके कृते देवदत्तशब्दात् पदात् परस्याटन्नित्येतस्य निघातेन भवितव्यमेव । नैतदस्ति । अपादादौ हि स निघातः । पादादित्वेह विवक्षितम् । तत्र च देवदत्तेत्यामन्वितस्वरिणा (६।१।१८८) युदात्तः । एवं कुण्डेनाटन्नित्यपि । आमन्वितनिघातोऽत्र न भवति । पादादित्वात् । यथा मृत्पिण्डीभूतः स्वरं लभेतेति । कथं नाम सुबन्तसमुदायो मृत्पिण्ड इवैकीभूत एकरूपतामिवापन्नः स्वरं लभेतेत्येवमर्थमङ्गग्रहणम् । किमर्थं पुनरेकीभूतस्य स्वरप्राप्तये यत्नः क्रियत इत्यत आह उभयोरित्यादि । यद्यङ्गग्रहणं न क्रियेत ततश्च कार्यातिदेशशास्त्रातिदेशव्यपदेशातिदेशानामन्यतमः स्यात् । तथाच सति यथा परस्य कार्यमाद्युदात्तत्वमामन्वितव्यपदेश आद्युदात्तशास्त्रं च तथा सुबन्तस्य पूर्वस्यापि स्यादिति । ततश्चोभयोरप्याद्युदात्तत्वं स्यात् । अङ्गग्रहणे तु सति तादात्म्याति-

देशोऽयं भवति । तेन सृत्पिण्डीभूतः सुबन्तसमुदाय आमन्विताद्युदात्तरूपं स्वरं लभत इति न भवतुभयोराद्युदात्तत्वप्रसङ्गः । स्वाश्रयमपि कार्यं यथा स्यात् । आं कुण्डेनाटन्त्रित्वाटन्त्रितयस्य पदात् परस्यामन्वितस्येति (८।१।१८) निघाते प्राप्ते न लुङित्यतो (८।१।२८) नेत्यनुवर्त्तमान आम एकान्तरमामन्वितमनन्तिक इत्यनेन (८।१।५५) विधीयमानो निघातप्रतिषेधोऽसति वत्करणे न प्राप्नोति । एकान्तरताया अभावात् । परमेव हि स्यात् सुबन्त मसति वत्करणे । न च तथाभूतेनैकान्तरतायुक्ता । वत्करणे तु सति भवति कदाचित् स्वाश्रयमप्यनङ्गत्वमितुप्रपद्यत एकान्तरता । तेन निघातप्रतिषेधः सिध्यति । तत्रायं स्वरविभागः । आमित्यस्य निपातस्वरेणाद्युदात्तत्वम् । कुण्डशब्दस्यापि पराङ्गवद्भावे सत्यामन्वितस्वरेणाद्युदात्तत्वम् । तथा निघातप्रतिषेधे सत्यटन्त्रितयस्यापि षाष्टिकेनाद्युदात्तेन भवितव्यम् । कूपे सिञ्चन्निति । अत्र पराङ्गवद्भावो नास्तीति पदादित्वं सकारस्य भवति । तेन सात्पदाद्योरिति (८।३।१११) षत्वप्रतिषेधः स्यात् । चर्म नमन्निति । अत्रापि पराङ्गवद्भावभावात् समानपदस्थौ निमित्तनिमित्तिनौ न भवत इति समानपदाश्रयं णत्वं न भवति । सुबन्तस्य पराङ्गवद्भावे समानाधिकरणस्येत्यादि । किं पुनः कारणं समानाधिकरणस्य न प्राप्नोति यत इदं सुपसंख्यानं क्रियत इत्याह अननन्तरत्वादिति । तस्मिन्निति निर्दिष्टे (१।१।६६) पूर्वस्येत्यत्र निर्दिष्टग्रहणस्यानन्तर्यार्थत्वादु व्यवहिते न प्राप्नोतीत्युपसंख्यायते । तीक्ष्णया सूच्या सीव्यन्नित्यत्र सीव्यन्नित्येतस्मिन् परतस्तीक्ष्णयेत्यस्य व्यवहितस्यापि पराङ्गवद्भावादाद्युदात्तत्वं भवति । उच्चैरधीयानेति । उच्चैः शब्दस्य पराङ्गवद्भावभावादामन्वितनिबन्धनमाद्युदात्तत्वं न भवति । तस्मिन्नसति तत्रान्तोदात्तत्वमेव भवति । स्वरादिष्वन्तोदात्तस्य पाठात् । तथाहि तत्रैव (१।१।३७) सन्नतर उच्चैस्नीचैरित्येवमादीनि पृथक्पर्यन्तान्युपदिश्येते सन्नतरप्रभृतयोऽन्तोदात्ताः पठ्यन्त इत्युक्तम् । अधीयानेत्यस्य यदा पादादित्वं विवक्ष्यते तदाद्युदात्तत्वमन्यत्रामन्वितस्य चेति (८।१।१८) निघातः ।

३ । प्राक् कङारात् समासः ।

यथाहइमिति । अत्र समाससंज्ञायां सत्यां कृततद्धितसमासाद्ये (१।२।४६)

त्येवमादिकायं भवति । अथ किमर्थं प्राग्वचनम् ? यावता पञ्चमीनिर्देशादेव प्रागित्यस्याध्याहारो भविष्यति । न च परागित्ययमपि दिक्छन्दोऽस्ति । अतस्तस्याप्यध्याहारः स्यादित्याशङ्कनीयम् । तदध्याहारे कङारसंशब्दनात् परे येऽनुक्रंस्यन्ते तेषां समाससंज्ञा स्यात् । तथाच कङारसंशब्दनादनन्तरमेव समासाधिकारं कुर्यात् । इह तु कृतः । तस्मादिह करणसामर्थ्यात् समासाधिकारस्य प्रागित्यस्याध्याहारो भविष्यति । ततो नार्थः प्राग्वचने-नेत्याह प्राग्वचनमित्यादि । उत्तरत्वाऽव्ययीभावादिसंज्ञाभिः सह समाससंज्ञायाः समावेशो यथा स्यादित्येवमर्थं प्राग्वचनम् । असति तु तस्मिंस्ताभिरनवकाशाभिरियं संज्ञा बाध्येत । अस्यास्तु समाससंज्ञायाः सह (२।१।४) सुपेत्यत्र सहेति योगविभागेन यः समासः क्रियते सोऽवकाशः स्यात् । अनुप्रावर्षत् । अनुव्यचलदिति । तिङन्तेनात्र समासः । असत्यपि सावकाशत्व एकसंज्ञाधिकारे वचनप्रामाण्यात् पर्यायेण वृत्तिः स्यात् । नतु समावेशः । साक्षात् सूत्रेणोपात्ते तु प्राग्वचने सति भवति समावेशः । कथम् ? एवं हि सम्बन्धः क्रियते । कङारात् प्राग् यावन्तो व्यवस्थिताः सर्वे ते समाससंज्ञका भवन्ति । समाससंज्ञकाः सन्तोऽव्ययीभावादिसंज्ञां लभन्त इति । तेन निमित्तमेव समाससंज्ञाऽव्ययीभावादिसंज्ञानाम् । न च निमित्तिना निमित्तं विहन्यते । अन्यथा तस्य निमित्तत्वमेव न स्यादिति युक्तः सूत्रोपात्तेन प्राग्वचनेन समावेशः । अध्याहृते तु तस्मिन् कङारसंशब्दनात् प्राग् यावन्तो व्यवस्थिताः सर्वे ते समाससंज्ञका भवन्तीत्येषोऽर्थो लभ्यते । न तु समाससंज्ञकाः सन्तोऽव्ययीभावादिसंज्ञका इत्येषोऽपि । साक्षात् सूत्रोपात्ते तु तस्मिन्नेषोऽपि लभ्यते । अन्यथा तस्य सूत्रे साक्षादुपादानमनर्थकं स्यात् ।

४ । सह सुपा ।

सहग्रहणं योगविभागार्थमिति । ननु चासति तस्मिन्नेकैकस्य संज्ञा स्यात् । ततश्च ऋक्पाद इत्यत्र ऋक्पूर्वधूः पथामानच्च (५।४।७४) इत्यत्राकारः समासान्तः स्यात् । इह च राजाश्च इत्यत्र समासस्थेति (६।१।२२३) द्वौ स्वरौ स्याताम् । तस्मात् सहभूतयो (B) रेव समाससंज्ञा यथा स्यादेकैकस्य मा

भूदित्येवमर्थं सङ्ग्रहणं कस्मान्न विज्ञायते ? एवमन्यते । सुपेति तृतीयैव सङ्गर्थं गमयति यथा वृद्धो (१।२।६५) यूनेति । समास इति च महती संज्ञा क्रियते ऽन्वर्थसंज्ञा यथा विज्ञायेतेति । कथं नामान्वर्थसंज्ञा क्रियते ? सभसनं समासः संक्षेप इत्यर्थः । संक्षेपश्चानेकवस्तुविषयः । तेनासत्यपि सङ्गैत्यस्मिन् सङ्गभूतयोरेव समाससंज्ञा भविष्यति । न प्रत्येकमिति । अनुव्यचलदिति । तिङन्तेनात्र समासः । अत्र तिङ्ङतिङ् इति (८, १।२८) निघाते कृते समाससंज्ञायां सत्यां तन्निबन्धनमन्तोदासत्वं भवति ।

५ । अव्ययीभावः ।

यथावृद्धमित्यत्राव्ययीभावत्वे सत्यव्ययीभावश्चेति (२।४।१८) नपुंसकत्वे नाव्ययीभावादतोऽम् (२।४।८३) त्वपञ्चम्या इत्येष विधिर्भवति । अन्वर्थसंज्ञा चेयमिति । अनव्ययमव्ययं भवतीत्यव्ययीभावः । पूर्वपदार्थप्राधान्यमित्यादिना ऽन्वर्थसंज्ञायाः फलमाह । प्रायेण ह्यव्ययीभावे पूर्वपदमव्ययं परपदमनव्ययं समुदायो नाव्ययम् । स यदि पूर्वपदवशेन तस्य पूर्वपदस्य यो धर्मोऽव्ययत्वं तत् प्रतिपद्यते ततोऽनव्ययस्वभावः सन्नव्ययस्वभावो भवति । एवञ्च पूर्वपदवशेन तद्वन्म प्रतिपद्यते यदि पूर्वपदं प्रधानं भवति । नान्यथा । प्रधानवशेन हि वस्तुनः स्वधर्मपरित्यागेन धर्मान्तरापत्तिर्युक्ता । तथाहि प्रधाने राजनि हसति तदभृत्या अपि हसन्ति । तस्मिन् रुदति तेऽपि रुदन्ति । नत्वप्रधाने चेटीपुत्रादौ । तदेवमन्वर्थसंज्ञेयं भवन्ती पूर्वपदार्थप्राधान्यमव्ययीभावस्य दर्शयति । तेन यदा पूर्वपदार्थस्य प्राधान्यं भवति तदाव्ययीभावो भवति । नान्यथेत्युक्तमभवति ।

६ । अव्ययं विभक्तिसमीपसमृद्धिवृद्धार्थाभावात्ययासंप्रति शब्दप्रादुर्भावपञ्चादयथानुपूर्व्ययौगपद्यसादृश्यसम्पत्तिसाकल्यान्तवचनेषु ।

स्त्रोष्वधिकृत्य कथा प्रवर्तते ऽधिस्त्रीति । अनभिहित इति सूत्रे (२।३।१) तिङ्ङतत्तदितसमासैः परिसंख्यान (२।३।१, वा) मिति परिगणनं कृतम् (C) ।

तेनाधिशब्देन द्योतितेऽपि सप्तम्यर्थे स्त्रीशब्दात् सप्तमी भवति । तेन तदन्त एव समस्यते । अधिशब्दस्तु प्रथमान्तः । अव्ययीभावश्चेति (२।४।१८) नपुंसकत्वम् । ऋखो नपुंसक इति ऋखः (१।२।४७) । विभक्तिशब्देनेह कारकमुच्यते विभज्यते प्रातिपदिकार्थाऽनयेति कृत्वा । तच्चेहाधिकरणं विवक्षितमित्याह सप्तम्यर्थेऽव्ययमिति । उपकुम्भमिति । समीपार्थेनोपशब्देनोपजनिते व्यतिरेके कुम्भशब्दात् षष्ठी भवतीति षष्ठ्यन्त एव समस्यते । सुमद्रमिति । यदा मद्रैर्विशिष्यमाणत्वात् समृद्धेः प्राधान्यं भवति तदायं समासः । मद्राणामाधिक्येन ऋद्धिर्वर्त्तत इत्यर्थः । यदा तु मद्राः समृद्ध्या विशिष्यमाणाः प्रधानभावमनुभवन्ति तदा कुगतिप्रादय (२।२।१८) इति तत्पुरुषो भवति सुमद्रा इति । समृद्धिमन्तो मद्रा इत्यर्थः । दुर्गवदिकमिति । गवदिकानामृद्धिविगमो वर्त्तत इत्यर्थः । ननु चार्थाभाव इत्यनेनैव तत्सिद्धम् । तथाह्यर्थाभावो वस्त्वभावः । ऋद्धिविगमोऽपि वस्त्वभावो भवत्येव । तत् कोऽत्र विशेषो येनार्थाभावाद् ऋद्धिविगमस्य पृथगभिधानं क्रियते ? अयमस्ति विशेषः । उत्तरपदार्थाभावो हि द्रव्याभावो यथा निर्मलिकमिति । मल्लिकाणामभाव उच्यते । नतु दुर्गवदिकमित्यत्र गवदिकानामभावः । किं तर्हि ? तदीयाया ऋद्धेर्विगमः । अर्थाभाव इति । अथार्थग्रहणं किमर्थम् ? धर्माभावे प्रसज्यप्रतिषेधो मा भूद् यथा न भवति ब्राह्मणोऽब्राह्मण इति । ब्राह्मणत्वं धर्माऽत्र प्रतिषिध्यते । नतु वस्त्वभावः । किञ्चेतरेतराभावे च मा भूद् । गौरश्चो न भवतीति । अत्राप्यर्थान्तरत्वं प्रतिषिध्यते । नतु वस्त्वभावः । अत्ययोऽभूतत्वमिति । अस्यैव पर्यायोऽतिक्रमः । अतिक्रम इत्युत्पत्त्यभावः प्रध्वंसाभाव इत्यर्थः । अर्थाभावस्तु क्वचिद्देशे सर्वदेव वस्तुनोऽभावो नतूत्पन्नस्य पञ्चादभाव इत्यत्ययोऽर्थाभावाद् भिद्यते । उपभोगस्थेत्यादिनाऽर्थाभावाद् भेदं दर्शयति । अर्थाभावो हि क्वचिद्देशे कालत्रयेऽप्यभावः । असम्प्रति पुनरुपभोगस्य यो वर्त्तमानः कालस्तस्यैव प्रतिषेध इति भिद्यते । संप्रत्यर्थाभावात् । अतितैस्कमिति । तिसृका नाम ग्रामः । तत्र (४।३।५३) भवस्तत (४।३।७४) आगत इति वाण् । तैस्कम् । न तैस्कस्य वर्त्तमानः काल उपभोगस्थेत्यर्थेऽतितैस्कमिति भवति । अनुरूपमित्यत्र योग्यतायामनु-

शब्दः । योग्यं रूपं वहतीत्यर्थः । प्रत्यर्थमिति । प्रतिशब्दोऽव्ययमत्र वीष्मायाम् । अर्थमर्थमिति प्रत्यर्थम् । ननु चात्र नित्यसमासत्वाद् वाक्येन न भवितव्यम् ? नैतदस्ति । प्रतिशब्दस्य वीष्मायामर्थे कर्मप्रवचनीयसंज्ञा विहिता तदुयोगे द्वितीया यथा स्यादित्येवमर्थम् । तस्याश्च वाक्य एव प्रयोगो नान्यत्वेति तेन सत्यपि नित्यसमासत्वे वाक्यमपि भवति । यथा-शक्तीति । पदार्थानतिवृत्तौ यथाशब्दः । पदमत्र शक्तिशब्दस्तस्यार्थः शक्तिरेव । तस्या अनतिवृत्तिरनतिक्रमः । यथाशक्ति करोतीति शक्त्यनतिक्रमेण करोतीत्यर्थः । ज्येष्ठानुपूर्व्येणेति । ज्येष्ठानुक्रमेणेत्यर्थः । सवक्रमिति । अथ्ययीभावे (६।३।८१) चाकाल इति सहशब्दस्य सभावः । एवं सकिखीत्यादावपि सभावो वेदितव्यः । गुणभूतेऽपीत्यादि । यदि सादृश्य इति नोच्येत तदा पूर्वपदार्थप्रधानोऽव्ययीभाव इति यदा सादृश्यं विशिष्यत्वात् प्रधानं भवति तदैव स्यात् । सादृश्यं किख्याः सकिखीति गुणभूते तु न स्यात् । अस्माद् वचनाद् भवति । सदृशः किख्येति । सादृश्यवतः प्राधान्यप्रदर्शनेन सादृश्यस्य गुणभावं प्रदर्शयितुं सदृशः किख्या इत्युक्तम् । सादृश्यप्राधान्ये विवक्षिते हि सादृश्यमिति भावप्रत्ययेन युक्तो निर्देशः स्यात् । सकिखीति । पूर्ववद् ऋक्षः । ननु च सम्पत्तिः समृद्धिरेव । तत् कथं पृथगुच्यत इत्यत आह सम्पत्तिरनुरूपमित्यादि । सन्नद्धा बाभ्रवाणामिति । तेषा मनुरूपमात्मभाव इत्यर्थः । अधिकार्यवचनेनेति । तृणानामभ्यवहारोऽधिकार्यस्तद्वचनेन । न किञ्चिदित्यादिना वाक्येनाधिकार्यतां दर्शयति । यो हि तृणान्भ्यवहरति स कथमन्यदभ्यवहार्यं परित्यजति ? ननु चान्तशब्दः परिसमाप्ती वर्त्तते । तत्र च साकल्यमस्येव । तत् कथमन्तवचनं साकल्यात् पृथगुच्यत इत्यत आह अन्तशब्द इत्यादि । यावतोऽध्ययनस्य परिग्रह—एतावन्मयाध्येतव्यमिति—तदपेक्षया या समाप्तिः सोऽन्तः । स चासाकल्येऽध्ययनस्य भवतीति साकल्यात् पृथगुच्यते । साग्न्यधीत इति । अग्निपर्यन्तमधीत इत्यर्थः । अग्न्यर्थो ग्रन्थस्तादर्थ्यादग्निशब्देनोच्यते । यावतोऽध्ययनस्य परिग्रहस्तस्याग्निरन्तः । ननु ततः परेणाध्ययनमेव नास्तीति । तत्तु नाधीयत इत्यसाकल्यमत्रेत्याह इयमित्यादि । सुबोधम् ।

७ । यथाऽसादृश्ये ।

ये ये वृद्धा इत्यनेन यथावृद्धमित्यत्र यथाशब्दो वीक्षायां वर्तत इत्याचष्टे यथा देवदत्तस्तथा यज्ञदत्त इति । देवदत्तसदृशो यज्ञदत्त इत्यर्थः । ननु च यथाशब्दोऽयमुपमानं यज्ञदत्त इत्युपमेयमपेक्षते । तत्र सापेक्षमसमर्थं भवतीत्यसामर्थ्यादेव समासो न भविष्यति । तत् किमर्थमसादृश्य इति प्रतिषेधेन ? नैतदस्ति । नञ्चत्र यथाशब्द उपमानम् । किं तर्हि ? यथा देवदत्त इत्येष समुदायः । तस्मात् तस्यैवोपमेयापेक्षयाऽसामर्थ्यम् । नतु यथाशब्दस्य ।

८ । यावद्वधारणे ।

इयत्तापरिच्छेद इति । इयतो भाव इयत्ता परिमाणं तस्याः परिच्छेदो निश्चयः । यावन्ति पात्राणीत्यादिना तमेवेयत्तापरिच्छेदं विस्पष्टीकरोति । नावधारयामीत्यादिनेयत्तापरिच्छेदाभावं दर्शयति ।

९ । सुप् प्रतिना मात्रार्थे ।

वृत्तं प्रतीत्यत्र लक्षणे प्रतिशब्दो वर्तते । न मात्रार्थे । ननु परं सुब्-ग्रहणं किमर्थम् ? यावता सुवामन्वित (२।१।२) इत्यतः सुब्ग्रहणमनुवर्त्तिष्यत इत्यत्र आह सुब्ग्रहणमित्यादि । सुब्ग्रहणं पूर्वं ह्यव्ययेन सम्बद्धम् । अतस्तदनुवृत्तौ तस्याप्यनुवृत्तिः स्यात् । तस्मादव्ययनिवृत्त्यर्थमिदमन्यत् सुब्-ग्रहणं क्रियते ।

१० । अक्षशलाकासंख्याः परिणा ।

कितवव्यवहार इत्यादि । कथं पुनः कितवव्यवहार इत्यमाणोऽपि तत्र लभ्यते ? स्वभावत एव समासस्य तत्र वृत्तेः । नञ्चार्था अतिदिश्यन्ते । लौकिकत्वात् तेषाम् । तस्येत्यादि । तस्य पातयितुस्तस्य च विघात इत्यनेन सम्बन्धः । विघातः पराजयः । एतस्येति । अक्षादेरेव प्रत्यवमर्शः । अभेदविचक्षायामेकवचनम् । एतस्यान्यथा पात इत्यनेन सम्बन्धः । अन्यथेति । जये य उक्तः पातप्रकारस्तदपेक्षयाऽन्यथात्वं विवक्षितम् । पञ्चस्वेकरूपासु

जय एव भवतीति पञ्च परीति समासो न भवतीति भावः । जये हि यदच्चादीनां वृत्तं तदपेक्षयान्यथापातत्वे सति समासेन भवितव्यम् । न च पञ्च-
 स्वेकरूपास्वन्यथात्वं सम्भवति । अतएव जयस्तदा भवति यदा पञ्चाप्येकरूपा
 भवन्ति । उत्ताना अवाञ्चो वा । एतेन प्रकारेण परेण (D) चतुष्परीत्यत्रोप-
 पत्तिर्दर्शिता । परिणेतुः । अतिशयेनेत्यर्थः । अच्चादयस्तृतीयास्ता इत्यादि ।
 अन्यथा वृत्तावयं समास इत्यते । तत्र चाच्चादीनामन्यथावृत्तौ कर्तृत्वं
 करणत्वं वा भवति । अतस्तृतीयया भवितव्यमिति तदन्ता एव समस्यन्ते ।
 पूर्वाक्तस्येति । अच्चादेरित्यर्थः । कुत एतत् ? अच्चादयस्तृतीयास्ता इति
 पूर्वमच्चादेरेवोक्तत्वाद् । अभेदविवक्षायामेकवचनम् । षष्ठी चेयं शेषविवक्षायां
 वृत्तशब्दापेक्षया सम्बन्धलक्षणा । वृत्तशब्दस्त्वध्याहर्त्तव्यः । यथा न तदिति ।
 अच्चादेः पूर्वाक्तस्य यथा वृत्तमभूत् पूर्वं जये तथा वृत्तं यदि संप्रति न भव
 त्येवं समासो भवति । नान्यथा । पूर्ववृत्तस्यान्यथात्वद्योतने समासोऽयम् ।
 तच्चैकेनापि क्रियते । ततो द्विवचनाद्यपेक्षया निष्प्रयोजनमित्याह एकत्वे-
 ऽक्षशलाकयोरिति । अक्षशलाकयोरेकवचनान्तयोरित्यर्थः । ततोऽयं न्याय-
 सिद्ध एवार्थः श्लोकेन संगृहीतः । अथवोक्तरं विभाषाग्रहणमिहापि सिंहाव-
 लोक्तन्यायेन सम्बध्यते । सा च व्यवस्थितविभाषा । तेन वचनसिद्ध-
 एवायमर्थो वेदितव्यः । अच्चादय इति किम् ? पाशकेनेदं न तथा वृत्तं
 यथा पूर्वं जये । परिणेतुः किम् ? सुबन्तमात्रेण सह समासो मा भूत् ।
 कितव्यवधार इति किम् ? अक्षेणेदं न तथा वृत्तं यथा पूर्वं शकटेन । एकत्व
 इति किम् ? अच्चाभ्यामक्षैर्वा न तथा वृत्तं यथा पूर्वं जये ।

११ । विभाषा ।

१२ । अपपरिवहिरञ्चवः पञ्चम्या ।

ननु बहिःशब्दयोगे न केनचित् पञ्चमी विधीयते । तत् कथं तदन्तेन
 समास इत्याह बहिःशब्दयोग इत्यादि । यदेतत् पञ्चम्यन्तेन सह बहिःशब्दस्य
 समासविधानं तज्ज्ञापयति भवति हि बहिःशब्दयोगे पञ्चमीति । अथो-

पादानसामर्थ्याद् बहिःशब्दयोगे पञ्चमी न सम्भवतीत्यपञ्चम्यन्तेनैव सुबन्त-
मात्रेण समास इत्येवं कस्मान्न विज्ञायते ? अशक्यमेतद् विज्ञातुम् । पञ्चमी-
ग्रहणस्य वैयर्थ्यप्रसङ्गात् । तथाह्यपपरी वर्जनं (१४८८) इत्येवमपपर्थ्योः कर्म-
प्रवचनीयसंज्ञायां सत्यां ताभ्यां योगे पञ्चम्यपाङ्परिभिरिति (२३१०) पञ्चम्यैव
भवितव्यम् । नान्यथा विभक्त्या । अञ्जुशब्देनापि योगे ऽन्यारादित्यादिना
(२३१२८) पञ्चम्यैव भवितव्यमित्यपार्थक्यं पञ्चमीग्रहणं स्यात् । ननु चाकर्म-
प्रवचनीयी यावपपरी तयोरपञ्चम्यन्तेन समासो मा भूदित्येवमर्थं पञ्चमीग्रहणं
स्यात् परिगतोऽपगत इति ? नैतदस्ति । परत्वाद् तयोः कुगतिप्रादय
(२३१२८) इति तत्पुरुषेण भवितव्यम् । ननु च नाप्राप्ते ह्येतस्मिन्नय-
मारभ्यमाणो बाधको भवति ? नैतदस्ति । कर्मप्रवचनीयी यावपपरी
तत्रावकाशः स्यात् । तत्र हि कर्मप्रवचनीयानां प्रतिषेधं वक्ष्यति । तस्माद्
बहिःशब्दस्य पञ्चम्यन्तेनैव समासविधानम् । नान्येन । अन्यथा पञ्चमीग्रहण-
मनर्थकं स्यात् । तस्मात् साधूक्तं बहिःशब्दयोगे पञ्चमीभावस्येतदेव
ज्ञापकमिति ।

१३ । आङ् मर्यादाभिविधयोः ।

अथ मर्यादाभिविधिग्रहणं किमर्थम् ? यावता पञ्चमीत्यनुवर्त्तते ।
आङा च कर्मप्रवचनीयेनैव योगे पञ्चमी विधीयते । एतयोरेवार्थयोराङ्-
मर्यादावचन इत्याङः कर्मप्रवचनीयसंज्ञा । नान्यत्र । तत्रान्तरेणापि
मर्यादाभिविधिग्रहणं तयोरेवार्थयोः समासो भविष्यति । नान्यत्वेति ।
सत्यमेतत् । तथापि मन्ध्रियां सुखावबोधनार्थम् मर्यादाभिविधिग्रहणम् ।

१४ । लक्षणेनाभिप्रती आभिमुख्ये ।

अभ्यग्निं प्रत्यग्नीति । अग्निमभि । अग्निं प्रतीति विग्रहः । कर्मप्रवचनीययुक्ते
द्वितीया (२३१८) । कर्मप्रवचनीयसंज्ञा त्वेकस्याभिरभाग (१४८९) इत्यनेन ।
अपरस्य लक्षणेऽन्धूताख्यानेत्यादिना (१४८९) । अत्र चाग्निं लक्षणम् । तेन
शलभपातो लक्ष्यते । अत्राभिमुख्ये चाभिप्रती वर्त्तते । तथाह्यग्नाभिमुखमेव
शलभाः पतन्ति नापि पार्श्वतो नापि पृष्ठत इत्यर्थोऽवगम्यते । स्तुप्नं प्रतिगत

इति । सुप्तान् मथुरां प्रस्थितो दिङ्मोहात् सुप्त मेव प्रतिनिवृत्त इति
 नात्र सुप्तो लक्षणं । यदुद्दिश्य हि गच्छति तल्लक्षणं भवति । यदा तु दिङ्
 मोहाद्यत एव प्रस्थित स्तमेव प्रतिगच्छति तदा तदप्रतीतं कथं लक्षणम्
 भवति ? सुप्तमिति । तथा युक्तञ्चानीप्सितमिति (१।४।५०) कर्मसंज्ञायां सत्यां
 कर्मणि द्वितीया । येनाग्निस्तेनागत इति भवत्यत्राग्निर्लक्षणं माभिमुख्य-
 मप्यस्ति । अभिप्रती तु न स्त इति । तेन येनतेनशब्दाभ्यां सह समासो
 न भवति । अभ्यङ्गा गावः प्रत्यङ्गा गाव इति । अभिनवः प्रतिनवो ऽङ्ग
 षासामिति बहुव्रीहिः । अभिशब्दोऽत्राभिनवार्थं वर्त्तते । प्रतिशब्दश्च
 प्रतिनवार्थं । अङ्गोऽत्र भवति गवां लक्षणम् । आभिमुख्यन्तु नास्ति । ननु
 चात्र परत्वाद् बहुव्रीहिणा भवितव्यम् ? अतः स बाधको भविष्यति
 किमाभिमुख्यग्रहणेन ? नैवम् । असत्याभिमुख्यग्रहणे ऽशेषत्वात् कुतो
 बहुव्रीहिर्भवति ? अथवैतज्ज्ञापयति बहुव्रीहिरव्ययीभावेन बाध्यत इति ।
 तेन द्वौ मुनी व्याकरणस्य वंश्यौ द्विमुनि व्याकरणमिति सिद्ध्यति ।
 अन्यथाहि स्वपदार्थे चरितार्थाऽव्ययीभावो द्विमुनि व्याकरणमित्यत्रान्यपदार्थे
 परत्वाद् बहुव्रीहिणा बाध्येत ।

१५ । अनु र्यत्समया ।

यस्य समयो यत्समयेति षष्ठीसमासोऽयम् । ननु च समयाशब्दयोगेऽभितः
 परितः समयानिकषेत्याद्युपसंख्यानान् (२।३।२, वा) द्वितीयया भवितव्यम् ।
 अतः षष्ठेयव तावन्न सम्भवति । कुतः पुनस्तस्याः समासः ? अथापि
 कथञ्चित् षष्ठी स्यात् तथापि समयाशब्दस्याव्ययत्वात् पूरणगुणेत्यादिना
 (२।२।११) षष्ठीसमासप्रतिषेधेन भवितव्यम् । नैष दोषः । योगग्रहणादिह
 समयाशब्दार्थेन योगे द्वितीया विज्ञायते । स चार्थो मुख्य एव गृह्यते । न
 गौणः । स पुनर्मुख्योऽर्थः समीपम् । नचेह समयाशब्दस्य मुख्यो-
 ऽर्थोऽस्ति । किन्तुहि ? गौणोऽर्थः । अनुरेव समयाशब्देनोच्यते । तस्मा-
 द्द्वेषलक्षणा षष्ठेयव न्याय्या । अतएव द्रव्यवाचित्वादव्ययसंज्ञाया अभावात्
 पूरणगुणेति (२।२।११) प्रतिषेधो नोपपद्यते । अनुर्यत्समयेति । एतेनानु-

शब्दार्थे समयशब्दो वर्तत इति दर्शयति । ननुच समयशब्दस्य समीपमर्थं स्तत् कथमनुशब्दः समयशब्देनोच्यत इत्याह यस्य समीपवाचीति । एतेन समयशब्दार्थाभिधायित्वादनुशब्दः समयशब्देनोपचारादपदिष्ट इत्याचष्टे । भवत्युपचारेण हि तदर्थ्याभिधायिनि तद्व्यपदेशो यथा सीता-हरणं काव्यमिति । तेनेत्यनेन यस्यानुशब्दः समयावाची स परामृश्यते । ननुच सोऽर्थं स्तत् कुत स्तेन समासः ? अर्थे कार्यसम्भवात् तद्वाचिनि शब्दे कार्यं विज्ञायते । तथाच तेनेत्यस्य तद्वाचिना शब्देनेत्यमर्थोऽत्र गम्यते । अनुवनमिति । तेनेत्यनेन यत् षष्ठ्यन्तं तेन वनशब्देन समासः । वनस्यान्विति समीपसमीपिसम्बन्धे षष्ठ्यवयुक्ता । वनं समयेति पूर्वोक्तेनोपसंख्याननेन वनशब्दाद् द्वितीया । वृक्षमनु विद्योतते विद्युदिति । अत्र कर्मप्रवचनीयलक्षणा द्वितीया । अनुशब्दोऽत्र लक्षणे वर्तते । न सामीप्ये ।

१६ । यस्य चायामः ।

अत्राप्युपचारेणायामवाचित्वादनुरेवायामशब्देनोक्तः । अनुशङ्गं वाराणसीति । यद्यपि गङ्गावाराणस्यावुभे अप्यायामवत्यौ तथाप्यायामवत्तया गङ्गायाः प्रसिद्धत्वाद् गङ्गैवात्र लक्षणम् । न वाराणसी । प्रसिद्धं हि लक्षणं भवति । नाप्रसिद्धम् । तस्माद् गङ्गैवात्र समासो भवति । न वाराणस्या । यमुनायामेन मथुरायामो लक्ष्यत इति । यमुनया तद्वत्या लक्षणभूतयेति वेदितव्यम् । यस्माद् यस्यायामवाच्यनुशब्दस्तेन लक्षणभूतेन सुबन्तेन समस्यते । यमुनायाश्चायामवाच्यनुशब्दो न यमुनायामस्य । नद्यायामस्यापर आयामोऽस्ति तस्माद् यमुनायामेनेति हेतावियं तृतीया । यमुनायामेन हेतुना तद्वत्या यमुनया लक्षणभूतया करणभावमापन्नया वा मथुरायामो लक्ष्यत इत्ययमर्थो वेदितव्यः ।

१७ । तिष्ठद्गुप्रभृतीनि च ।

तिष्ठद्गुप्रभृतीनां गणपाठादेव कृतसाधुत्वाना मिह प्रकरणे संकीर्त्तनमव्ययीभावसंज्ञार्थम् । नतु सुबन्तेन समासार्थम् । अतएवाह समुदाया एव निपात्यन्त इति । तथाभूतानां पाठ एवैषां निपातनम् । अव्ययीभावः

संकज्ञानि भवन्तीति । अनेन संज्ञामात्रं विधीयते । नत्वेषां सुवन्तेन समास इति दर्शयति । तिष्ठद्गु वहद्गु इति । पूर्वपदस्य शत्रादेशो निपात्यते । गोस्त्रियोरुपसर्जनस्येति (१।२।४८) ङस्वः । तिष्ठन्ति गावो यस्मिन् काले स तिष्ठद्गु कालः । वहन्ति गावो यस्मिन् काले स वहद्गु कालः । चकारोऽवधारणार्थ इति । असति तस्मिन् परमतिष्ठद्ग्विति सन्महदित्यादिना (२।१।६१) परमशब्देन समासः स्यात् । अवधारणार्थं तु तस्मिन् स्तिष्ठद्गुप्रभृतीनीत्येवभूतान्येवावतिष्ठन्ते । आयतीगव मिति । पुंवङ्गावाभावः समासान्तश्च भवति । आयत्यो गावो यस्मिन् काले स आयतीगवम् । खलेयवम् । खलेवुसमिति । सप्तम्या अलुग् निपात्यते । लूयमानयवमिति । शानज् निपात्यते । तथा पूयमानयव मित्यत्रापि । एते कालशब्दा इति । तिष्ठद्गुप्रभृतयः संस्क्रियमाणवुसपर्यन्ताः । समभूमि समपदातीति । समत्वं भूमेः समत्वं पदाते रिति पूर्वपदार्थप्राधान्ये ऽव्ययीभावः । उत्तरपदार्थप्राधान्यविवक्षायान्तु समपदातिः समभूमि रिति विशेषणसमास स्तत्पुरुषो भवति । अन्ये मकारान्तं समशब्दं पठन्ति । समभूमि समम्पदातीति । सुषमं विषमं दुःषम मपरसममिति समशब्देनेति । सुषमादयश्चैते पूर्वपदार्थप्राधान्ये समासाः । अत्र शोभनत्वं समस्येत्येवमादि वाक्यं द्रष्टव्यम् । उत्तरपदार्थप्राधान्ये तु प्रादिसमासो विशेषणसमासश्च यथायोगं कर्त्तव्यः । आयतीसममिति । समाशब्दः संवत्सरवाची । तेन समासः । आयती समा आयतीसमम् । एवं पापा समा पापसमम् । पुण्या समा पुण्यसमम् । अन्ये तु तृतीयासमासं वर्णयन्ति । आयत्या समा आयतीसमम् । एवमन्यत्रापि । प्रगतत्वमङ्गः प्राह्वम् । अयमपि पूर्वपदार्थप्रधानः । उत्तरपदार्थप्राधान्ये तु तत्पुरुष एव भवति । प्राह्वे कल्याणनामानावेतौ तिष्ठ पुनर्वसू इति । एवं प्ररथं प्रदक्षिणं प्रमृश मपरदक्षिणं संप्रत्यसम्प्रति । इच् (५।४।१२७) कर्मव्यतीहार इतीचोऽव्ययीभावत्वे प्रयोजन मव्ययसंज्ञा नपुंसकत्वश्च । दण्डैश्च दण्डैश्च प्रहृत्येदं युद्धं वृत्तमिति । तत्र तेनेदमिति सरूप इति (२।२।२७) समासः । इच् कर्मव्यतीहार (५।४।१२७) इतीच् समासान्तः । अन्येषामपि दृश्यत (६।३।१३७) इति दीर्घः । दण्डादण्णीति ।

१८ । पारे मध्ये षष्ठ्या वा ।

ननुच प्रकृतैव महाविभाषा । तथैव विकल्पो भविष्यति । तत् किं वा-
ग्रहणेनेत्याह वाचचनादित्यादि । गतार्थम् । यदि तर्हि वाचचनात् पक्षे
षष्ठीसमासो भवति महाविभाषया किं क्रियत इत्याह महाविभाषयेत्यादि ।

१९ । संख्या वंश्येन ।

एकलक्षण इति । एकस्वभावः । सन्तानः प्रबन्धः । सन्तानिनामिक-
लक्षणत्वात् सन्तानोऽप्येकलक्षणो भवति । तत्र विद्ययैकलक्षणो वैयाकरणवंश
उपाध्यायवंश इति । जन्मना ब्राह्मणवंशः क्षत्रियवंश इति । तत्र भवो (४।३।५३)
वंश्य इति दिगादित्वाद् (४।३।५४) यत् । द्वौ सुनी इति पाणिनिकात्यायनौ ।
व्याकरणस्येति सम्बन्धलक्षणा षष्ठी । विमुनि व्याकरणस्येति । पूर्वौ द्वौ
भाष्यकारस्तृतीयः । विद्ययेति व्याकरणाख्यया । तद्वतामिति । पाणिनि-
प्रभृतीनाम् । अभेदविवक्षेति । यौ तौ द्वौ सुनी तावैव व्याकरणमित्यति-
शयेन विद्यया योगं तयोराख्यातुमभेदविवक्षा यदा क्रियत तदा सामानाधि-
करणं भवति । द्विमुनि व्याकरणमिति ।

२० । नदीभिश्च ।

चकारिण संख्येत्यनुक्त्यतः । बहुवचननिर्देशिनार्थस्येदं ग्रहणं न स्वरूपस्य ।
नापि संज्ञायाः । तेन सर्वैर्नदीवाचिभिः समासो विज्ञायत इत्याह
नदीवचनैरित्यादि । समाहारे चायमिष्यत इति । चकारोऽवधारणे ।
समाहार एव नान्यत्रेति । यद्येवं समाहारग्रहणं कर्त्तव्यम् ? न कर्त्तव्यम् ।
यत एव हेतोरक्षादीनां परिणा सह कितव्यवहार एव समासो भवति
तत एव हेतोरयमपि समाहार एव भविष्यति । सप्त गङ्गाः समाहृताः
सप्तगङ्गमिति । पूर्ववद् ब्रह्मः । अन्यपदार्थे तु न भवति । (E) हीरावतीको
देश इति । पञ्चनदम् । सप्तगोदावरमिति ।

(E) हीरावतीक इति पाठान्तरम् । It is in the पुना MS. as well as in my 2nd
and 13th MSS.

कृष्णोदकपाण्डुपूर्वाया भूमेरुप्रत्ययः स्मृतः ।

गोदावर्याश्च नद्याश्च संख्याया उत्तरे यदि ॥ १ ॥

इति वचनादच् समासान्तः ।

२१ । अन्यपदार्थे च संज्ञायाम् ।

कृष्णवेष्टेति । कृष्णा चासौ वेष्टा चेति विशेषणसमासः । शीघ्रगङ्गा-
इति बहुव्रीहिः ।

२२ । तत्पुरुषः ।

कष्टश्चित इति । तत्पुरुषसंज्ञायां सत्यां तत्पुरुषे (६।२।२) तुल्यार्थेत्यादिना
पूर्वपदप्रकृतिस्वरत्वम् । अथ किमर्थमियन्महती संज्ञा विधीयत इत्याह
पूर्वाचार्य्यसंज्ञा चेयमिति । तदङ्गीकरणं किमर्थमित्याह तदङ्गीकरण-
मित्यादि । उपाधिर्विशेषणम् । कः पुनरसौ तदीय उपाधिरित्याह उत्तर-
पदार्थप्रधानस्तत्पुरुष इति ।

२३ । द्विगुश्च ।

समासान्ताः प्रयोजनमिति । तत्पुरुषस्याङुलेः (५।४।८६) संख्याव्य-
यादेरित्यत स्तत्पुरुष इत्यनुवर्त्तमाने राजाहःसखिभ्यष्टच् (५।४।८१)
गोरतद्धितलुकीति (५।४।८२) च द्विगोरपि यथा स्यात् । पञ्चराजीति ।
पञ्चानां राज्ञां समाहार इति तद्वितार्थोत्तरपदसमाहारे चेति (२।१।५१)
समासः । संख्यापूर्वी द्विगुरिति (२।१।५२) द्विगुसंज्ञा । टच् । न स्तद्धित
इति (६।४।१४४) टिलोपः । अकारान्तोत्तरपदो द्विगुः स्त्रियां भाष्यत
इति (२।४।३०, वा) स्त्रीलिङ्गता । द्विगोरिति (४।१।२१) ङीप् । द्राह स्वराह
इति । अङ्गष्टखोरेवेति (६।४।१४५) टिलोपः । राचाङ्गाहाः (२।४।२८)
पुंसीति पुंस्त्वम् । पञ्चगवमिति । स नपुंसकमिति (२।४।१७) नपुंसकत्वम् ।
सत्यप्यकारान्तत्वे स्त्रीत्वं न भवति । पात्रादीनां प्रतिषेधो वक्तव्य
(२।४।३०, वा) इति वचनात् ।

२४ । द्वितीया श्रितातीतपतितगतात्यस्तप्राप्तापन्नैः ।

श्रितादिष्वित्यादि । श्रितादिषु समासकारणत्वेनोपाक्षेपु सत्सु गमि-

गम्यादीनां समासस्थोपसंख्यानं प्रतिपादनं कर्त्तव्यमित्यर्थः । एतैरपि समासः प्रतिपादयितव्यः । तत्वेदं प्रतिपादनम् । द्वितीयेति योगविभागः क्रियते । तेन गमिगामिप्रभृतिभिरपि समासो भवति । न चैवं श्रितादिग्रहणमनर्थकम् । पूर्वविषयस्यासर्वविषयत्वज्ञापनार्थत्वात् । आदि-शब्दः प्रकारवाची । गमिगामिशब्दयोरेकतरोपादानेनैव सिद्धे द्वयोरुपादान-मुणादीनामन्येषाञ्च यथा स्यात् । अन्यथा यदि गमिग्रहणमेव क्रियेत तदाऽदिशब्दस्य प्रकारवाचित्वाद् गमिप्रकाराणामुणादीनामेव ग्रहणं स्यात् । अथ गामिग्रहणमेव क्रियेत तदा गामिप्रकाराणामनुणादीनां स्यात् । तस्माद् द्वयोरपि ग्रहणं कर्त्तव्यम् । ग्रामं गमीति । गमेरिनि(उण्, ४।४४६)रिती-निप्रत्ययः । स च भविष्यत्काले । भविष्यति गम्यादय (३।३।३) इति वचनात् । ग्रामङ्गामीति । आवश्यकाधमर्ण्ययो (३।३।१७०) रित्यावश्यक्ये णिनिः । अकेनोर्भविष्यदाधमर्ण्ययोरिति (२।३।७०) षष्ठीप्रतिषेधः । ओदनं बुभुक्षुरिति । भुजिः सन्नन्तात् सनाशं सभिन्न (३।२।१६८) उरित्युप्रत्ययः । न लोकेत्यादिना (२।३।६८) षष्ठीप्रतिषेधः । कष्टं श्रित इत्यादावप्यनेनैव षष्ठीप्रतिषेधः ।

२५ । स्वयं क्तेन ।

तस्य द्वितीयया सह सम्बन्धो नोपपद्यत इति । द्वितीयार्थासम्भवात् । इतिशब्दो हेतौ । यतस्तस्य द्वितीयया सह सम्बन्धोऽनुपपन्नस्तस्माद् द्वितीयाग्रहणमुत्तरार्थं मनुवर्त्तते । नत्वेतदर्थम् । स्वयंधौतौ पादाविति । धावु गतिशुद्धयोः । अस्योदित्वाद् विभाषितेद् । यस्य (७।२।१५) विभाषितौट्प्रतिषेधः । च्छोः (६।४।१८) शूङनुनासिके चेत्यूट् । एत्येधत्यूट् स्थिति (६।१।१५) वृद्धिः । स्वयं विलीनमाज्यमिति । लीड् श्लेषणे । स्वादय ओदित इत्योदिस्वादोदित (८।२।४५) धेति नत्वम् । क्लृद्ग्रहणे गतिकारकपूर्वस्यापि (प, २८) ग्रहणमिति गतिपूर्वस्यापि समासो भवति । कः पुनरत्र समासे सति विशेषो यावता विनापि तेनैतद्रूपं सिध्यतीत्याह ऐकपद्यमित्यादि ।

२६ । खट्वा क्षेपे ।

स चेत्यादि । एवकारेण वाक्यार्थतां क्षेपस्य निरस्यति । स्यादेतत् ।

वाक्यार्थोऽपि क्षेपः । तेन वाक्यमपि भविष्यतीत्याह नहीत्यादि । वाक्येन हि क्रियाकारकसम्बन्धमात्रं गम्यते । नतु क्षेपः । खट्वारोहणञ्चेत्यादि । विरुद्धो मार्गो विमार्गः । तेन प्रस्थानं गमनम् । अधीत्य स्नात्वा गुरुणाभ्यनुज्ञातेन खट्वा रोढव्या । यत् त्वन्यथा खट्वारोहणं तद् विमार्गप्रस्थानम् । नतु खट्वारोहणमेव । इह च खट्वारूढ इत्यादौ खट्वारोहणं विमार्गप्रस्थानस्योप-
लक्षणं वेदितव्यम् । किं पुनः कारणमेवं विज्ञायत इत्याह सर्व एवेत्यादि ।
आरूढ इत्याङ्पूर्वस्य रुहेः क्तप्रत्यये ढत्वधत्वष्ट्वढलोपदीर्घेषु कृतेषु रूपम् ।
जालम् इत्ययुक्तकारीत्यर्थः ।

२७ । सामि ।

असत्त्ववाचित्वादिति । द्रव्याधारा हि कर्मशक्तिः । अतो द्रव्यवाचिन एव द्वितीयया सम्बन्धो भवति । नासत्त्ववाचिनः ।

२८ । कालाः ।

चराचरा इति । अनत्यन्तसंयोगप्रतिपादनार्थम् । चरन्ति भ्रमन्तीति चराचरा अनवस्थिता इत्यर्थः । वा चरिचलिपतिवदीनामच्याक्चाभ्यासस्येति (६।१।१२, वा) चरेः पचाद्यचि द्विर्वचनमभ्यासस्याक्चागमश्च । कदाचिदहर्गच्छन्तीत्युत्तरायणे । कदाचिद्रात्रिमिति दक्षिणायने । एतेन तदेवानवस्थितत्वं व्यक्तोर्कुर्वन्नङ्गो रात्रेश्च तैर्मुहूर्त्तैरनत्यन्तसंयोगमाचष्टे । अहरतिसृता इति । रोऽमुषीत्य ङो (८।२।६८) नकारस्य रेफः । अहःसंक्रान्ता इति । क्रमु पाद-
विच्छेपे । पूर्ववदिट्प्रतिषेधः । अनुनासिकस्य (६।४।११) क्तिब्भलोरिति दीर्घः । मासप्रमित इति । माङ् माने । आदिकर्मणि कर्त्तरि (२।४।७१) चेति कर्त्तरि निष्ठा । अतिस्थतीत्यादिनेत्वम् (७।४।४०) । मासं प्रमातुमारब्ध इति मासस्यैकदेशस्य प्रतिपदश्चन्द्रमसा योगं दर्शयन् मासस्य तेनानत्यन्तसंयोग-
माचष्टे । कालस्य हि कृत्स्नस्य स्वेन सम्बन्धिना व्याप्तिरनत्यन्तसंयोगः । नच प्रतिपदश्चन्द्रमसा मासस्यैव व्याप्तिः संयोगोऽस्तीति नेहात्यन्तसंयोगः ।

२९ । अत्यन्तसंयोगे च ।

कृत्स्नसंयोग इति । कृत्स्नस्य सकलस्य संयोगः कृत्स्नसंयोगः । कृत्स्नस्य

कालस्य मुहूर्त्तादेः स्वेन सम्बन्धिना सुखादिना संयोगः सम्बन्धोऽत्यन्तसंयोगः । एतदेव स्पष्टीकर्त्तुमाह कालस्येत्यादि । मुहूर्त्तं सुखमिति । कालाध्वनोरत्यन्त-संयोग (२।३।५) इति द्वितीया । अत्र मुहूर्त्तस्य कालस्य स्वेन सम्बन्धिना सुखेन व्याप्तिः ।

३० । तृतीया तत्कृतार्थेन गुणवचनेन ।

तत्कृतत्वेतदर्थशब्देनासमस्तमेव । अविभक्तिकञ्च । तृतीयाविभक्तेः सुपां सुलुगिति (७।१।३८) लुप्तत्वात् । एतच्च गुणवचनेनेत्यस्य समानाधिकरणं विशेषणम् । अतएव कीदृशेनेति स्पष्टः सन्नाह । तत्कृतेनेति । तदिति सर्वनाम्ना प्रकृतस्य तृतीयान्तस्य प्रत्यवमर्श इति तृतीयान्तकृतेनेति दर्शयति । तृतीयान्तेन गुणवचनस्य करणत्वं न सम्भवतीत्यतः सामर्थ्यात् तदर्थकृतेनेति विज्ञायत इत्यत्र आह तृतीयान्तार्थकृतेनेति यावदिति । अर्थद्वारेण चेदं गुणवचनस्य विशेषणं वेदितव्यम् । तृतीयान्तार्थकृतो गुणवचनार्थ इति । सोऽपि तथोच्यते । एतदुक्तं भवति । तृतीयान्तार्थकृतेन गुणवचनार्थेनेति । अर्थ एव हि तृतीयान्तार्थेन क्रियते । नच गुणवचनशब्दः । गुणमुक्तवान् गुणवचनः । कृत्यल्युटो बहुलमिति (३।३।११३) कर्त्तरि ल्युट् । अथवा करणे । गुण उक्तोऽनेनेति गुणवचनः । यश्च पूर्वं गुणे वर्त्तित्वा पश्चात् तद्वति द्रव्ये वर्त्तते स गुणवचनः । गुणेनेत्युच्यमाने घृतेन पाटवमित्यादौ प्रसङ्गः । अतस्तन्निवृत्त्यर्थं वचनग्रहणम् । तस्मिंश्च सति गुणे वर्त्तित्वा तद्वति द्रव्ये यो वर्त्तते तेनैव समासो भवति । नतु गुण एव यो वर्त्तते तेन सह । नच पाटवादयः शब्दाः पूर्वं गुणे वर्त्तित्वा पश्चात् तद्वति द्रव्ये वर्त्तन्ते । अपि तु गुण एव । वचनग्रहणात् तैः सह समासो न भवति । शङ्खुलाखण्डो गिरिकाण इति । खण्डकाणशब्दावत्र खण्डने निमीलने च क्रियारूपापन्ने गुणे वर्त्तित्वा पश्चान्मतुब्लोपादभेदोप-चाराद् वा तद्वति द्रव्ये वर्त्तते इति गुणवचनौ भवतः । धान्यार्थ इति । भवत्ययमर्थशब्दस्तत्कृतो नतु गुणवचन इति पृथगस्योपादानं क्रियते । अर्थशब्दश्चायं प्रयोजनवाची यथा किमर्थमागतोऽसीत्यभिहितं केन प्रयोजने-नेत्यवगम्यते । अभिधेयवचन इत्यन्ये । सर्वत्र करणे तृतीया । अस्या काण इति । अङ्गविकारलक्षणे येनाङ्गविकार (२।३।२०) इति तृतीया । नात्र

तृतीयास्तेनाह्णा देवदत्तस्य काणत्वं कृतम् । किं तर्हि ? अन्येन केनापि । अह्णा तु केवलं काणत्वयुक्तो देवदत्तो लब्धते । गोभिर्वपावानिति । वपा अस्य सन्तीति वपावान् । भवति वपावान् देवदत्तस्तृतीयास्तार्थकृत स्तथाहि स गोभिर्वपावान् कृतः । नतु वपावानित्ययं शब्दो गुणमुक्तवानिति न गुणवचनः । ततस्तेन सह समासो न भवति ।

३१ । पूर्वसदृशसमोनार्थकलहनिपुणमिश्रश्लक्ष्णैः ।

युक्तः समसदृशशब्दाभ्यां समासो यावता ताभ्यां योगे तुल्यार्थैरतुलोपमाभ्या-
मिति (२।३।७२) तृतीयाविधानम् । इतरैस्तु पूर्वादिभिः कथं तृतीयासमास
उपपद्यते ? नहि तदयोगे केनचित् तृतीया विहितेत्याह अस्मादेवेत्यादि
सुबोधम् । पूर्वादिष्ववरस्योपसंख्यानमिति । पूर्वादिषु समासकारणत्वो-
पासेषु सत्स्ववरशब्दस्योपसंख्यानं प्रतिपादनं कर्त्तव्यमित्यर्थः । अवरशब्दे-
नापि तृतीयासमासः प्रतिपाद्यत इत्यर्थः । तत्रेदं प्रतिपादनम् । उत्तरसूत्रे
बहुलग्रहणं क्रियते । तेनावरशब्देनापि समासो भवति ।

३२ । कर्त्तृकरणे कृता बहुलम् ।

भिन्नाभिरुषित इति । हेतौ (२।३।२३) तृतीया विहिता । वसेर्व्यादि-
सूत्रेण (६।१।१५) संप्रसारणम् । शासिवसिघसीनाञ्चेति (८।३।६०) षत्वम् ।
वसतिक्षुधोरितीट् (७।२।५२) । दात्रेण धान्यं लूनवानिति । त्वादिभ्यश्चेति
(८।२।४४) निष्ठानत्वम् । पादहारक इति । पादाभ्यां क्लियत इति
पादहारकः । पादाभ्यामिति पञ्चमी चतुर्थी वा । हारक इति कृत्यल्युटो
बहुलमिति (३।३।११३) कर्मणि णुल् । गलेचोपक इति गले चुप्यत इति ।
चुप मन्दायां गता वित्यस्मात् पूर्ववदेव णुल् । तत्पुरुषे कृति बहुलमित्यलुक्
(६।३।१४) ।

३३ । कृत्यैरधिकार्थवचने ।

स्तुतिनिन्दाप्रयुक्तमिति । स्तुत्या निन्दया वा यत् प्रयुक्तं प्रवर्त्तितं तत्
स्तुतिनिन्दाप्रयुक्तम् । तदर्थमुच्चारितमित्यर्थः । अध्यारोपितार्थवचनमिति ।

अध्यारोपितोऽर्थोऽसन्नेव बुद्ध्या समारोपित स्तस्य वचनमिति षष्ठीसमासः ।
कर्तृकरण इति । अर्थे कार्यासम्भवात् तदभिधायिनि सुबन्ते कार्यं विज्ञायते ।
काकपेयेति । पा पान इत्यचो (३।१।८७) यत् । ईदु (६।४।६५) यतीत्वम् ।
अत्र सम्पूर्णतोयत्वोद्भावनं नद्याः स्तुतिः । अध्यारोपितः पुनरत्रार्थः काकपेय-
त्वम् । एवं नाम सम्पूर्णतोया नदी यत् तटस्थैरपि काकैः शक्या पातुम् ।
श्वलेह्यः कूप इति । ऋहलोर्यत् (३।१।११४) । अत्राप्यासन्नोदकत्वोद्भावनं
कूपस्य स्तुतिः । अध्यारोपितः पुनरत्रार्थः श्वलेह्यत्वम् । एवं नामासन्नोदकः
कूपो यतः श्वभिरपि लिह्यते । वाष्पच्छेद्यानि तृणानीति । अत्र मार्दवातिशयो-
द्भावनं तृणानां स्तुतिः । अध्यारोपितः पुनरत्रार्थो वाष्पच्छेद्यता । एवं नाम
मृदूनि तृणानि यद्वाष्पेणापि शक्वानि च्छेत्तुम् । कण्टकसञ्चेय ओदन इति ।
अत्रापि वैषद्यातिशयोद्भावनं विक्लिन्नतोदभावनञ्चोदनस्य स्तुतिः । अध्यारोपितः
पुनरत्रार्थः कण्टकसञ्चेयत्वम् । एवं नामोदनस्य विषदतातिशयो विक्लेदश्च
यत् कण्टकेनापि शक्यः सञ्चेतुम् । एवं तावत् स्तुतिप्रयुक्तोऽधिकार्थवचन
उदाहरणानि । निन्दाप्रयुक्तोऽधिकार्थवचन एतावन्त्येव द्रष्टव्यानि । तथाहि
काकपेया नदीत्यत्रात्यतोयत्वोद्भावनं नद्या निन्दा । अध्यारोपितः पुनरत्रार्थस्त-
देव पूर्वोक्तं काकपेयत्वम् । एवं श्वलेह्यादावपि पूर्वोक्त एवाध्यारोपितोऽर्थो
द्रष्टव्यः । एवं नामाल्पतोया नदी यत् काकैरपि शक्यं पातुमिति ।
श्वलेह्यः कूप इत्यत्राप्यशुद्धतोयत्वोद्भावनं निन्दा । एवं नामाशुचिः कूप
यच् श्वभिरपि लिह्यत इति । वाष्पच्छेद्यानि तृणानीति । कथितत्वोद्भावनं
निन्दा । एवं नाम कथितानि तृणानि यद् वाष्पेणापि च्छिद्यन्ते । कण्टक-
सञ्चेय ओदन इति । अल्पतोद्भावनं निन्दा । एवं नामाल्प ओदनो यत्
कण्टकैरपि चीयत इति । ननु च बहुलवचनादधिकार्थोऽपि पूर्वणैव सिद्धः
समासः । तत् किमर्थमिदमित्याह पूर्वस्येत्यादि । ते वै विधयः सुसंगृहीता
येषां लक्षणं प्रपञ्चयेति । सुसंगृहीतं यथा स्यादिति पूर्वस्यायं प्रपञ्चः क्रियते ।

३४ । अन्नेन व्यञ्जनम् ।

दध्वादन इति । ननुच क्रियाकृतः कारकाणां सम्बन्धो नतु स्वतः ।
नच वृत्ताविह काचन क्रिया श्रूयत इति सामर्थ्याभावः । असति च सामर्थ्ये

समासाभावः । अथासत्यपि सामर्थ्ये वचनसामर्थ्यात् समासो भवतीति चेदास्यतां दध्ना । ओदनो भुज्यतां देवदत्तेनेत्यत्रापि स्यादित्यत आह वृत्तावित्यादि । नह्यसत्यामुपसेचनक्रियायां संस्कार्यं संस्कारकं वा सम्भवति । अस्ति चेह तदुभयमित्यतस्तद्भावादेव समासान्तभूता क्रिया गम्यते । तद्द्वारकश्चात्र व्यञ्जनयोः सम्बन्ध इति विद्यत एव सामर्थ्यम् ।

३५ । भक्ष्येण मिश्रीकरणम् ।

मिश्रीकरणमिति । अमिश्रं मिश्रं क्रियतेऽनेनेति मिश्रीकरणम् । खरविशदमभ्यवहार्यं भक्ष्यमिति । तत्रैव भक्ष्यशब्दस्य रुढत्वात् ।

३६ । चतुर्थी तदर्थार्थवलिहितमुखरक्षितैः ।

तदर्थेनेत्यादि । यदि तादर्थ्यमात्रे समासः स्याद् बलिरक्षितग्रहण-मनर्थकं स्यात् । तथाहि कुवेरवलि गौरक्षितमित्यत्रापि तादर्थ्यं गम्यत एव । तस्माद् बलिरक्षितग्रहणाब्लिङ्गात् तादर्थ्यं प्रकृतिविकारभावे समासो भवतीति विज्ञायते । ननु च सम्प्रदाने चतुर्थी बलिरक्षितग्रहणं स्यात् । नैतदस्ति । ददातिकर्मणा ह्यभिप्रेयमाणस्य क्रियया वा सम्प्रदानसंज्ञेयते । न चेह ददातिकर्मणा क्रियया वा ऽभिप्रेयमाणास्ति । तत् कुतः सम्प्रदाने चतुर्थी ? केन पुनस्तादर्थ्यं चतुर्थी भवतीत्याह अस्मादेवेत्यादि । यदि तादर्थ्यं चतुर्थी न स्यात् तदा तदर्थग्रहणमनर्थकं स्यात् । तस्माद् यदेतत् तदर्थेन चतुर्थ्यन्तस्य समासविधानं तदेव ज्ञापकं तादर्थ्यं चतुर्थी भवतीति । अर्थेनेत्यादि । कर्त्तव्यमिति शेषः । नित्यसमास उच्यते कथ्यते प्रत्याख्यते येन तन्नित्यसमासवचनं व्याख्यातव्यम् । एतदुक्तं भवति । येनार्थशब्देन नित्यसमासः प्रत्याख्यते तद्व्याख्यानं कर्त्तव्यमिति । तत्रेदं व्याख्यानम् । विभाषाग्रहणमनुवर्त्तते । सा च व्यवस्थितविभाषा विज्ञायते । तेनार्थशब्देन नित्यसमासो भविष्यति । सर्वलिङ्गता चेति । परवल्लिङ्गं (२।४।३६) हन्ततत्पुरुषयोरिति परवलिङ्गतायां प्राप्तायां सर्वलिङ्गता विधीयते । एषा तु लोकाश्रयत्वाब्लिङ्गस्येति सिद्धा । अथवा बहुलग्रहणानुवृत्तेः सर्वमेतत्

सिद्धम् । गोहितं गोसुखमिति चतुर्थी चाशिष्यायुष्येत्यादिना (२।३।७३) चतुर्थी । हितयोगे त्वनाशिष्यपि चतुर्थी भवति । तथाहि वक्ष्यति हितयोगे चतुर्थी वक्तव्येति (२।३।१३, वा) ।

३७ । पञ्चमी भयेन ।

भयभीतभीतिभीभिरिति वक्तव्यमिति । एवं हि त्रिभिरपि भीतादिभिः समासो भवतीत्येतदर्थरूपं व्याख्येयमित्यर्थः । स्वयमेव व्याख्यातु माह पूर्व-
स्येत्यादि । यथैव हि कर्तृकरणे कृता (२।१।३२) बहुलमिति तृतीयान्तस्य समासो विधीयमानो बहुलग्रहणस्य सर्वापाधिव्यभिचारार्थत्वादन्वविभक्त्यन्त-
स्यापि समासो भवति पादहारको गलेचोपक इति तथा वृकभीत इत्यादावपि समासो भविष्यति । तस्मात् पूर्वकस्य बहुलग्रहणस्यैवोदाहरणप्रदर्शनार्थाऽयं योगः प्रपञ्चार्था वेदितव्यः । तथा चेत्यादि । यस्मात् पूर्वकेणैव बहुल-
ग्रहणेन सिद्धं तस्यैवायम्पञ्चः । तस्मात् तत एव बहुलग्रहणाद् ग्रामनिर्गत इत्याद्यपि सिद्धं भवति । आदिशब्देन वृकभीतादेर्यहणम् ।

३८ । अपेतापोदमुक्तपतितापवस्त्रैरल्पशः ।

अल्पश इति । बहुल्यार्थाच्छस् कारकादन्यतरस्यामिति (५।४।४२) शस् ।
अल्पा पञ्चमी समस्यत इति । अल्पेभ्यः प्रातिपदिकेभ्य उत्पन्ना या पञ्चमी सा समस्यते । नतु सर्वेभ्यः प्रातिपदिकेभ्य इत्यर्थः ।

३९ । स्तोकान्तिकदूरार्थकृच्छ्राणि तेन ।

स्तोकान्मुक्तः । कृच्छ्रान्मुक्त इति । करणे (२।३।३३) स्तोकाल्पकृच्छ्रेत्यादिना पञ्चमी । अन्तिकादागतः । दूरादागत इति । दूरान्तिकार्थेभ्यो (२।३।३५) द्वितीया चेत्यनेन ।

४० । सप्तमी शौण्डैः ।

शौण्डैरिति । बहुवचननिर्देशादाद्यर्थो गम्यत इत्याह शौण्डादिभिरिति ।
केन पुनर्विहितायां सप्तम्यां तदन्तस्य शौण्डादिभिः समासो विधीयते ? सप्तम्य-
धिकरणे (२।३।३६) चेत्यनेनेति चेद् वार्त्तमेतत् । तथाह्यधिकरणं कारकम् ।

तच्च क्रियापेक्षम् । नचाक्षशीण्ड इत्यादौ वृत्तौ काचन क्रिया श्रूयते । तत् कुतोऽधिकरणस्येह सम्भवः ? नच शक्यते वक्तुमस्मादेव वचनाच्छीण्डादिभिर्योगे सप्तमी भविष्यतीति । देवदत्तः शीण्ड इत्यत्रापि प्रसङ्गः स्यादित्यत आह वृत्तावित्यादि । अस्येवात्र प्रसक्तिक्रिया । सा तु समासार्थ एवान्त-
भूतेति गम्यमानत्वाद् वृत्तौ क्रियापदं न प्रयुज्यते । तस्या यत् साधनमधि-
करणं तत्र सप्तमीत्यदोषः । अन्तः शब्दस्त्वत्राधिकरणप्रधान एव पठ्यते । तस्य प्रयोगे तत्सामानाधिकरणमेव सप्तम्याः कारणम् । वनेऽन्तर्वनान्तर्वसतीति । पूर्वपदार्थप्राधान्ये तु विभक्त्यर्थे यदव्ययमित्यव्ययीभावः (२।१।६) एव भवति । अन्तर्वणमिति । अधिशब्दोऽत्र पठ्यते । तस्याधिकरणप्राधान्ये सत्यव्ययीभावः । अधिस्त्रि । आधेयप्राधान्ये तु तत्पुरुषो ब्राह्मणेष्वधि ब्राह्मणाधीन इति । ब्राह्मणाधिशब्दः केवलो न प्रयुज्यते । अपङ्गुलाशितेत्यादिना (५।४।७) ऽधुत्तरपदात् स्वार्थिकस्य नित्यस्य स्वस्य विधानात् ।

४१ । सिद्धशुष्कपक्वबन्धेश्च ।

४२ । ध्वाङ्गेण क्षेपे ।

ध्वाङ्गेणेत्यर्थग्रहणमिति । अर्थप्रधानत्वान्निर्देशस्य । यत्र हि शब्दप्रधानो निर्देश स्तत्र स्वरूपग्रहणं भवति । अन्यत्र त्वर्थग्रहणमेवेति प्रतिपादितमेतत् प्राक् । अर्थप्रधानत्वन्तु निर्देशस्याविच्छिन्नाचार्य्यपारम्पर्य्योपदेशाद् विज्ञायते । बहुलग्रहणानुवृत्तेरर्थस्येदं ग्रहणं वा । अपिच क्षेप इत्युच्यते । क्षेपश्चार्य-
कारित एवेत्यर्थग्रहणमेव युक्तम् । अर्थग्रहणे च सति ध्वाङ्गपर्यायैरपि समासो भवति । अत आह ध्वाङ्गवाचिनेत्यादि । तीर्थे ध्वाङ्ग इवेति । उपमान-
भावे सति ध्वाङ्गस्य क्षेपो गम्यते नान्यथेति दर्शयितुमिवशब्दः प्रयुक्तः । समासे तु समास एवोपमानार्थस्यान्तर्भूतत्वादिवशब्दो गतार्थो न प्रयुज्यते । यथैव हि तीर्थध्वाङ्गाच्चिरं स्थातारो न भवन्ति तद्वदन्योऽपि यः कार्य्यं प्रत्यनव-
स्थितः स तीर्थध्वाङ्ग इत्युच्यते । यदाह अनवस्थित इत्यर्थः । कार्य्यं प्रत्य-
नवस्थितत्वमेव क्षेपः ।

४३ । कृत्यैरुक्ते ।

यत्प्रत्ययान्तेनैव समास इष्यत इति । कथं पुनर्यत्प्रत्ययेनैव लभ्यते ? अथवा इत्यनुवृत्तेः । मासदेयमिति । पूर्ववद् यदीत्त्वञ्च । सप्तमी ह्यतीपञ्चेष्टिके-
ऽधिकरणे वेदितव्या । मासे ह्यतीते योऽनन्तरो दिवसः स मासं प्रत्युपसृष्टो
भवति । यस्य च भावेन (२।३।३७) भावलक्षणमित्यनेन वा । मासातिक्रमणभावेन
हि ऋणदानभावो लक्ष्यते । अथ ऋण इत्युच्यते । तत्रेदं न सिध्यति । पूर्वाह्ने-
नेयं साम प्रातरध्येयोऽनुवाक इत्यत आह ऋणमित्यादि । ऋणं हि नियोगतो
निर्यातयितव्यमिति नियोगसद्वचरितम् । अतः साहचर्यात् तेन नियोगो-
ऽवश्यभाव उपलक्ष्यते । एतच्च कृत्यैरिति बहुवचननिर्देशात्पिङ्गाद् गम्यते ।
कथम् ? कृत्यैरिति बहुवचनमत्र विवक्षितम् । तच्च ऋणग्रहणस्य नियोगोप-
लक्षणार्थत्वे (F) प्रकृतिभेदेन भिद्यमाने कृत्ये सति प्रसज्यते । नत्वन्यथा ।
यत्प्रत्ययस्यैकत्वात् तेनैव समासस्येष्टत्वात् ।

४४ । संज्ञायाम् ।

समुदायोपाधिरिति । संज्ञायामिति । नेदं पूर्वपदस्योत्तरपदस्य वा
विशेषणम् । किन्तुहि ? समुदायस्य । समुदायेन चेत् संज्ञा गम्यत इति । किमेवं
सति सिध्यतीत्यत आह तेनेत्यादि । अत्रैवोपपत्तिमाह नहीत्यादि ।

४५ । तेनाहोरात्रावयवाः ।

एतत् (G) तु ते दिवावृत्तं रात्रौ वृत्तञ्च द्रव्यसीत्यादि । नात्राहोरात्रावयवाः
रात्रावयवाश्च सन्ति । किन्तुहि ? कृतस्त्रमेवाहः कृतस्त्रा च रात्रि रिति ।
तेनेह समासो न भवति ।

४६ । तत्र ।

तत्रेत्येतत् समस्यन्तमिति । सप्तमीसाधर्म्यात् । तत्प्रत्यय एवात्र सप्तमी
शब्देनोक्तः । भवति हि तादृश्यात् ताच्छब्दं यथा गौर्वाहीक इति । सप्तमी

(F) नियोगोपलक्षणार्थत्वात् प्रकृतिभेदेन भिद्यमाने सति युज्यते is in the 2nd MS. & in the Poona Book.

(G) उल्लूखलै राभरणैः पिशाची यदभाषतेति श्लोकस्य पूर्वाशः ।

साधर्म्यं पुनस्त्रलोऽधिकरणार्थत्वात् । यथैव ह्यधिकरणप्रत्यायनाय सप्तमी प्रयुज्यते तथा त्वलपि । अथ मुख्यैव सप्तमीविभक्तिः कस्मान्न विज्ञायते ? तस्यास्तत्र शब्देऽसम्भवात् । असम्भवस्तु त्वलैव तदर्थस्य द्योतितत्वात् । अन्यस्वाह यदा विभक्त्यादेशास्त्रलादयस्तदा स्थानिवद्भावेनैवैतत् सप्तम्यन्तं भवति । आदेशपक्षस्तु तत्र वृत्तिकृता नाश्रित इत्यसम्यगेतत् । अन्तशब्द-
श्चात्रावयववचनः । सप्तमीत्वल्पप्रत्ययोऽन्तोऽवयवो यस्य तत् तथोक्तम् ।

४७ । क्षेपे ।

अवतमेनकुलस्थितमिति । तत्पुरुषे कृति बहुलमिति (६।३।१४) सप्तम्या ञलुक् । कः पुनरत्र क्षेपः ? कार्येष्वनवस्थितता । यदाह एतच्चापलमित्यादि । यथा ऽवतमे देशे नकुला न चिरं स्थातारो भवन्ति तद्वदन्योऽपि योऽर्थानारभ्य न चिरं तेष्ववतिष्ठते तं प्रतीदमुच्यते ऽवतमेनकुलस्थितमिति । उदक्ते विशीर्णमित्यादा वप्यारम्भस्य निष्फलता क्षेपः । अतयेवाह निष्फलं यत् क्रियते तदेव मुच्यत इति । प्रवाहेमूत्रितमिति । मूत्र प्रस्रवणे चुरादिः ।

४८ । पात्रेसमितादयश्च ।

युक्तारोह्यादिपरिग्रहार्थं इति । युक्तारोह्यादिषु युक्तारोह्यादिभिर्वा परिग्रहोऽर्थः प्रयोजनं यस्य पाठस्य स तथोक्तः । किमर्थं पुनर्युक्तारोह्यादिषु परिग्रहस्तेषामिष्यत इत्याह पूर्वपदाद्युदात्तत्वं यथा स्यादिति । युक्तारोह्यादीनां हि युक्तारोह्यादयश्चेत्यनेन (६।२।८१) पूर्वपदाद्युदात्तत्वं विधीयते । तत्र यदि ये क्तान्ता स्ते न पठ्येरं स्तदा तेषामाद्युदात्तत्वं न स्यात् । कथं पुनः पात्रेसमितादयो युक्तारोह्यादिग्रहणेन गृह्यन्ते ? यतस्तेषां विधीयमान-
माद्युदात्तत्वं पात्रेसमितादीनामपि भवतीत्याह युक्तारोह्यादिषु हीत्यादि । उदुम्बरमशकादिषूपमया क्षेप इति । यस्तत्रैवात्रुद्धो न क्वचिद् गच्छति तमेव विशिष्टं मन्यते नास्मात् परमस्तीति सोऽदृष्टविस्तार उच्यत उदुम्बर-
मशक इति । एवमन्यत्राप्युपमानात् क्षेपः । प्रतिषिद्धसेवनेनेति । यः कश्चित् प्रतिषिद्धमाचरति स मातरिपुरुष इत्युच्यते । निरीहतयेति ।

यो न किञ्चित् कर्त्तुं समर्थः स पिण्डीशूर इत्येवमादिभिः पदैरभिधीयते । चकारोऽवधारणार्थ इति । पात्रेसमितादय एव यथा स्युः । यदन्यत् समासान्तरं तेषां प्राप्नोति तन्मा भूदिति । तेन परमपात्रेसमिता इति सन्महदित्यादिना (२।१।६१) समासान्तरं न भवति ।

४६ । पूर्वकालैकसर्वजरत्पुराणनवकेवलाः समानाधिकरणेन ।

भिन्नप्रवृत्तिनिमित्तप्रयुक्तस्येत्यादि । भिन्नप्रवृत्तिनिमित्तग्रहणं पर्याय-निवृत्त्यर्थम् । एकग्रहणं गौरव इत्यादिनिवृत्त्यर्थम् । पूर्वकाल इत्यर्थनिर्देश इति । अर्थप्रधानत्वान्निर्देशस्य । तेन स्वरूपग्रहणं न भवतीति भावः । परिशिष्टानां स्वरूपग्रहणमिति । शब्दप्रधानत्वान्निर्देशस्य । पूर्वकालोऽपर-कालेनेति । कुतः पुनरनुक्तोऽप्येषोऽर्थविशेषो लभ्यते । सम्बन्धिशब्दत्वात् पूर्वकालस्य ? नह्यनपेक्ष्यापरकालं पूर्वकालः सम्भवति । अतः पूर्वकाल-परिग्रहे कृते सत्यपरकालस्यापि परिग्रहः कृत एव । स्नातानुलिप्त इति । पूर्वं स्नातः पश्चादनुलिप्त इत्यत्र स्नातशब्दः स्नानेन निमित्तेन प्रयुक्तः । अनुलिप्तशब्दोऽनुलेपनेन । तयोश्चैकत्रार्थं वृत्तिरित्यस्ति सामानाधिकरण्यम् । एकशटीति । एका चासौ शाटी चेति । पुंवत् (६।३।४२) कर्मधारयेत्यादिना पुंवद्भावः ।

५० । दिक्संख्ये संज्ञायाम् ।

पूर्वेषुकामशमीत्यादि ग्रामाणां संज्ञा । पूर्वा चासाविषुकामशमी चेति पूर्वेषुकामशमी । मन्दधियां पूर्वोत्तरपदविभागमात्रप्रदर्शनार्थं वाक्यं कृतम् । नह्यत्र वाक्येन भवितव्यम् । नहि वाक्येन संज्ञा गम्यते ।

५१ । तद्वितार्थोत्तरपदसमाहारे च ।

एकस्या अपि सप्तम्या विषयभेदेन भेदं दर्शयितुमाह तद्वितार्थविषय इत्यादि । यदि तद्वितार्थोऽभिधेय इत्येवं विज्ञायेत तदा पाञ्चनापितिरित्यादौ तद्वितो दुर्लभः स्यात् । तदर्थस्य समासेनैवोक्तत्वादित्येतन् मनसि कृत्वा

तद्वितार्थापेक्षया विषयसप्तमीयमिति दर्शयितुं तद्वितार्थे विषय इत्युक्तम् । तद्विता अणादय स्तेषामर्थोऽपत्यादिः । तस्मिन् विषये । अनन्यत्रभावो विषयशब्दस्यार्थः । यथा मत्स्यानां जलं विषय इति । पौर्व्वशाल इति । पूर्व्वस्यां शालायां भव इति तद्वितार्थे विषयभूते प्राक् समासः । ततः सुब्लुक् । तत स्तद्धितः । पूर्व्वशालाप्रिय इति । पूर्वा शाला प्रिया ऽस्येति पूर्वं पदानां त्रयाणां बहुव्रीहिः । पश्चात् प्रियशब्द उत्तरपदे परतः पूर्व्वयोः पदयोस्तत्पुरुषः । तस्मिन् सति समामान्तोदात्तत्वं भवति शालेत्यत्र । समाहारे दिङ् न सम्भवतीति । समाहारो हि समूहः । स च भिन्नार्थानामैककालानां भवति । बुद्ध्या युगपदर्थानां परिग्रहादेककालत्वम् । नत्वभिन्नवस्तुनः । संख्येव च भेदमाचष्टे । तस्या भिन्नार्थाभिधायित्वात् । नतु दिक्शब्दः । तस्य प्रतिनियतविषयत्वात् । तस्मात् समाहारे दिक्शब्दो न सम्भवतीति स न तत्र समस्यते । पाञ्चनापितिरिति । पञ्चानां नापितानामपत्यमिति तद्वितार्थे विषयभूते प्राक् समासः । पश्चादत (४।१।६५) इञ् । पञ्चकपाल इति । पञ्चसु कपालेषु संस्कृत इति तद्वितार्थे विषयभूते पूर्वं समासः । पश्चादण् । तस्य द्विगोलुंगनपत्य (४।१।८८) इति लुक् । पञ्चगवधनमिति । पञ्च गावो धनमस्येति प्राक् त्रयाणां पदानां बहुव्रीहिः । उत्तरकालं धनशब्द उत्तरपदे परतः पूर्व्वयोः पदयोस्तत्पुरुषः । तस्मिन् सति गोरतद्धित लुकीति (५।४।८२) टच् समासान्तः । तत्र हि तत्पुरुषस्याङ्गुलेरित्यत (५।४।८६) स्तत्पुरुषग्रहणमनुवर्त्तते । पञ्चपूलीति । पञ्चानां पूलानां समाहार इति विग्रहः । द्विगु(२।४।१) रेकवचनमित्येकवद्भावः । अकारान्तोत्तरपदो द्विगुः स्त्रियां भाष्यत(२।४।३०,वा) इति स्त्रीलिङ्गता । द्विगोरिति (४।१।२१) डीप् । ननु समाहारः समूहः । समूहश्च तद्वितार्थो भवतीत्यपार्थक्यं समाहारग्रहणम् ? तद्वितार्थ इत्येव सिद्धत्वात् । नैतदस्ति । पञ्चकुमारीत्यत्र हि समूहप्रत्ययस्य द्विगोलुंगनपत्य (४।१। ८) इति लुकि कृते लुक् (१।२।४६) तद्धितलुकीति स्त्रीप्रत्ययस्यापि लुक् स्यात् । समाहारे तु पृथक् गृहीते तद्वितानुत्पत्तिरेवात्र विषये समाख्यायते । ततो न भवत्येष दोषः । पञ्चानां कुमारीणां समाहारः पञ्चकुमारि । एक-विभक्ति चापूर्व्वनिपात (१।२।४४) इतुरपसर्जनसंज्ञायां गोस्त्रियोरुपसर्जनस्येति

(१।२।४८) ऋस्त्वम् । कथं पुनरत्रैकविभक्तित्वम् ? षष्ठैरवैकया योगात् । तथाहि समाहारः समूहः । तेन च तत्सम्बन्धे षष्ठैरव भवितव्यम् । अतः समाहारः कुमारीणाम् । समाहारं कुमारीणां पश्य । समाहारेण कुमारीणामितेप्रवमादिभिरनेकाभिर्विभक्तिभिर्युज्यमानेऽपि समाहारशब्दे कुमारीशब्दः षष्ठैरवैकया युज्यते इति एकविभक्तित्वम् ।

५२ । संख्यापूर्वी द्विगुः ।

समासान्तो भवतीति । टच् । राजाहः (५।४।८१) सखिभ्यष्टजित्यनुवृत्तेः ।

५३ । कुत्सितानि कुत्सनैः ।

कुत्सितशब्दोऽयमिह रुढिमाचष्टे । तथाच निष्ठा भूतकालं नोपादत्ते । कुत्सनशब्देन च कुत्साहेतुर्धर्मा गृह्यते । कुत्स्यते गर्ह्यतेऽनेनेति कृत्वा । बहुवचननिर्देशस्तु स्वरूपविधेर्निरासार्थः । तेन कुत्सितवाचिनां कुत्सनवचनैः सह समासो विज्ञायते । नतु कुत्सितशब्दस्य कुत्सनशब्देन । अत आह कुत्सितवाचीनीत्यादि । शब्दप्रवृत्तिनिमित्तकुत्सायामयं समासो वेदितव्यः । कुतः पुनरेतल्लभ्यते ? प्रत्यासत्तेः । शब्दस्य हि प्रवृत्तिनिमित्तं प्रत्यासन्नम् । अतस्तत्कुत्सायामेव समासेन भवितुं युक्तम् । वैयाकरणखसूचि रिति । वैयाकरणश्चासौ खसूचिश्चेति विग्रहः । यः पृष्टः सन् व्याकरणे खमाकाशं सूचयतीति निरीक्षते निष्प्रतिभो भवति स एवमुच्यते । अत्र हि वैयाकरणत्वं वैयाकरणशब्दस्य प्रवृत्तिनिमित्तं तत् कुत्स्यते । तत् पुनः व्याकरणाध्येतसम्बन्धो व्याकरणवेदितसम्बन्धो वा । तेन हि निमित्तेन वैयाकरणशब्दः पुरुषे वर्त्तते । एवमन्यत्रापि शब्दप्रवृत्तिनिमित्तकुत्सायां समासो वेदितव्यः । याज्ञिककितव इति । कितव इव कितवः । यथाहि कितवः किं तवास्तीति धनवत्तामात्रमपेक्षमाणो द्यूते प्रवर्त्तते नतु तस्य जाल्यादिकमपेक्षते तथा याज्ञिकोऽपि याजने प्रवर्त्तमानो यस्तृणया ऽयाज्यस्य धनवत्तामात्रमपेक्षते नतु तस्य यागार्हतां स याज्ञिककितव इत्युच्यते । अत आह अयाज्ययाजनदृष्ट्यापर उच्यते इति । मीमांसक दुर्दुरुद इति । मीमांसको मीमांसाध्ययनफल मनवाप्य नास्तिको जात इति प्रतीयते । वैयाकरण-

चौर इति । ननु चौरत्वेन गर्ह्यमाणो वैयाकरणः कुत्सितो भवत्येव । तद-
भिधायी च वैयाकरणशब्दः । तत् कथमिदं प्रत्युदाहरणं सुपपद्यत इत्याह
नञ्चत्वेत्यादि । प्रत्यासत्तेर्हि शब्दप्रवृत्तिनिमित्तस्य कुत्सायां समासेन
भवितव्यम् । नचेह वैयाकरणशब्दस्य प्रवृत्तिनिमित्तं कुत्स्यते । यस्माच्चौ-
रोऽपि सम्यग् व्याकरणं दित्यधीते वा । तस्मान्नात्र शब्दप्रवृत्तिनिमित्तं
कुत्स्यते । किं तर्हि ? यत्र तद् वैयाकरणत्वं वर्तते स कुत्स्यते । वैया-
करणत्वन्तु तस्योपलक्षणमेव केवलं योऽसौ वैयाकरणः स चौरः । यथा यः
कम्पते सोऽश्वत्थ इति । अत्र कम्पन मश्वत्थस्योपलक्षणम् । कुत्सितो ब्राह्मण
इति । भवत्यत्र कुत्सितशब्दः कुत्सिताभिधायी । ननु ब्राह्मणशब्दः
कुत्सनवचनः ।

५४ । पापाणके कुत्सितैः ।

पापाणकशब्दौ कुत्सनाभिधायिनावित्युक्तम् । यद्येवमत पूर्वेणैव सिद्धः
समासः । किमर्थमिदं मुच्यत इत्याशङ्क्याह तयोरित्यादि । यदि पूर्वेण स्यात्
समास स्ततः कुत्सितशब्दस्य प्रथमानिर्दिष्टत्वात् पूर्वनिपातः स्यात् । पापा-
णकशब्दयोस्तु परनिपातः । तस्मात् तयोः पूर्वनिपातार्थमिदमारभ्यते ।
कुत्सितग्रहणं विस्पष्टार्थम् । अन्यथा पूर्वयोगादेव कुत्सित इत्यनुवर्त्तिष्यत
इति तन्न कर्त्तव्यमेव स्यात् ।

५५ । उपमानानि सामान्यवचनैः ।

उपमीयतेऽनेनेत्युपमानमिति । सादृश्येन येन परिच्छिद्यते तदुपमान
मित्यर्थः । यथा गौरिव गवय इत्यत्र गौरुपमानम् । तेन हि सादृश्येन गवयः
परिच्छिद्यते । यादृशो गौः सादृशो गवय इत्यर्थः प्रतीयते । सामान्य
मनेकसाधारणं भवति । इह चोपमानस्य श्रुतत्वात् तस्य चोपमेयापेक्षत्वादु-
पमानोपमेययो रेव साधारणो धर्मः सामान्यं विज्ञायत इत्याह उपमानोप-
मेययोरित्यादि । तद्विशिष्टोपमेयवचनैरयं समास इति । तेन सामान्येन
धर्मेण विशिष्टं यदुपमेयं तद्वचनैरयं समासो भवति । कुतः पुनः सामान्य-
वचनै रित्युक्ते सत्येषु विशेषो लभ्यते । न्यायात् । तथाहि सामान्य मुक्तवन्तः

सामान्यवचना यथा गुणमुक्तवन्तो गुणवचना इति । कदा च ते सामान्य-
वचना भवन्ति ? यदा सामान्य मभिधाय सामान्यविशिष्टे तद्वति द्रव्ये
वर्त्तन्ते । तच्च सामान्यवदुपमानस्य सम्बन्धिशब्दत्वादुपमेयमेव विज्ञायत
इति न्यायप्राप्त एवार्थो वृत्तिकृता दर्शितः । शस्त्रीश्यामा देवदत्तेति ।
अत्रोपमानं शस्त्री । उपमेया देवदत्ता । प्रसिद्धं ह्युपमानं भवति । नाप्रसिद्धम् ।
शस्त्रेण श्यामगुणत्वेन प्रसिद्धा । न देवदत्ता । तयोः सामान्यं साधारणो धर्मः
श्यामत्वम् । तच् श्यामत्व मुक्त्वा श्यामशब्दो देवदत्तायामभेदोपचारान् मनुष्य-
लोपादा वर्त्तत इति सामान्यवचनो भवति । ननु च समानाधिकरणेनेत्यनुव-
र्त्तते ? इह च शस्त्रीशब्दस्य शस्त्रां वृत्तिः । श्यामाशब्दस्य देवदत्तायाम् । अतो
वैयधिकरणत्वात् समासेन न भवितव्यम् । नैतदस्ति । सर्वत्र ह्युपमानोपमेययो-
र्भेदात् तद्वाचिनोवैयधिकरणमेव । उच्यते चेदं वचनम् । अतो वैयधि-
करणेऽपि वचनसामर्थ्यात् समासो भविष्यति । अथवा शस्त्रीशब्दोऽप्यत्र देव-
दत्तायां वर्त्तते । तेन सामानाधिकरण एवायं समासः । शस्त्री चासौ
श्यामा चेति शस्त्रोश्यामा । ननु च शस्त्रीशब्दोऽयं जातिवचनः शस्त्रीत्वं
प्रवृत्तिनिमित्तमुपादाय तद्वति वर्त्तते । नच तच् शस्त्रीत्वं देवदत्तायामस्ति ।
तत् कथं तत्र वर्त्तते ? नैष दोषः । सर्व एवामी शब्दा गुणमुपादाय तद्वति
द्रव्ये वर्त्तन्त इत्यपि दर्शनं मस्ति । तत्र श्यामत्वं गुणमुपादाय शस्त्रीशब्दो
देवदत्तायां वर्त्तिष्यते । तादृम्याद्वा देवदत्ता शस्त्रीशब्देनाभिधास्यते ।
भवति हि तादृम्यात् ताच्छब्दमित्युक्तं प्राक् । तादृम्यं पुनः श्यामगुणत्वम् ।
फाला इव तण्डुला इति । भवन्ति हि फाला उपमानम् । तथाहि तै दीर्घ-
त्वादिना सादृश्येन तण्डुला उपमेयन्ते । तण्डुलशब्दस्तु सामान्यवचनो न
भवति । ननु च तण्डुलशब्दोऽपि तण्डुलत्वं सामान्यमुपादाय तद्वति द्रव्ये
वर्त्तत इति भवत्येव सामान्यवचनः । तदयुक्तमिदं प्रतुष्टाहरणम् । नैतदस्ति ।
तथाह्युपमानोपमेययोः साधारणो धर्मः सामान्यमित्युक्तम् । नच तण्डुलत्वं
फालानामस्ति । किं तर्हि ? तण्डुलानामेव ।

५६ । उपमितं व्याघ्रादिभिः सामान्याप्रयोगे ।

सामर्थ्यादुपमानवचनैरिति । यद्यप्युपमानवचनैरिति सूत्रे नोपात्तं तथा-

प्युपमेयमुपमानापेक्षमित्युपमितशब्दः सम्बन्धशब्दत्वादुपमानत्वं व्याघ्रादीनां गमयति । तेन विशेषानभिधानेऽपि सामर्थ्यादुपमानवचनै स्तैः समासो विज्ञायते । नचेत् सामान्यवाची शब्दः प्रयुज्यत इति । उपमानोपमेययोः साधारणो धर्मः शौर्यादि सामान्यम् । यदि तद्वाची शब्दो न प्रयुज्यत एवं सति समासो भवति । नान्यथा । ननु च सामान्यस्य समासेऽन्तर्भूतत्वात् तद्वाचिनां शब्दानां प्रयोगो नास्ति । तत् किं प्रतिषेधेन ? नैतदस्ति । साधारणधर्मः सामान्यं हि समासेऽन्तर्भूतम् । नतु तद्विशेषः । तत्रासति प्रतिषेधे विशिष्टसाधारणधर्मवाचिनः प्रयोगः स्यादेवेति कर्त्तव्यः प्रतिषेधः । न कर्त्तव्यः । कथम् ? सामान्यशब्दप्रयोगे हि सति तदपेक्षत्वेन सापेक्षमसमर्थं भवतीत्यसामर्थ्यादेव समासो न भविष्यति । एवं तर्ह्येतज्ज्ञापयति । भवति हि प्रधानस्य सापेक्षस्यापि समास इति । पुरुषश्चात्रोपमेयत्वात् प्रधानः । उपमानन्तु व्याघ्रादि तदर्थत्वादप्रधानम् । किमेतेन ज्ञापकेन प्रयोजनम् ? राजपुरुषः शोभन इत्येवमादि सिद्धं भवति । विशेषणं विशेष्येणेति प्राप्त इति । ननु च विशेषणस्य विशेष्येण समानाधिकरणेन समासं वक्ष्यति । उपमानोपमेययोश्च भेदाद्वैयधिकरण्यम् । तत् कुतो विशेषणं विशेष्येणेति प्राप्तिः ? एवमन्यते । पुरुषादावुपमेये वर्त्तमानैर्व्याघ्रादिभिरुपमानशब्दैरयं समासो भवति । यथा चोपमानशब्दानामुपमेयवृत्तित्वे सामानाधिकरण्यं तथा पूर्वसूत्र एव व्याख्यातम् ।

५७ । विशेषणं विशेष्येण बहुलम् ।

भेदकं विशेषणमिति । शिष्टं विशरण इत्यस्माद् धातोर्विपूर्वात् करणे ल्युट् । विशिष्यतेऽनेनेति विशेषणम् । तस्येदं लक्षणं भेदकमिति । यत् सामान्याकारेण प्रवृत्तमनेकप्रकारवद् वस्तु प्रकारान्तरेभ्यो व्यवच्छिद्यैकत्र प्रकारे व्यवस्थापयति तद् भेदकं विशेषणमिति । भेदं विशिष्यमिति । विशेषणीयं विशिष्यम् । विपूर्वात् तस्माद्वातोर् ऋह्लोर्णदिति (३।१।१२४) कर्मणि ण्यत् । तस्येदं लक्षणं भेदकमिति । यदनेकप्रकारवद् वस्तु प्रकारान्तरेभ्यो व्यवच्छिद्यैकत्र प्रकारे व्यवस्थाप्यते तद् भेदं विशिष्यमिति । अथ किमर्थं विशेषण

विशिष्ययोरुभयोरुपादानं क्रियते ? न । अन्यतरस्यैव क्रियेत ? सम्बन्धिशब्द-
 त्वाद्वा तयोरन्यतरोपादानेनैवेतरस्याप्यवगतिर्भवत्येव । सत्यमेतत् । यत्र
 पूर्वोत्तरपदे प्रत्येकं विशेषणविशिष्यभूते भवत स्तत्रैव समासो भवतीति
 ज्ञापनार्थमुभयोरुपादानम् । यथा नीलोत्पलमिति । अत्र नीलार्थो भ्रमरा-
 दिभ्यो व्यावर्त्योत्पलार्थेनोत्पले व्यवस्थाप्यते । उत्पलार्थाऽपि रक्तोत्पलादिभ्यो
 व्यावर्त्य नीलार्थेन नीले व्यवस्थाप्यत इत्यस्ति प्रत्येकं विशेषणविशिष्यभावः ।
 स यत्र नास्ति तत्र तु न समासः । यथा वृक्षः शिंशपेति । वृक्षो हि
 शिंशपात्वं व्यभिचरति । शिंशपा तु न वृक्षत्वम् । अतस्तत्प्रकारान्तरभ्यः
 पलाशादिभ्य स्तं व्यवच्छिन्नसीति शिंशपा तस्य विशेषणं भवति ।
 न तु विशिष्यम् । वृक्षस्तु विशिष्यः । शिंशपार्थस्तु वृक्षत्वं न व्यभिचरतीति
 न तस्यासौ विशेषणं भवति । अथ किं न भवितव्यमेव शिंशपावृक्ष आम्न-
 वृक्ष इति ? विशेषणसमासेन भवितव्यं यदा शिंशपादिशब्दानां विशेषे वृक्षि-
 नावधार्यते । तथाहि शिंशपादिशब्दाः फलस्य वृक्षस्य मूलस्य च वाचकाः
 सामान्यशब्दा इति तदर्थानां वृक्षत्वव्यभिचाराद्विशिष्यभावो वृक्षश्च विशेषणं
 भवति । यदा तु कुतश्चित् प्रकरणादर्थान्ता वृक्षाद्यर्था एवावसितवृक्षयो
 भवन्ति तदा न भवितव्यम् । ननु च वृक्षार्थावमितवृक्षत्वाद् वृक्षशब्दस्य तदा
 प्रयोग एव नोपपद्यते । उक्तार्थत्वात् । उक्तार्थानामप्रयोग इति वचनात् ।
 ततश्च समासस्याप्रसङ्ग एव । तत् किं तन्निवृत्त्यर्थेनोभयग्रहणेन ? नैतदेवम् ।
 क्वचिदुक्तार्थानामपि लोके प्रयोगो दृश्यते यथा ऽपूपौ द्वावानयेति । यदि
 तर्हि यतोभयोः प्रत्येकं विशेषणविशिष्यभावः स्तत्र समासेन भवितव्यमेवं सति
 प्रत्येकमुपसर्जनत्वं स्यात् । उभयोरपि विशेषणत्वात् । विशेषणस्येह सूत्रे
 प्रथमानिर्दिष्टत्वात् । ततश्चोत्पलनीलमित्यपि स्यात् । नीलोत्पलमिति
 तु सर्वदैवेत्यते । नैष दोषः । यस्मादेकतरम् प्रधानमितरदप्रधानम् । द्वयोः
 प्राधान्ये परस्परानुपकारित्वादसम्बन्धयोरैकत्र प्रयोगो न स्यात् । अप्राधान्ये-
 ऽपि द्वयोः प्रधानापेक्षावतोर्नास्ति परस्परोपकारित्वमिति न स्यादेवैकत्र
 प्रयोगः । तस्मादेकमत्र प्रधानमपरं त्वप्रधानम् । यच्चाप्रधानं तदेवोपसर्जन-
 संज्ञं भवति । नेतरत् । अन्वर्थत्वादुपसर्जनसंज्ञाया उप समीपे विशिष्ये

स्वार्थं सृजति क्षिपतीति । नीलशब्दश्चाप्रधानम् । तदर्थस्य गुणस्याप्राधान्यात् ।
उत्पलशब्दस्तु प्रधानम् । तदर्थस्य द्रव्यस्य प्राधान्यात् । तस्मान्नीलशब्द
एवोपसर्जनम् । नोत्पलशब्द इति न भवति पूर्वोक्तदोषावसरप्रसङ्गः ।
यत्रोभावपि गुणशब्दौ तत्र पर्यायिणोपसर्जनभावः । यथा कुञ्जखञ्जः खञ्ज-
कुञ्ज इति । अथ कुतोऽत्र द्रव्यस्य प्राधान्यमवसितम् ? उच्यते । यथा श्वेतं
क्वागमालभेत्यस्यां देशनायां श्वेतगुणस्याभावे ऽन्यवर्णस्यापि च्छागस्यालम्बना-
च्छागाभावे श्वेतगुणस्यान्यद्रव्यस्यानालम्बनाच्च । नहि च्छागाभावे पिष्टक-
पिण्डीमालभ्य याज्ञिकः कृती भवति । यदि च प्रधानं गुणः स्यात् तदा यथा
क्वागाभावे पिष्टकपिण्डी नालभ्यते तथा श्वेतगुणाभावे ऽन्यगुणोऽपि च्छागो
नालभ्यते । न च स नालभ्यते । तस्माद् द्रव्यमेव प्रधानम् । न गुण इति । ननु
चोत्पलशब्दोऽपि नैव द्रव्यशब्दो जातिनिमित्तत्वात् । तत् कथमस्य प्राधान्यम् ?
अथ जातिमतो द्रव्यस्याभिधानाज् जातिशब्दोऽपि द्रव्यशब्दोऽयमिति
व्यवस्थाप्यते । एवं नीलशब्दोऽप्यतिप्रसङ्गः । सोऽपि हि गुणनिमित्तो नीलगुण
द्रव्यस्याभिधानाद् द्रव्यशब्दः स्यात् । नैष दोषः । जातिर्हि द्रव्यस्योत्पत्तेः
प्रभृत्या विनाशात् स्वाधारं द्रव्यं नैव जहाति । अतो द्रव्यात्मभूतत्वाज्जाति-
स्तन्निमित्तकः शब्दो द्रव्यशब्दो व्यवस्थाप्यते । गुणाः पुनरपायिनोऽनपायिनो वा
सत्येतस्मिन् द्रव्ये वर्तन्ते निवर्तन्ते च । तस्मान्नैतं द्रव्यात्मभूता इति न
तन्निमित्तकशब्दो द्रव्यशब्दो व्यवस्थाप्यत इत्यलमितिप्रसङ्गेन । तत्तकः सर्प
इति । ननु च तत्तकः सर्पस्य विशेषणं भवत्येव । तथाहि सर्प इतुक्ते सर्प-
सामान्यं प्रतीयते । न सर्पविशेषः । तत्तकः सर्प इतुक्ते सर्पविशेषोऽतत्तकाद्
व्यावृत्तोऽवसोयते । तदयुक्तं प्रतुष्टाहरणं मेतत् । नैतदस्ति । उक्तं ह्येतत् ।
यत्रैकैकस्योभयत्र भावस्तत्र समास इति । ननु कदाचित् सर्पार्थस्य तत्तको
विशेषो भवति । कथं न भवति ? तत्तकस्य सर्पत्वाव्यभिचारात् । ननु च
तत्तकशब्दोऽस्ति नामधेयशब्दः । अस्ति च क्रियाशब्दस्तत्त्वोतीति तत्तक
इति । उभयोर्भिन्न एवार्थः । तत्र तत्तकशब्दस्यानेकप्रकारत्वेन प्रकारान्तर-
निवृत्तये युज्यत एव सर्पस्य तत्तकोऽपि विशेषः । नैतदस्ति । न नामधेयस्य
क्रियाशब्देन तुल्यमर्थाभिधानसामर्थ्यम् । अवयवार्थानुसारेण हि क्रियाशब्दोऽर्थं

बोधयति । समुदायरूपेण तु नामधेयम् । अवयवप्रसिद्धेः समुदायप्रसिद्धिर्वलीयसीति तस्यां सत्यां क्रियाशब्दार्थविषयापेक्षा नोपजायत एव । लोहित-स्तत्त्वक इति । भवति लोहितो विशेषणम् । नतु तत्त्वको विशिष्यम् । तस्य लोहितत्वाव्यभिचारात् । यदि तर्हि तत्त्वको न विशिष्या लोहितोऽपि विशेषणं न स्यात् । विशेषणस्य विशिष्यापेक्षत्वात् । नच शकां तत्त्वकाद् यदर्थान्तरं पटादिकं विशिष्यं तदपेक्षया लोहितस्य विशेषणत्वं परिकल्पयितुम् । एवं हि लोहिताद् यदर्थान्तरं तीव्रविषादिकं विशेषणं तदपेक्षं तत्त्वकस्यापि विशिष्यत्वं प्रसज्येत । तस्माद् विस्पष्टार्थमुभयोर्ग्रहणमित्यपरे ।

५८ । पूर्वापरप्रथमचरमजघन्यसमानमध्यमध्यमवीराश्च ।

पूर्वस्वैवायं प्रपञ्च इति । तेनैव सिद्धत्वात् । अस्ति ह्यत्रापि प्रतेरकं पूर्वोत्तरपदयोर्विशेषणविशिष्यभावः ।

५९ । श्रेण्यादयः कृतादिभिः ।

श्रेण्यादिषु च्युर्थवचनमिति । अभूततद्भावे वर्त्तमानानां समासो यथा स्यात् । यदा हि श्रेण्यादिशब्दानामर्था अपरिनिष्पन्ना एव निष्पाद्यन्ते तदा समास इष्यते । यदा तु निष्पन्ना एव ते रूपान्तरेण क्रियन्ते तदा श्रेणयः कृता दण्डिताः सत्कृता वेल्लेवमाद्यर्थविवक्षायां नेष्यते । कृतशब्दस्य दण्डितादि-शब्दानामर्थेषु वृत्तिर्न सम्भवतीत्येतच्च नाशङ्कनीयम् । करोतेः क्रियासामान्य-वाचित्वात् । अनेकार्थत्वाद्वा धातूनाम् । श्रेण्यादिषु च्युर्थवचन मित्यस्यायमर्थः । च्युर्थ उच्यते प्रत्याययते येन तच्च्युर्थवचनम् । कर्त्तव्यमिति । येन श्रेण्यादिषु समासकारणत्वेनोपाक्षेपे च्युर्थता प्रतिपद्यते तदशाख्यानं कर्त्तव्यमित्यर्थः । तत्वेदं वराख्यानम् । बहुलग्रहणमिहानुवर्त्तते । तेन च्युर्थानामेव समासो भवतीति नाच्युर्थानाम् । च्युन्तानामित्यादि । चैर्विकल्पेन विधानाद् द्विविधा च्युर्थाः । च्युन्ता अच्युन्ताश्च । तत्र ये श्रेण्यादयो ऽच्युन्तास्तेषामनेन समासः । च्युन्तानां तूर्यादिष्विडाचश्चेति (११४।६१) गतिसंज्ञायां सत्यां परत्वात् कुगतिप्रादय (२।२।१८) इति समासो भविष्यतीति ।

६० । क्तेन नञ्विशिष्टेनानञ् ।

अयं विशिष्टशब्दोऽस्यैव सावधारण आधिक्ये वर्त्तमानो यथा देवदत्त-

यज्ञदत्तावाढ्यावभिरूपौ प्रेक्षावन्तौ । देवदत्तसु यज्ञदत्तात् स्वाध्यायेन विशिष्टः । स्वाध्यायेनैवाधिक इति गम्यते । अन्ये तु गुणाः समाना एव भवन्ति । अस्ति च निरवधारण आधिक्ये वर्त्तमानो यथा देवदत्तयज्ञदत्तावाढ्यावभिरूपौ प्रेक्षावन्तौ । देवदत्तसु यज्ञदत्तात् स्वाध्यायेन विशिष्टः । स्वाध्यायेनाधिक इति गम्यते । अन्ये तु गुणाः समाना भूयांसो वा । ते न विवक्षिता भवन्ति । यद्यपि चाभिन्नरूपमेव वाक्यद्वयमेतत् तथापि प्रकरणादेः कुतश्चिदर्थभेदो गम्यते यथाराच्छब्दे दूरान्तिकार्थभेदः । तत्र यदि निरवधारण आधिक्ये वर्त्तमानो विशिष्टशब्दो गृह्येत तदा सिद्धञ्च तदभुक्तञ्चेत्यत्रापि स्यात् । अस्यत्र नञाधिकं ज्ञान्तम् । तस्मात् सावधारण आधिक्ये वर्त्तमानं विशिष्टशब्दं परिगृह्णाह नञेव विशेषो यस्येत्यादि । प्रकृत्यादिकमिति । आदिशब्देन प्रत्ययोपसर्गयोः परिग्रहः । अनञ्जिति । अविवक्ष्यमानो नञ् यस्मिन् ज्ञान्ते तदनञ् । कतञ्च तदकतञ्चेति । कथं पुनरेकमेव वस्तु कृतं स्यादकतञ्च ? अवयवधर्मेण समुदायस्य तथा व्यपदेशाददोषः । कृतभागसम्बन्धात् कृतम् । अकृतभागसम्बन्धात् तदेवाकृतं मित्युच्यते । अथवा यदर्थं कृतं तत्रासामर्थ्यादकृतं यथा पुत्रकार्यासामर्थ्यात् पुत्रोऽप्यपुत्र इति । यदि नञेव विशेषो यस्य सर्वमन्यत् प्रकृत्यादिकं तुल्यं तेन समास एवं सति यस्य नुङ्प्यधिक इडागमो वा तेन सह समासो न भवतीत्याह नुङ्गिटावित्यादि । यत्तु नञ्विशिष्टं ज्ञान्तं तदभक्तौ नुङ्गिटी । अतस्सदुग्रहणेन गृह्येते । अतो नास्य भेदकौ तौ । अभेदकावित्यर्थः । तेन तदधिकमपि नञ्विशिष्टमेव भवतीति तेन समासो भवत्येव । अशितानशितेनेति । तस्मान्नुङ्गीति (६।३ ७४) नुट् । क्लिष्टाक्लिशितेनेति । क्लिशः क्लानिष्ठयोरिति (७।२।५०) पक्ष इट् । अनञ्जिति शक्यमकर्तुम् । यदि स नञ् समस्येत तदा नञ्विशिष्टता नोपपद्यते । द्वयोरपि नञ्सम्बन्धात् । तस्माद् नञ्विशिष्टग्रहणादेवानञ् समस्यत इत्येषोऽर्थो लभ्यत इत्यनञ्यग्रहणमनर्थकम् । तत् क्रियते विस्पष्टार्थम् । कृतापकृतादीनामित्यादि । कृतापकृतप्रभृतीनामुपसंख्यानं प्रतिपादनं कर्त्तव्यम् । तत्रेदं प्रतिपादनम् । बहुलग्रहणमिहानुवर्त्तते । तेन कृतापकृतादीनामपि समासो भवतीति । कृताप-

कृतमिति । तदेकदेशस्येष्टस्य करणात् कृतम् । अपकृतञ्च तदेकदेश-
स्यानभिमतस्य करणात् । भुक्तविभुक्तमिति । भुक्तन्वभ्यवहृतत्वाद् विभुक्त-
ञ्चाशोभनत्वात् । विशब्दोऽत्राशोभनत्वं प्रतिपादयति विरूपवत् । अथवा
भुक्तञ्च तदेकदेशस्याभ्यवहृतत्वाद् विभुक्तञ्च विशेषणाभ्यवहृतत्वाद् भुक्त-
विभुक्तम् । एवं पीतविपीतम् । गतञ्च तत् प्रत्यागतञ्चेति गतप्रत्यागतम् ।
यातञ्च तत् पूर्वमनुयातञ्च पश्चाद् यातानुयातम् । क्रयाक्रयिकेति । महान्
क्रयः क्रयशब्देनोच्यते । अल्पस्तु क्रयिकाशब्देन । क्रयावयवसम्बन्धात् क्रयः ।
क्रयिकावयवसम्बन्धात् क्रयिका । क्रयश्चासौ क्रयिका चेति क्रयाक्रयिका ।
अन्येषामपि दृश्यत इति (६।३।१३७) दीर्घः । एवं पुटश्चासौ पुटिका चेति
पुटापुटिका । फलञ्च तत् फलिका चेति फलाफलिका । मानञ्च तदुन्मानिका
चेति मानोन्मानिका । समानाधिकरणाधिकार इत्यादि । अत्राप्युपसंख्यान-
शब्दस्य प्रतिपादनमर्थः । प्रतिपादनन्तु पूर्ववदेव ।

६१ । सन्महत्परमोत्तमोत्कृष्टाः पूज्यमानैः ।

पूज्यमानवचनैरिति वचनादित्यादि । पूज्यमानत्वं ह्येवमुत्तरपदस्य
भवति यदि सदादयः पूजावचना भवन्ति । नान्यथा । तस्मात् पूज्यमान-
ग्रहणात् सदादयः पूजावचना विज्ञायन्ते । अतएव सच्छब्देन शतशानचो-
र्यग्रहणं न भवति । नहि तौ पूजामाहृतुः । उत्कृष्टा गौः कर्हमादिति ।
उद्धृतेत्यर्थः । अथ कथं महाद्रुमो महोदधिरिति समासः ? नह्यत्र पूजा
गम्यते । किन्तुर्हि ? प्रमाणातिरेक उत्तरपदार्थस्य । यद्यप्येवं तथापि
बहुलग्रहणानुवृत्तेर्भविष्यति ।

६२ । हन्दारकनागकुञ्जरैः पूज्यमानम् ।

हन्दारकादयो जातिशब्दाः । ते चोपमानत्वे सति पूजावचना भवन्ति ।
तत्र व्याघ्रादेराकृतिगणत्वादुपमितं व्याघ्रादिभिरित्येवं (२।१।५६) सिद्धे
सामान्यप्रयोगेऽपि यथा स्यादित्येवमर्थोऽयमारम्भः । पूज्यमानमिति वचनाद्
हन्दारकादयः पूजावचना गृह्यन्ते इति । न ह्यन्यथा पूज्यमानत्वमुपपद्यत
इति भावः । सुसीमो नाग इति । ननु च विशेषणं विशेष्येणेति वर्त्तते । नच

नागादन्यः सुसीमोऽस्ति । संज्ञा ह्येषा नागस्यैव । एवं तर्हि प्रत्युदाहरणदिगियं
वृत्तिकता दर्शिता । इदन्वत् प्रत्युदाहरणम् । देवदत्तो नागो यस्मान्
मूर्ख इति ।

६३ । कतरकतमौ जातिपरिप्रश्ने ।

जातिपरिप्रश्न एव व्युत्पाद्येते इति । किंयत्तदोर्निर्द्धारण (५।३।८२)
इत्यनुवर्त्तमाने वा बह्वनामित्यादिना (५।३।८३) । स्यादेतत् । कतरशब्द-
विशेषणार्थं जातिपरिप्रश्नग्रहणमित्याह कतरशब्दोऽपीत्यादि । तदेव ज्ञापय-
तीति । यदि तर्हि कतमशब्दो जातिपरिप्रश्न एव वर्त्तमानो गृह्यते
जातिपरिप्रश्नग्रहणमनर्थकं स्यात् । विनापि तेन यथोक्तया नीत्या कतरकतम-
शब्दो जातिपरिप्रश्न एव वर्त्तमानो गृहीष्येते । तथाचेत्यादि । यतएव
कतमशब्दस्य जातिपरिप्रश्नादन्यत्वापि वृत्तिरेवञ्च क्त्वा भवतां देवदत्तः कतम
इति प्रत्युदाहरणमुपपद्यते । अन्यथा तन्नोपपद्येत । तस्य जातिपरिप्रश्नाद-
न्यत्वाप्रवृत्तेः ।

६४ । किं चोपे ।

किं सखेति । अनङ् सा (७।१।८३) वित्यनङादेशः । अथ किंराजेत्यादौ
राजाहःसखिभ्यष्टञ् (५।४।८१) गोरतद्धितलुक्तीति (५।४।८२) टच् समासान्तः
कस्मान्न भवतीत्याह किमः चोप इत्यादि । अत्र न (५।४।५८) पूजनादित्यतो
नेत्यनुवर्त्तते ।

६५ । पोटायुवतिस्तोककतिपयगृष्टिधेनुवशावेहद्वष्कय- णीप्रवक्तृश्रोत्रियाध्यापकधूर्त्तैर्जातिः ।

विशेषणमित्यादिना समासे प्राप्ते वचनमिदं परनिपातार्थम् । गुणशब्दा
ह्येते । तत्र यदि तेन समासः स्यात् तदैषां पूर्वनिपातः प्रसज्येत । अथ
धूर्त्तग्रहणं किमर्थम् ? यावता कुत्सनशब्दोऽयम् । कुत्सितानि कुत्सनैरितिग्रवं
(२।१।५३) समासः सिद्ध इत्याह धूर्त्तग्रहणमकुत्सार्थमिति । शब्दप्रवृत्तिनिमित्त-
कुत्सायां कुत्सितानि कुत्सनैरिति (२।१।५३) समासो विहितः । अयन्तु जातेः
स्वयमकुत्सिताया धूर्त्तसम्बन्धे विवक्षिते समासो विज्ञायते । न कुत्सायाम् ।

६६ । प्रशंसावचनैश्च ।

रुद्धिशब्दाः प्रशंसावचना गृह्यन्ते इति । त्रिप्रकारा हि प्रशंसाशब्दाः । केचिज्जातिशब्दाः परार्थे प्रयुज्यमानाः प्रशंसामाचक्षते यथा सिंहो देवदत्त इति । केचिद् गुणशब्दा गुणगुणिसम्बन्धेन प्रशंसावचना भवन्ति यथा रमणीयो ग्रामः शोभनः पाचक इति । केचिद्रूढिशब्दा मतस्त्रिकादयः । तेषां प्रशंसैव शब्दार्थः । तदिह वचनग्रहणात् प्रशंसायामेव ये वर्तन्ते ते गृह्यन्ते रुद्धिशब्दाः । गोप्रकाण्डमिति । शोभनः प्रशस्तो गौरित्यर्थः । योगविभागोऽसन्देहार्थः । यदि पूर्वयोग एव प्रशंसावचना गृह्येरं स्तदा सन्देहः स्यात् किं पोटादिभिः प्रत्येकं वचनमभिसम्बध्यते ऽथ प्रशंसयेति । पोटादिभिः सम्बन्धे तत्पर्यायैरपि समासः स्यात् ।

६७ । युवा खलतिपलितवलिनजरतीभिः ।

खलत्यादिभिः समानाधिकरणैरित्यादि । यद्येवं किमर्थं जरतीभिरिति स्त्रीलिङ्गेन निर्देशः । जरङ्गिरित्येवं नाम निर्देशः कर्त्तव्यः स्यात् । नहि जरतीशब्देन स्त्रीलिङ्गेन युवशब्दस्य पुंलिङ्गस्य सामानाधिकरण्यमुपपद्यत इत्याह जरतीभिरिति स्त्रीलिङ्गेन निर्देश इत्यादि । कथं पुनरनेन निर्देशेनेषा परिभाषा शक्यते ज्ञापयितुम् ? यद्येषा परिभाषा न स्यात् तदा जरतीभिरित्येवं निर्देशोऽनर्थकः स्यात् । तथाच समानाधिकरणाधिकारात् समानाधिकरणेन जरतीशब्देनायं समासो विज्ञायते । नच तेन स्त्रीलिङ्गेन पुंसि वर्त्तमानस्य युवशब्दस्य सामानाधिकरण्यं भवति । तदेष निर्देशः कथमर्थवान् भवति ? यद्येषा परिभाषाऽवतिष्ठते । तस्यां हि सत्यां युवशब्दस्य ग्रहणे युवतिशब्दस्य ग्रहणं भवतीतु उपपद्यते । युवतिजरतीशब्दयोः सामानाधिकरण्यम् । तस्मिंश्च सति तयोः समासः । तदेवं जरतीभिरिति निर्देशो ज्ञापयत्येषा परिभाषास्तीति । नन्वेवमपि जरत्या समास उच्यमाने जरता न प्राप्नोति युवजरन्निति । नैष दोषः । वृत्त्यन्तरे हि जरङ्गिरिति पठ्यते । उभयथाप्याचार्येण शिष्याः प्रतिपादिता इत्युभयं सिध्यति ।

६८ । कृत्यतुल्यास्या अजात्या ।

तुल्यपर्यायाश्चेति । अथ स्वरूपग्रहणं कस्मात् विज्ञायते ? एवमन्यते ।

कृत्यइत्यर्थग्रहणम् । अतः स्तत्साहचर्यात् तुल्य इत्यर्थस्यैव ग्रहणं युक्तम् । तत्रार्थे कार्यासम्भवात् तद्वाचिनां समासो विज्ञायत इत्याख्याग्रहणं तुल्य-
नामधेयपरिग्रहार्थम् । अन्यथा गौर्वाहीक इत्यादिषु स्यात् । गोशब्दस्येह-
सादृश्यार्थत्वात् । सर्व एव हि शब्दाः परपदार्थे प्रयुज्यमानाः सादृश्यं
गमयन्ति । आख्याग्रहणे तु क्रियमाणे गोशब्दोऽत्र तुल्यनामधेयं न भवतीति
समासाभावः । भोज्योष्णमित्यादावुष्णादयः शब्दा गुणवचनाः । तत्रा-
सत्यस्मिन् योगे विशेषणसमासे सति तेषां पूर्वनिपातः स्यात् । अतः पर-
निपातार्थ आरम्भः । तुल्यमहानिति । यद्यप्यत्र सन्महदित्यादिना (२।१।६१)
समासः प्राप्नोति तथापि परत्वादनैनैव भवति । तुल्याख्यस्यावकाशः तुल्यत्वेत
इति । तस्य चातुल्याख्यायामवकाशो महापुरुष इति । भोज्य ओदन इति ।
ओदन शब्दोऽत्र जातिवचनः ।

६६ । वर्णी वर्णेन ।

विशेषणं विशेष्येणेति वर्त्तते । तत्र यदि द्वयोरपि वर्णशब्दयोः स्वरूप-
ग्रहणमिह स्याद् विशेषणविशेष्यभावो नोपपद्येत । अभिन्नार्थत्वात् । नहि
तदेव देवदत्तस्य विशेषणत्वं विशेष्यत्वञ्चोपपद्यते । अथाप्येकस्य स्वरूपग्रहणं
स्यादपरस्यार्थग्रहणम् ? एवमप्येकः सामान्यवाची स्याद् वर्णशब्दः । द्वितीयस्तु
विशेषवाची कृष्णादिशब्दः । ततश्च प्रत्येकं विशेषणत्वं विशेष्यत्वञ्च न स्यात् ।
यत्र च तदुभयमस्ति तत्र समास इति प्रागुभयग्रहणस्य प्रयोजनमुक्तम् ।
तस्मादुभयत्राप्यर्थग्रहणं विज्ञायत इत्याह वर्णविशेषवाचीत्यादि । कृष्णसारङ्गो
लोहितसारङ्ग इति । ननु च कृष्णशब्दो लोहितशब्दश्चावयवे वर्त्तते । सारङ्ग-
शब्दस्तु समुदाये यथा शवलशब्दः । तत् कथमवयववृत्तेः कृष्णादिशब्दस्य
समुदायवृत्तिना सारङ्गादिशब्देन सामानाधिकरणमित्याह अवयवहारेणेत्यादि ।
कृष्णशब्द उपलक्षणम् । लोहितशब्दोऽप्येवमेव सामानाधिकरणो भवति ।
कृष्णावयवसम्बन्धात् समुदाय एव कृष्ण इत्युच्यते । लोहितावयवसम्बन्धा-
लोहित इति । अतएव गौणत्वादत्र सामानाधिकरणस्य विशेषणं विशेष्येणे-
त्यादिना (२।१।५७) समासो न प्राप्नोतीतीदमारभ्यते । अथ सारङ्गशब्दस्यापि
पक्षे पूर्वनिपातः कस्मान्न भवति ? अनुपसर्जनत्वात् । उक्तं ह्येतदुपसर्जनमिति

महत्याः संज्ञायाः करण मन्वर्थसंज्ञा यथा विज्ञायेतेति । तेनाप्रधानमुप-
सर्जनमिति नचात्र समुदायोऽप्रधानम् । किं तर्हि ? प्रधानमेव । अवयवानान्तु
तदर्थत्वादप्राधान्यम् । अतोऽवयववचनस्यैव कृष्णशब्दादेरुपसर्जनत्वम् । न
समुदायवचनस्य सारङ्गादिशब्दस्य ।

७० । कुमारः श्रमणादिभिः ।

तैः सह स्त्रीलिङ्ग एव कुमारीशब्दः समस्यत इति । नतु पुंलिङ्ग इत्य-
वधारणेन दर्शयति । नहि पुंलिङ्गस्य स्त्रीलिङ्गेन सामानाधिकरण्यमुपपद्यत
इति भावः । तैरुभयथेति । स्त्रीलिङ्गः पुंलिङ्गश्च । कथं पुनः पुंलिङ्गैः
समास उच्यमानः स्त्रीलिङ्गैः स्यादित्यत आह प्रातिपदिकग्रहण इति ।
गतार्थम् ।

७१ । चतुष्पादो गर्भिण्या ।

चतुष्पाद इति चत्वारः पादा यासां ताश्चतुष्पादः । पादस्य लोपोऽह-
स्यादिभ्य (५।४।१३८) इत्यन्तस्य लोपः । चतुष्पाज्जातिरिति वक्तव्यमिति ।
चतुष्पादो जातिवचना एव गर्भिण्या समस्यन्त इत्येतदर्थरूपं व्याख्येयमित्यर्थः ।
तत्रेदं व्याख्यानम् । पोट्टादि (२।१।६५) सूत्रादिह जातिग्रहणमनुवर्तते । तेन
चतुष्पाज्जातिवाचेव गर्भिण्या समस्यते । नान्यदिति ।

७२ । मयूरव्यंसकादयश्च ।

मयूरव्यंसक इति । मयूरश्चासौ व्यंसकश्चेति मयूरव्यंसकः । व्यंसकशब्दस्य
पूर्वनिपाते प्राप्ते परनिपातार्थः पाठः । एवं चात्र मयूर व्यंसकादीनां यवनमुण्ड-
पर्यान्तानाम् । छन्दसि हस्तेऽग्नौत्यादि । समासेऽनञ्पूर्वे (७।१।३।७) क्तो ल्यप् ।
भाषायान्तु हस्तेऽग्नौत्यादि पुनर्दत्त्वेत्येवं भवति । एहीडादयोऽन्यपदार्थ इति ।
एहि ईड इति यत्र कर्मणि वर्तते तदुच्यत एहीडमिति । एवमेहि यवमिति ।
एहि वाणिजेति यस्यां क्रियायां सा एहिवाणिजा । एवमपेहिवाणिजा
प्रेहिवाणिजा । एहि स्वागतमिति यस्यां क्रियायां सा एहिस्वागता । एवमपेहि
स्वागता । प्रोह कटमिति यस्यां सा प्रोहकटा । एवं प्रोहकर्दमादय आहरवस-
नान्ताः । कन्धि विचक्षणोति यस्यां क्रियायां सा कन्धिविचक्षणा । उद्धरोत्-

सृजेति । तिङन्तयोः समासः । आख्यातमाख्यातेन क्रियासातत्य इत्येवं सिद्धे ऽसातत्यार्थं वचनम् । उद्गरोत्सृजेति यस्यां क्रियायां सा उद्गरोत्सृजा । क्रियाप्रधानश्चायं समासः । उत्पत्तिनिपता । उद्गमविषमा । एवमुद्गरोत्सृजेत्यादिकमसातत्यविषयमेव । उच्चावचमिति निपात्यते । उदक् चावाक् चेति विगृह्य । उच्चैश्च नीचैश्चेति विगृह्योच्चनीचमिति निपात्यते । आचितञ्चोपचितश्चेति विगृह्याचोपचम् । आचितञ्च पराचितश्चेत्याचपराचम् । निश्चितञ्च प्रचितश्चेति निश्चप्रचम् । न किञ्चन अकिञ्चनम् । स्नात्वाकालकः । पीत्वास्थिरकः । भुक्त्वासुहित इत्येतेषामन्तोदात्तार्थः पाठः । ल्यब्भावश्च निपात्यते । प्रोथपापीयानिति । ऐकपद्यमैकस्वर्थञ्च समासाद् भवति । एवमुत्पत्यपाकलादीनाम् । निपत्यरोहिणी । निषस्स्यामा । अपेहिप्रसवा । इहपञ्चमी । इहद्वितीयेति । ऐकपद्यमैकस्वर्थञ्च समासे भवति । जहिकर्मणा बहुलमाभीक्ष्ण्ये कर्त्तारञ्चाभिदधातीति । जह्नीति लोष्मध्यमपुरुषैकवचनम् । तदन्तं कर्मणा च बहुलं समस्यत आभीक्ष्ण्ये गम्यमाने समासेन चेत् कर्त्ता चाभिधीयते । जहि जोड़मित्याभीक्ष्ण्यं य आह स उच्यते जहिजोड़ इति । जहिस्तम्ब इति । लोट् । सिप् । हन्तेर्ज (६।४।३६) इति जादेशः । जोड़ादेरत्र कर्मभावः । आख्यातमित्यादि । तिङन्तं तिङन्तेन सह समस्यते क्रियासातत्ये गम्यमाने । अश्रीत पिवतेत्यसकृद् यचोच्यते तत्राश्रीतपिवतेति प्रयुज्यते । क्रियाप्रधानश्चायं समासः । एवं पचतभृजतेत्येवमादयो वेदितव्याः । भिन्धि लवणं भिन्धि लवणमिति यत्राभिधीयते सा भिन्धिलवणा । एवं पचलवणेति ।

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां

काशिकाविवरणपञ्जिकायां द्वितीयाध्यायस्य

प्रथमः पादः ॥ २।१॥

अथ

काशिकाविवरणपञ्जिका ।



द्वितीयाध्यायस्य

द्वितीयः पादः ।

१ । पूर्वापराधरोत्तरमेकदेशिनैकाधिकरणे ।

सामर्थ्यादेकदेशवचना इति । यदि हि पूर्वादयः शब्दा एकदेशवचना न स्युस्तदोत्तरपदस्यैकदेशित्वं न गम्येत । एकदेशिन एकदेशापेक्षत्वात् । तस्मात् सामान्योक्ता अपि पूर्वादयः शब्दाः सामर्थ्यादेकदेशवचनाः समस्यन्त इति विज्ञायते । एकाधिकरणग्रहणमेकदेशिनो विशेषणमित्यस्यार्थं विस्पष्टीकर्तुमाह एकञ्चेत्यादि । एकमित्येकसंख्याविशिष्टं द्रव्यमित्यर्थः । एकद्रव्यमित्यनेनाधिकरणशब्दोऽत्र द्रव्ये वर्तमान उपास्य इति दर्शयति । नन्वेकदेशिनेति तृतीयान्तमेतत् । एकाधिकरण इत्येतत् समस्यन्तम् । तत् कथं तयोर्भिन्नविभक्तिकयोः सामानाधिकरण्येन विशेषणविशेष्यभाव उपपद्यते ? कथञ्च न स्यात् । भिन्नार्थत्वात् । नैतदस्ति । कुन्दोवत् सूत्राणि भवन्तीत्यतो व्यत्ययो (३।१।८५) बहुलमिति बहुलवचनात् । एकाधिकरण इत्यत्र तृतीयार्थ एवैषा समसी । न समस्यधिकरणे (२।३।३६) चेत्यनेन । अतो नास्ति भिन्नार्थत्वमित्यदोषः । षष्ठीसमासापवादोऽयं योग इति । एकदेशिनेति वचनात् पूर्वादयः शब्दा एकदेशवचना आश्रीयन्ते । सम्बन्धिश्च हि नियतमेव प्रतियोगिनमुपस्थापयन्ति । तत्रावयवावयविसम्बन्धे सत्येकदेशिनः षष्ठ्यामुपजनितायां षष्ठीति (२।२।८) समासः प्राप्नोति । अतस्तदपवादोऽयं योग इति । पूर्वकाय इत्यत्र काय एकदेशी । एकद्रव्यञ्च । एकसंख्यायुक्तत्वात् । पूर्वं नाभेः कायस्येति । नाभेरिति दिग्योगलक्षणा पञ्चमी । नाभेरुपरिष्ठाद्यत् पूर्वं तत् कायस्येत्थेषोऽर्थः विवक्षितः । तेनात्र नाभिरैकदेशिनी न

भवति । किं तर्हि ? अवधिभूता । तद्वाची नाभिश्चः पञ्चम्यन्तो न समस्यते । यत्त्वेकदेशो कायस्तद्वाचिनः कायश्चस्य भवत्येव समासः । सत्यपि पूर्वशब्दस्य सापेक्षत्वे कायस्य प्राधान्यात् प्रधानस्य च सापेक्षस्यापि समासो भवतीति ज्ञापितमेतदुपमितं व्याघ्रादिभिः (२।१।५६) सामान्याप्रयोग इत्यत्र । पूर्वञ्छात्राणामामन्त्रयस्वेति । अत्र बहुत्वसंख्याविशिष्टैकदेशिनश्चात्रा इति न भवति समासः । ननु चात्र परत्वान्न निर्धारण इति (२।२।१०) षष्ठीसमासनिषेधो भविष्यति । तत् किमेवाधिकरणग्रहणेन ? नैतदस्ति । यदि तद्ध्यामन्त्रयस्वेत्येतापेक्ष्यते तदा पूर्वञ्छात्राणामित्येतावद्वाक्यं परिसमाप्यते । तदा निर्धारणाभावाद् नायं तस्य प्रतिषेधस्य विषय इत्यसत्येकाधिकरणे ऽनिकसंख्येनाप्येकदेशिना समासः स्यात् । अथ सर्वं हि वाक्यं क्रियया परिसमाप्यत इति पूर्वं छात्राणामित्यत्र यां काञ्चित् क्रिया मध्याहृत्य निर्धारणं परिकल्प्येतैवं पूर्वं कायस्येत्यत्रापि निर्धारणं स्यात् । अस्ति ह्यत्राप्यपकर्षण-क्रिया निर्धारणहेतुः । तथाच तस्यैव योगस्य विषये किलारभ्यमाणोऽयं योगस्तदपवादः स्यात् । नचोत्सर्गापवादयोर्विप्रतिषेध उपपद्यते । तत् कथं परत्वान्न निर्धारण (२।२।१०) इति प्रतिषेधः प्रवर्त्तते ? संख्याविषयायपूर्वस्येत्यादि । यदयं संख्याविषयाय (६।३।११०) पूर्वस्याङ्गस्येत्याह ततो ज्ञापकादवसीयते सर्वेणैकदेशिनाऽङ्गः समासो भवतीति । अन्यथा हि सायपूर्वत्वमङ्गशब्दस्य नोपपद्यत इत्ययुक्तमेतद् वचनं स्यात् ।

२ । अर्द्धं नपुंसकम् ।

समप्रविभागे त्वर्द्धशब्दो नपुंसकमाविष्टलिङ्गस्तस्येदं ग्रहणमिति । यद्येवं समग्रग्रहणमेव कर्त्तव्यम् । नैवं शक्यमनेकार्थत्वात् समशब्दस्य । तथाहि स निम्नोन्नतादिरहितेऽपि देशे वर्त्तते यथा समे देशे यजेतेति । निम्नोन्नतादिरहिते देशे यजेतेत्यर्थः । अथापि समप्रविभाग इत्युच्यत एवमपि गुरुत्वं स्यात् । तस्मान् नपुंसकग्रहणं कर्त्तव्यम् । न कर्त्तव्यम् । अर्द्धमिति नपुंसकलिङ्गेन निर्देशादेव हि नपुंसकस्य ग्रहणं भविष्यति । नैतदस्ति । असति हि नपुंसकग्रहणे शब्दरूपापेक्षया नपुंसकनिर्देश इति विज्ञायेत यथा स्वमज्ञातिधना-

ख्यायाम् (१।१।३५) । बन्धुनि (६।१।१४) बहुव्रीह्याविति च । ततश्चार्हशब्दस्य नपुंसकलिङ्गताऽनाश्रिता स्यात् । एवमनपुंसकलिङ्गोऽपि समस्येत् । तस्मादर्थशब्दस्य नपुंसकलिङ्गत्वमाश्रयितुं नपुंसकमिति वक्तव्यम् । अर्हपिष्यतीति । परवलिङ्गमिति (२।४।२६) स्त्रीलिङ्गता । अथात्र गोस्त्रियोरुपसर्जनस्येति (१।२।४८) ऋस्वत्वं कस्मान्न भवति ? अनुपसर्जनत्वात् । उपसर्जनत्वत्वेकविभक्ति (१।२।४४) चेति । अत्र विभाषा छन्दसीत्यतो (१।२।३६) विभाषाग्रहणमनुवर्त्तते । सा च व्यवस्थितविभाषा प्रतिपादिता । ग्रामार्ह इति ग्रामस्यैकदेश इत्यर्थः । अर्हं पशोर्देवदत्तस्येति । देवदत्तशब्देन सह समासो न भवति । अनेकदेशित्वाद् देवदत्तस्य । नह्यसावेकदेशी । किन्तर्हि ? स्वामी । यस्त्वेकदेशो पशुशब्दस्तेन सह भवत्येव समासः । सत्यपि पशुशब्दस्य सापेक्षत्वे पशोः प्राधान्यात् समासो भवत्येव । अर्हपशुर्देवदत्तस्येति ।

३ । द्वितीयतृतीयचतुर्थतुर्य्याण्यन्यतरस्याम् ।

अन्यतरस्याग्रहणात् सोऽपि षष्ठीसमासो भवतीति । ननु च पूरणप्रत्ययान्ता एते द्वितीयादयः शब्दाः । तत्र पूरणेत्यादिना (२।२।११) समासनिषेधेन भवितव्यम् । तत् कथं सोऽपि भवतीत्याह । पूरणेत्यादि । यद्यत्र षष्ठीसमासस्य प्रतिषेधः स्यात् तदान्यतरस्याग्रहणमनर्थकं स्यात् । वाक्यस्य तु महाविभाषयैव सिद्धत्वादिति भावः । द्वितीयं भिक्षाया इति । भिक्षाया द्वितीयो भाग इत्यर्थः । द्वितीयं भिक्षाया भिक्षुकस्येति । भिक्षुकेण सहान्न समासो न भवति । नह्यसावेकदेशी । किं तर्हि ? स्वामी । तुर्य्यशब्दश्चतुरश्रयतावाद्यक्षरलोपश्चेति (५।२।५१, वा) यत्प्रत्ययान्तः पूरणार्थस्य प्रतिपादकः ।

४ । प्राप्तापन्ने च द्वितीयया ।

द्वितीयासमासे प्राप्त इति द्वितीयाश्रितेत्यादिना (२।१।२४) समासविधानात् सोऽपि भवतीति । अपिशब्दादयमपि भवति । प्राप्तजीविक इति । एकविभक्ति (१।२।४४) चेत्यादिनोपसर्जनत्वम् । ऋस्वत्वन्तु गोस्त्रियोरुपसर्जनस्येति (१।२।४८) । अत्र च परवलिङ्गमित्यादिना (२।४।२६) जीविकाया यज्जिङ्गं तत् समुदायस्य कस्मान्न भवति ? द्विगुप्राप्तापन्नालंपूर्वगतिसमासेषु प्रतिषेधो

वक्तव्य (२।४।२६, वा) इति वचनात् । तेन प्राप्तापन्नयोर्यस्मिन् तत् समुदायस्य भवति । अथ यदा प्राप्ता जीविकामिति विगृह्य समासः क्रियते तदा किमुदाहरणम् ? प्राप्तजीविकेति । टापः अवणं (A) कस्मान्न भवति ? स्त्रियाः पुंवदिति (६।३।३४) योगविभागात् पुंवज्ञावेन टापो निवर्त्तितत्वात् ।

५ । कालाः परिमाणिना ।

सामर्थ्यात् परिमाणवचना इति । एवं ह्युत्तरपदस्य परिमाणिवाचित्वं गम्यते यदि कालशब्दाः परिमाणवचना भवन्ति । नान्यथा । तस्मात् काला इत्यविशेषाभिधानेऽपि सामर्थ्यात् परिमाणवचनाः कालशब्दाः समस्यन्त इति विज्ञायते । ननु च कालः परिमाणमेव न भवति । अनवधित्वात् । तत् कथं तदभिधायिनः शब्दाः परिमाणवचना भवन्ति ? नैष दोषः । यद्यपि मुखस्य परिमाणस्य वाचका न भवन्ति गौणस्य तु भवन्त्येव । इह हि मुखं परिमाणत्वं कालस्य मासादेर्न भवतीति सामर्थ्यात् परिच्छेदहेतुमात्रम् परिमाणसाधर्म्यमुपादायोपचारेण कालाः परिमाणत्वेनाभिमताः । मासादयो ऽपि हि जातादेः सम्बन्धिनीरादित्यगतीर्गमयन्ति । अतो भवन्ति परिच्छेद-हेतवः । षष्ठीसमासविषये योगारम्भ इति । परिमाणपरिमाणिसम्बन्धे हि परिमाणिवाचिनः षष्ठ्या भवितव्यम् । यत्र च षष्ठी भवति स षष्ठी-समासस्य विषयः । तेनायं षष्ठीसमासस्य विषये योग आरभ्यते । मासजात इत्यत्र जातः परिमाणी । तस्य परिमाणं मासः । द्वादशजात इति द्वयोरङ्गोः समाहार इति द्वादशः । राजाहःसखिभ्यष्ट् (५।४।८१) । अङ्गष्ट्वोरेवेति (६।४।१४५) टिलोपः । न संख्यादेः समाहार (५।४।८८) इत्यङ्गादेशप्रतिषेधः । द्वादशो जातस्य द्वादशजातः । अथ काला इति बहुवचननिर्देशः किमर्थः ? स्वरूपविधिनिरासार्थ इति चेत् ? नैतदस्ति । नहि स्वरूपग्रहणे सत्युत्तर-

(A) एतत्तु भाष्यानुक्रमः । तत्र चकारेण अकारप्रश्लेषोऽनुमितः । तथाहि “नायसनुकर्षणार्थयकारः । किं तर्हि ? अत्वसनेन विधीयते & = ” (२. २. ४. भाष्यम्) । द्वितीययाच इति भट्टोजिजिते च्छेदः । कैयटमतानुसारी नागोजिस्तु प्राप्तापन्ने इत्युत्तरमकारप्रश्लेष इत्याह । “सौत्वत्वाच्च निर्देशस्य प्रकृतिभावः प्रगृह्यायथो न भवतीति वैयटः ।

पदस्य परिमाणवाचित्वं गम्यते । कालशब्दस्यापरिमाणवाचित्वात् । तस्मात् परिमाणग्रहणादेव कालविशेषवाचिनां मासादीनां ग्रहणं भविष्यति । एवन्तर्हि बहुवचननिर्देशोऽयं माताधिक्येन सूत्रप्रबन्धस्यार्थाधिक्यसूचनार्थः । तथाचोक्तम् । इङ्गितेनोन्मिषितेन महता सूत्रप्रबन्धेनाचार्याणामभिप्राया लक्ष्यन्त इति । तेन संख्यापूर्वपदस्त्रिपदोऽप्ययं परिमाणिना तत्पुरुषसमासो भवतीत्येषोऽर्थो लभ्यते । तेन द्व्यङ्गजात इत्येवमादि सिद्धं भवति । हे अहनी जातस्येति विगृह्य त्रिपदे तत्पुरुषे कर्तृ जातशब्द उत्तरपदे परतः पूर्वयोः पदयो स्तद्धितार्थात्तरपदसमाहारे (२११।५१) चेति द्वयवयवस्तत्पुरुषो भवति । पूर्ववट् टच् । अङ्गोङ्ग एतेभ्यः (५।४।८८) इत्यङ्गादेशः ।

६ । नञ् ।

नञो जकारो नलोपो नञ इति (६।३।७३) विशेषणार्थः । पामनपुत्रादिषु मा भूत् । लोमादिपामादिपिच्छादिभ्यः शनेलचः (५।२।१००) । अथाब्राह्मण इति किंप्रधानोऽयं समासः ? उत्तरपदार्थप्रधानस्तत्पुरुषो यथा राजपुरुष इति । पूर्वपदार्थप्रधानोऽव्ययीभावो यथा ऽमक्षिकमिति । अन्यपदार्थप्रधानो बहुव्रीहि र्यथाऽब्राह्मणको देश इति । यद्येव मब्राह्मणमानयेत्युक्ते ब्राह्मण-मात्रस्यानयनं प्राप्नोति । अथ निवृत्तिपदार्थकोऽयं ब्राह्मणशब्दः । सा च निवृत्तिः स्वाभाविकी नञा द्योत्यत इति मतम् । एवं च सत्यभावएवा-स्यार्थ इत्यब्राह्मणमानयेत्युक्ते न कस्यचिदानयनं प्राप्नोति । नैष दोषः । सर्वं हि पदं स्वार्थे प्रयुज्यमानं प्रयोगप्रतिज्ञानमपेक्षते ।

तथाचोक्तम्—

“आत्मा बुद्ध्या समेत्यर्थान् मनो युङ्क्ते विवक्षया” । इति ।

तच्च द्विविधं ज्ञानम् । सम्यक् मिथ्या चेति । उभयमध्येतद् ब्राह्मणशब्दः प्रवर्त्तयति । तत्र सम्यग् ज्ञानपूर्वके ब्राह्मणशब्दप्रयोगे नास्ति नञो व्यापारः । नहि तत्र नञा किञ्चित् क्रियते । मिथ्याज्ञानपूर्वके तु विद्यत एव तस्य व्यापारः । तत्र हि तेन मिथ्याज्ञानप्रभवतापरस्याख्यायते । मिथ्याज्ञानं च दुष्टेन्द्रियहेतुकम् । तच्च सादृश्यादृते न सम्भवतीति प्रतिषेधे सत्युत्तरपदार्थ-

सदृशः समासार्थो जायते । तथाचोक्तम् । नञिव युक्तमन्यसदृशाधिकरणे
तथाङ्गर्थगतिरिति (प, ७५) । तस्मादब्राह्मणमानयेत्युक्ते ब्राह्मणसदृशे
क्षत्रियादौ प्रतीतिर्भवतीति न भवति पूर्वोक्तदोषावसरप्रसङ्गः ।

७ । ईषदकृता ।

ईषद् गुणवचनेनेति वक्तव्यमिति । ईषदित्येतदव्ययं गुणवचनेन समस्यते ।
न सर्वेणाकृदन्तेनेत्येतद्रूपं व्याख्येयमित्यर्थः । तत्रेदं व्याख्यानम् । विभाषे-
त्येनुवर्त्तते । सा च व्यवस्थितविभाषा विज्ञायते । तेन गुणवचनेनैव समासो
भविष्यति । नान्येन । ईषद् गार्ग्य इति गार्ग्यशब्दोऽयं जातिवचनो न
गुणवचनः । नन्वकृतेत्युच्यते । तत्र ईषत्पीत ईषदुन्नत इत्यादि न सिध्यति ।
पीतादिशब्दस्य कृदन्तत्वात् । नैष दोषः । अव्युत्पन्ना ह्येते पीतादिशब्दा
वेदितव्याः । नतु कृदन्ताः ।

८ । षष्ठी ।

कृद्योगा चेत्यादि । कृद्योगलक्षणा षष्ठी समस्यत इति व्याख्येयम् ।
तत्रेदं व्याख्यानम् । यदयं क्लेन च पूजाया मधिकरणवाचिना च कर्मणि च
लज्जकाभ्यां कर्त्तरि कर्त्तरि चेति (२।२।१२-१६) निषेधमारभते तज्ज्ञापयति
कृद्योगा या षष्ठी सा समस्यत इति । अन्यथा प्रतिषेधारम्भोऽनर्थकः स्यात् ।
प्राप्तप्रभावात् । इक्षत्रश्चन इति । करणे ल्युट् । कृत्यल्युटो बहुलमिति
(३।३।११३) कर्त्तरि वा । कर्त्तृकर्मणोः (२।३।६५) कृतीति कर्मणि षष्ठी ।
पलाशशतन इति । शदर्खन्तस्य शदेरगतौ त (७।३।४२) इति दकारस्य
तकारः । पूर्ववल्लुट् । षष्ठी च । किमर्थमित्युच्यते । यावता षष्ठीत्यनेनैव
कृद्योगलक्षणाया अपि षष्ठ्याः समासः सिद्ध एवेत्यत आह प्रतिपदविधाना
चेत्यादि । सुबोधम् ।

९ । याजकादिभिश्च ।

चकारोऽनुक्तसमुच्चयार्थः । तेन तत्स्थेय्य गुणैः षष्ठी समस्यत इति वक्तव्यं
न वक्तव्यम् भवति । अनेनैव सिद्धत्वात् । तस्मिन् स्थिता स्तत्स्थाः ।
प्रकृतस्यान्यस्याभावात् तदित्यनेन गुणा एव प्रत्यवमृश्यन्ते । तेन गुणात्मन्येव

ये गुणा वर्त्तन्ते न कदाचिद् द्रव्यात्मनि तैः षष्ठो समस्यते । यद्यपि नास्त्येव हि स गुणो यो द्रव्ये न वर्त्तते सर्वस्य गुणस्य द्रव्याश्रितत्वात् तथापि गुणशब्दास्तु केचित् मतुब्लोपादभेदोपचाराद्वा तद्वति द्रव्ये वर्त्तमाना गुणमाधारानुगतं गमयन्ति यथा शुक्लः पटो लोहितः कम्बल इति । अपरे त्वाश्रयाद् विभक्तं द्रव्यं प्रत्यनुपसर्जनीभूतं गुणमाहु र्यथा चन्दनस्य गन्धः कपित्थस्य रस इति । तस्मादभिधानशक्तिव्यापारापेक्षया तत्स्थेरिति विशेषणं युक्तम् । तदेतदुक्तं भवति । ये गुणाः स्वशब्दैर्द्रव्यं प्रत्यनुपसर्जनभावापन्ना एव प्रत्याख्यन्ते तैः सह षष्ठी समस्यत इति चन्दनस्य गन्धश्चन्दनगन्धः कपित्थस्य रसः कपित्थरसः । गन्धादयो हि स्वशब्दैराधारविभक्ता एव प्रत्याख्यन्ते । नतु कदाचिदाश्रयानुगता द्रव्यं प्रति विशेषणीभूताः ।

१० । न निर्धारणे ।

मनुष्याणां क्षत्रियः शूरतम इति । यतश्च (२।३।४१) निर्धारणमिति षष्ठी । प्रतिपदविधाना चेत्यादि । षष्ठी शेष (२।३।५०) इति सामान्यलक्षण-विहितां षष्ठीं त्यक्त्वा याऽन्या विशेषलक्षणविहिता षष्ठी सा प्रतिपदविधाना । सा च षष्ठी न समस्यत इत्येतद्रूपं व्याख्येयमित्यर्थः । तत्वेदं व्याख्यानम् । नेति योगविभागः क्रियते । तेन प्रतिपदविधाना षष्ठो न समस्यत इति । यद्येवं कथं गृहस्वामी विद्यादायादः पृथ्वीश्वर इति । प्रतिपदविधाना ह्येषा षष्ठी । स्वामीश्वराधिपतिदायादेत्यादिना (२।३।३८) विशेषलक्षणेन तस्या विधानात् । नैष दोषः । शेषलक्षणेन ह्यत्र षष्ठो । नहि स्वाम्यादिसूत्रेण (२।३।२८) षष्ठी विधीयते । किं तर्हि ? सप्तमी । सा तु सप्तमी षष्ठीं बाधित्यत इति चकारेण पुनः षष्ठीप्रतिप्रसवः क्रियते । नञ्चोर्वविधा षष्ठी प्रतिपदविधाना भवति । अतएव न निर्धारण इति निषेधो विधीयते । यतश्च निर्धारणमित्यत्रापि (२।३।४१) चकारेण सैव शेषलक्षणा षष्ठी प्रतिप्रसूयते । अन्यथा ह्यीयमपि प्रतिपदविधानैव षष्ठीति समासो न स्यात् । ततश्च न निर्धारण इति प्रतिषेधोऽनर्थकः स्यात् । सर्पिषो ज्ञानमिति । ज्ञोऽविदर्थस्येति (२।३।५३) करणे षष्ठी ।

११ । पूरणगुणसुहितार्थसद्व्ययतव्यसमानाधिकरणेन ।

छात्राणां पञ्चम इति । तस्य पूरणे (५।२।४६) डट् । नान्ताद-
 संख्यादिर्मट् (५।२।४६) । समुदायसमुदायिसम्बन्धे शेषलक्षणा षष्ठी ।
 एवं वलाकायाः शौक्ला काकस्य कार्णा मित्यत्र गुणगुणिसम्बन्धे
 शेषलक्षणैव षष्ठी वेदितव्या । ब्राह्मणस्य कर्त्तव्यमित्यत्र कृत्यानां कर्त्तरि
 (२।३।७१) वेति षष्ठी । अथ कथं गोविंशतिरिति षष्ठीसमासः ?
 यावता संख्याया गुणत्वात् प्रतिषेधेन भवितव्यम् । नैष दोषः । यदयं
 शतसहस्रान्ताच्च (५।२।११६) निष्कादित्याह तज् ज्ञापयति संख्यायाः
 समासो भवतीति । नहि तेन विना शतसहस्रान्तता निष्कस्य
 प्रातिपदिकस्य सम्भवति । तव्यता सानुबन्धकेन समासो भवत्येवेति ।
 निरनुबन्धकपरिभाषया तस्याग्रहणात् । ब्राह्मणकर्त्तव्य मिति । गतिकारको-
 पपदात् कृदिति (६।२।१३६) प्रकृतिस्वरिणान्तस्वरित सुत्तरपदं भवति । यदि
 तर्हि निरनुबन्धकेनापि समासः स्यात् प्रकृतिस्वरे कृते प्रत्ययस्वरिण मध्वोदात्तः
 स्यात् । स चानिष्टः । अतो निरनुबन्धकेन समासः प्रतिषिध्यते । नतु
 सानुबन्धकेन । किञ्च स्यादिति । एवं मन्यते । क्रियमाणेऽप्येतस्मिन् प्रतिषेधे
 विशेषणसमासेनात्र भवितव्यमेव । तदवश्यभाविनि समासे यदि षष्ठी
 समासः स्यात् तदा को दोषः स्यात् ? यत्परिहृतयेऽयं षष्ठीसमासः
 प्रतिषिध्यत इति ? पूर्वनिपातानियम इत्यादिना दोषमाह । यदि षष्ठी
 समासः स्यात् तदा द्वयोरपि पदयोः प्रथमानिर्दिष्टत्वादुपसर्जने सति पक्षे
 विशेषणस्यापि पूर्वनिपातः स्यात् । स च नेष्यते । विशेषणसमासे सति
 विशेषणस्यैव समासशब्दे प्रथमानिर्दिष्टत्वात् पूर्वनिपातो भवतीति न भवत्येष
 दोषप्रसङ्गः ।

१२ । तेन च पूजायाम् ।

मतिबुद्धिपूजार्थेभ्यश्चेति (३।२।१८८) वक्ष्यतीति । क्तमिति वाक्यशेषः ।
 तस्येदं ग्रहणमिति । एतेन मतिबुद्धीत्यादिना (३।२।१८८) सूत्रेण यो विहितः
 क्तस्तस्य पूजाया मन्यत्र च सर्वस्य विहितस्येदं ग्रहणम् । न केवलं पूजायां

यो विहित स्तस्यैवेत्यत इत्यभिप्रायः । अतएवाह पूजाग्रहणमुपलक्षणार्थ-
मिति । कस्योपलक्षणार्थम् ? मतिबुद्धीत्यादौ सूत्रे (३।२।१८८) निर्दिष्टार्थस्य
यः क्तो विधीयते तस्य मत्यादेः । तेन न केवलं पूजायां यः क्तो विहित
स्तेन षष्ठीसमासप्रतिषेधो भवत्यपितु मतिबुद्धयोरपि यो विहितस्तेनापि
राज्ञां मत इति । क्तस्य च वर्त्तमान इति (२।३।६७) षष्ठी । पूजायां किम् ?
छात्रस्य हसितं छात्रहसितम् । नपुंसके भावे (३।३।११४) क्तः । शेषलक्षणा
षष्ठी ।

१३ । अधिकरणवाचिना च ।

इदमेषामामितमिति । आस्यतेऽस्मिन्नित्यधिकरणे क्तः । अधिकरण-
वाचिनयेति (२।३।६८) षष्ठी । एवं पीनमित्यादावपि । अधिकरणवाचिनेति
किम् ? छात्रस्य हसितं छात्रहसितमिति ।

१४ । कर्मणि च ।

उभयप्राप्तौ कर्मणीत्यस्याः (२।३।६६) षष्ठ्या इदं ग्रहणमिति । एतच्च पुनः
कर्त्तरि चेति (२।२।१६) प्रतिषेधाद् विज्ञायते । यदि हि कर्मणि या काचित्
षष्ठी तस्याः सर्वस्या इदं ग्रहणं स्यात् तदा कर्त्तरि चेति (२।२।१६) पुनः
प्रतिषेधं न कुर्यात् । अनेनैव सिद्धत्वात् । यत्र हि कर्त्तरि तृजकौ विहितौ तत्र
नियोगतः कर्मणि षष्ठ्या भवितव्यम् । तस्मात् कर्त्तरि (२।२।१६) चेति पुनः
प्रतिषेधवचनादुभयप्राप्तौ कर्मणि या षष्ठी विहिता तस्या अत्र ग्रहणमवसीयते ।
उभयप्राप्तौ कर्मणीति (२।३।६६) षष्ठ्या इह ग्रहणादिभ्रष्टश्चनः पलाशशतन
इक्षुभक्षिकां मे धारयसीति समासनिषेधो न भवति ।

१५ । तृजकाभ्यां कर्त्तरि ।

भवतः शायिकेत्यादौ भावे पर्यायार्हणोत्पत्तिषु (३।३।१११) ण्वुञ्
भवतीति कर्त्तृकर्मणोः कृतीति (२।३।६५) कर्त्तरि षष्ठी । तृचा योगे कर्त्तरि
षष्ठी नास्ति । तेनैव कर्त्तरिभिहितत्वात् । तर्हि किमर्थं तृचो ग्रहणमित्याह
तस्मादित्यादि । इक्षुभक्षिकां मे धारयसीति पूर्ववण् ण्वुच् । अत्रेक्षुशब्दात्
ऊद्योगे कर्मणि षष्ठी । म इति कर्त्तरि षष्ठी ऊद्योगेव । उभयप्राप्तौ

(२।३।६६) कर्मणीत्यत्र न प्रवर्त्तते । अकाकारयोः प्रतिषेध इति (२।३।६६, वा) वचनात् ।

१६ । कर्त्तरि च ।

इतरत्र व्यभिचाराभावादिति । त्वचि । सामर्थ्यादकस्येदं विशेषणम् । कर्त्तृग्रहणमित्यत्र हेतुः । सम्भवव्यभिचारे हि विशेषणविशेष्यभावो भवति । नहि त्वच् कर्त्तारं व्यभिचरति । तस्य कर्त्तृत्वेव विधानात् । अकसु व्यभिचरति । तस्य भावेऽपि विधानात् । अतः सामर्थ्यादेकस्यैव विशेषणं कर्त्तृग्रहणम् । न त्वचः । अपां स्त्रष्टेति । अपामिति कर्मणि षष्ठी । स्त्रष्टेति त्वच् । ब्रथादिना (८।२।३६) षत्वम् । सृजिदृशो (६।१।५८) भर्त्त्यमकितीत्यमा गमः । ननु चेत्यादि । याजकादिपाठाद् भवितव्यमेवात्र समासेनेत्यभिप्रायः । सम्बन्धिशब्दस्येत्यादिना परीहारः । होतृशब्देन सम्बन्धिशब्देन साहचर्याद् भर्त्तृशब्दोऽपि सम्बन्धिशब्दस्तत्र गृह्यते । अयन्तु क्रियाशब्दो विभर्त्तीति भर्त्ता । सक्तूनां पायक इत्यातो युक् (७।२।३३) चिण्कतोरिति युक् । अथ किमर्थं त्वचः सानुबन्धकस्योच्चारणम् ? त्वणो निवृत्त्यर्थमिति चेन् नैतदस्ति । तदयोगे नलोकाव्ययनिष्ठेत्यादिना (२।३।६८) षष्ठीप्रतिषेधात् । एवं तर्ह्येतदेव ज्ञापकं त्वन्योगेऽपि क्वचित् षष्ठी भवतीति । तेन भीष्मः कुरूणां भयशोकहर्त्सेत्यादि सिद्धं भवति । (B)

१७ । नित्यं क्रीडांजीविकयोः ।

उद्दालकपुष्पभञ्जिकेति । रोगाख्यायां ण्वल् (३।३।१०८) बहुलमित्यनु-वर्त्तमाने संज्ञायामिति (३।३।१०८) ण्वुल् । उद्दालकपुष्पादिषु कर्मणि षष्ठी । दन्तलेखको नखलेखक इति । ण्वुल्लट्चाविति (३।१।१३३) ण्वुल् । क्रीडायां विषये षष्ठीति सूत्रेण (२।२।८) महाविभाषया विकल्पेन समासे प्राप्ते जीविका-याञ्च कर्त्तरि चेति (२।२।१६) निषेधे प्राप्ते ऽयमारम्भः । तत्र नित्यग्रहणं किमर्थम् ? जीविकार्थम् । इतरत्र त्वारम्भसामर्थ्यान्नित्योऽयं भविष्यति ।

जीविकायान्वसति नित्यग्रहणे महाविभाषाधिकाराद् विकल्पेन समासः
स्यादिति तदर्थं नित्यग्रहणं कृतमुत्तरार्थञ्च ।

१८ । कुगतिप्रादयः ।

कुशब्दोऽव्ययं परिगृह्यत इति । अलिङ्गसंख्यत्वादव्ययत्वम् । नतु निपातेषु
पाठात् । नञ्चयं तत्र पठ्यते । न द्रव्यवचन इति । पृथिव्यादौ यो द्रव्ये
वर्त्तते तस्यात्र ग्रहणन्न भवति । कुत एतदित्याह गत्यादिभिः साहचर्या-
दिति । गतार्थम् । कोष्णमिति । ईषदर्थे चेति कोः (६।३।१०५) कादेशः ।
कवोष्णमिति । कवञ्चोष्ण (६।३।१०७) इति कवादेशः । कदुष्णमिति ।
कोः कत् (६।३।१०१) तत्पुरुषे ऽचीति कत् । कुपुरुष इति पापार्थं ।
दुष्कृतमिति । दुस् कृच्छार्थं वर्त्तते । इदुपधस्य (८।३।४१) चाप्रत्ययस्येति
पत्वम् । सुस्तुतमिति सुशब्दोऽतिशये वर्त्तते । अतिस्तुतमिति अतिरतिक्रमणे ।
आविद्धमिति । आङ् क्रियायोगे मर्यादायां वा । पर्यादयो ग्लानाद्यर्थ इति
पर्यादिराकृतिगणः । पर्यध्ययन इति परिग्लानोऽध्ययनायेत्यर्थः । वाससी
इवेत्यादि । सर्वधातुभ्योऽसुन्नित्यनु (उण् ; ४।६२८) वर्त्तमाने वसेर्णिञ्चेत्यसुन्
(उण्, ४।६५७) प्रत्ययान्तो वासःशब्दो व्युत्पादितः । वस्त्रशब्दोऽप्यौणादि-
कङ्ठनप्रत्ययान्तः । तेन द्वावप्येतौ ज्नीत्यादिर्नित्यमित्या (६।१।१८७)
द्युदात्तौ । प्रादिप्रसङ्ग इत्यादि । प्रादिग्रहणे यः प्रसङ्गः समासशास्त्रस्य
तत्र कर्मप्रवचनीयानां प्रतिषेधो वक्तव्यः । व्याख्येय इत्यर्थः । तत्रेदं
व्याख्यानम् । लक्षणादिष्वर्थेषु कर्मप्रवचनीयसंज्ञा भवति । नच ते ऽर्थाः
समासेन गम्यन्त इत्यनभिधानात् कर्मप्रवचनीयानां समासो न भवति ।
यत्र ते ऽर्था गम्यन्ते तत्र भवत्येव समासः । अतिस्तुतमिति ।

१९ । उपपदमतिङ् ।

एधानाहारको व्रजतीति । तुमुन्ण्वुलौ (३।३।१०) क्रियायां क्रियार्थाया-
मिति ण्वुल् । एतयोर्योगयोः सुप्सुपेति नाभिसम्बध्यत इति । ननु
चास्मिन्नेव योगे तदनभिसम्बन्धो युक्तो यत्रातिङ्ग्रहणमस्ति । नतु पूर्वसूत्रेण ।
नहि तत्रातिङित्येतदस्ति । एवं मन्यते । अतिङिति योगविभागः क्रियते ।

स च पूर्वसूत्रस्यापि शेषभूतो विज्ञायते । नन्वेवमप्यतिङिति प्रथमान्तेन निर्देशात् प्रथमान्तस्यैव सुबित्यस्य निर्वास्युक्ता । न तृतीयान्तस्य सुपेत्यस्य । नैतदस्ति । सामान्येन सुबधिकारनिवृत्त्युपलक्षणार्थत्वाद् युक्ता द्वयोरपि निवृत्तिः । तेनेत्यादिना ज्ञापकस्य प्रयोजनं दर्शयति । पूर्वयोगेऽप्यतिङ्यहणाद् गत्युपसर्गसंज्ञकानां कृद्भिः सह प्राक् सुबुत्पत्तेः समासो भविष्यतीत्येतदुपपन्नं भवति । तथाहि तत्र गतयः कृदभिः सह समस्यन्ते । अस्मिंस्तु योगेऽतिङ्यहणात् कारकोपपदानां कृदभिः समासः सुबुत्पत्तेः प्रागुपपन्नो भवति । तथाह्यत्र कारकं कृदभिः सह समस्यन्ते प्राक् सुबुत्पत्तेः । समासे सति यदिष्टं सिध्यति तद्दर्शयन्नाह अश्वक्रीतीति । अत्राश्वः करणं कारकम् । तद्वाचिनोऽश्वशब्दस्य कर्तृकरणे कृता (२।२।३२) बहुलमिति समासः । सुबुत्पत्त्यां सत्यां यदि स समासः स्यात् तदा प्रागन्तरङ्गत्वाद्वाप्य स्यात् । ततः सुप् । पश्चात् समासः । ततश्च क्रीतात् करणपूर्वादिति (४।१।५०) ङीप् न स्यात् । अत इत्यधिकारात् । ङीष्स्त्ववकाशो धनेन क्रीतं क्रयणं यस्याः । प्राक् सुबुत्पत्तेः समासे सति टाम् न क्रियते । प्रथमतः समास एव भवति । तेनादन्तत्वाद् ङीष् सिद्धो भवति । कथं पुनरश्वदेरुपपदत्वम् ? यावता द्वितीयधात्वधिकारे सप्तम्या निर्देशः कृतः । नैष दोषः । नहि द्वितीयधात्वधिकारे यत् सप्तम्या निर्दिष्टं तदेवोपपद-संज्ञं भवति । अपितु यदप्युपोच्चारितम्यदं तदप्युपपदं भवत्येव । तदपि शास्त्र इतरतरान्योन्योपपदाच्चेत्यादां सूत्रे (१।३।१६) कचिदाश्रीयत एव । तस्माद-श्वादिकमप्युपोच्चारितपदत्वादुपपदमिह विवक्षितम् । पदत्वं पुनस्तस्य पदार्ते गम्यतेऽनेनार्थ इति कृत्वा । ननु सुबन्तत्वात् । इह सुपोऽसम्भवात् । सुब-नुत्पत्तेः प्राक् समासाद् । यदि तर्हि यदुपोच्चारितं पदं तदपीहोपपदं गृह्यते तदातिप्रसङ्गः स्यात् । राजश्चितमित्यत्रापि प्राक् सुबुत्पत्तेः समासप्रसङ्गात् । ततश्च पदत्वाभावाद्बलोपो न भवति । असर्वविषयत्वादस्य ज्ञापकस्येत्यदोषः । न ह्यनेन सर्ववर्गतिकारकोपपदानां कृदभिः प्राक् सुबुत्पत्तेः समासो भवतीति ज्ञाप्यते । किं तर्हि ? कचिदेवेष्टविषये । कथमेतज् ज्ञायते ? तत्पुरुषे कृति बहुलमिति (६।३।१४) कृदन्त उत्तरपदे सप्तम्या अलुग्विधानात् । यदि तर्हि सर्वत्रैव गतिकारकोपपदानां कृदभिः समासवचनं प्राक् सुबुत्पत्तेः स्यात्

तदा सप्तम्याः कृदन्तउत्तरपदेषुग्विधानं नोपपद्यते विलेशय इत्यादौ । सप्तम्या असम्भवात् । तस्मात् कचिदेव प्राक् सुवृत्पत्तेः समासो न सर्वत्रेति । एवञ्च कृत्वा सा हि तस्य धनक्रीता प्राणिभ्योऽपि गरीयसीत्यादौ टाबन्तेन समास उपपन्नो भवति ।

२० । अमैवाव्ययेन ।

स्वादुङ्कारं भुङ्क्त इति । स्वादुमीति (३।४।२६) णमुल् । स्वादुमीत्येतस्मादेव मान्तनिर्देशादुपपदस्य मकारान्तत्वं निपात्यते । यदि पूर्वैरेव समासे सिद्धे नियमार्थं वचनं मेवञ्च सति सिद्धे विधिरारभ्यमाणोऽन्तरेणाप्येवकारकरणं नियमार्थं भविष्यति । तत् किमर्थं मेवकारकरणं मित्याह एवकारकरणं मित्यादि । किमर्थं पुन स्तदुपपदविशेषणार्थं क्रियत इत्यत आह अमैव तुल्यविधानं मित्यादि । देन वाक्येनामेव प्रत्ययो विधीयते नतु प्रत्ययान्तरं तेन यदुपपदं निर्दिश्यते तदमैव तुल्यविधानम् । तस्यैव समासो यथा स्यादित्येवमर्थमेवकारकरणं सुपपदविशेषणार्थं क्रियते । स च समासः प्रत्यासत्तेरमैव भवति न प्रत्ययान्तरेणेति विज्ञायते । अग्रे भुङ्क्ता । अग्रे भोजमिति । अत्राग्रेण्ड उपपदं विभाषाग्रेप्रथमपूर्वेष्वित्यमा (३।४।२४) ज्ञाप्रत्ययेन च तुल्यविधानमिति न समस्यते । अव्ययग्रहणं स्पष्टार्थम् । नञ्जनव्ययममन्तमस्ति यन्निवृत्त्यर्थमव्ययग्रहणं मर्थवद्भवति ।

२१ । तृतीयाप्रभृतौन्यन्यतरस्याम् ।

पर्याप्तो भोक्तुमिति । पर्याप्ति (३।४।६६) वचनेष्वलमर्थेष्वित्यत्र शकृष्टष-ज्ञाग्लाघटारभलभेत्यादेः (३।४।६५) सूत्रात् तुमुन्ग्रहणानुवृत्ते तुमुन्प्रत्ययः ।

२२ । क्वा च ।

अलं कृत्वा खलु कृत्वेति । अलंखल्वाः प्रतिषेधयोः (३।४।२८) प्राचां क्वा । स च तृतीयाप्रभृतिभ्यः पूर्वः ।

२३ । शेषो बहुव्रीहिः ।

उपयुक्ताद् योऽन्य इति । अभिहितादन्य इत्यर्थः । यवान्यः समासो नोक्त इति । यवान्या समाससंज्ञा न विहितेत्यर्थः । चित्रगुरिति । अत्र

बहुव्रीहित्वे सति बहुव्रीही प्रकृत्या पूर्वपदमित्येष (६।२।१) विधिर्भवति उन्मत्तगङ्गमिति । अन्यपदार्थे च (२।१।२१) संज्ञाया मित्यव्ययीभावः । असति हि शेषग्रहण इहापि बहुव्रीहिः स्यात् । ननुच बहुव्रीही प्राप्तेऽव्ययीभावस्त्वारभ्यमाणस्तस्यैव बाधको भविष्यति । तत् कुतो बहुव्रीहि-प्रसङ्गः ? प्राक् कङ्गारात् परं कार्यमित्यस्मिन् पक्षे इदं प्रत्युदाहरण सुपन्यस्तम् । तत्र हि पक्षे यदि शेषग्रहणं न क्रियेत ततोऽन्यपदार्थे च (२।१।२१) संज्ञायामिति वचनप्रामाण्यादव्ययीभावः स्यात् । परत्वाद्बहुव्रीहिरित्येके । अयन्तु पक्षो वृत्तिकारेण नाश्रित इत्ययुक्त मेतत् । तस्मादा कङ्गारादेका (१।४।१) संज्ञेत्यस्मिन् पक्षे व्यक्तिः पदार्थ इत्येतद्दर्शन-माश्रित्येदं प्रत्युदाहरण सुपन्यस्तम् । व्यक्तौ हि पदार्थे प्रतिलब्धे लक्षणं प्रवर्त्तते । अत्रासति शेषग्रहणे यदेतद्विषयं लक्षणं तदङ्गतायमित्यवश्यं तेन प्रवर्त्तितव्यम् । एकसंज्ञाधिकाराच्च यौगपदं न सम्भवतीति वचन-प्रामाण्यादुभयप्रसङ्ग उभे अपि पर्यायेण स्यातामित्यपरे ।

२४ । अनेकमन्यपदार्थं ।

अनेकग्रहणं सुबित्यनेन सम्बध्यते । प्रथमान्तत्वात् । न सुपेति तृतीया-न्तेन । प्राप्तोदको ग्राम इत्यादीनि द्वितीयादिविभक्त्यर्थेषु यथाक्रमं बहुव्रीहे रुदाहरणानि । प्रथमार्थे तु न भवतीति । अनभिधानात् । नहि वृष्टे देवे गत इति वाक्याद् योऽर्थः प्रतीयते स वृष्टदेवशब्दात् प्रतीयते । अनेकग्रहणं किमिति । एवं मन्यते । अनेकग्रहणमित्येकस्य मा भूदित्येव मर्थं स्यात् । एतच्चायुक्तम् । यथैव हि सुप्सुपेत्यधिकारात् समर्थपरिभा-षोपस्थानाच्च तत्पुरुष एकस्य न सम्भवति तथा बहुव्रीहिरपि न भविष्य-तीति किमर्थमनेकग्रहणमित्याह बहुनामपि यथा स्यादिति । सुप्सुपेत्य-धिकारात् समर्थपरिभाषोपस्थानाच्चानेकस्यैव समासे लब्धे सत्यनेकग्रहणं प्रचुरतरार्थं विज्ञायते । तेन बहूनामपि भवति । चित्रत्वादेः सकाशात् सुसूक्ष्मजटकेषादिषु प्रचुराणि पदानि भवन्ति । अथान्यपदार्थग्रहणं किमर्थम् । बहुव्रीहितत्पुरुषयोर्विषयविभागार्थम् । अविशेषेण तत्पुरुष उच्यमानोऽ-

नन्यपदार्थे कृतावकाशो ऽन्यपदार्थे परत्वाद्बहुव्रीहिणा यथा बाधेत
वीरपुरुषको ग्रामश्चित्तगुर्देवदत्त इति । बहुव्रीहिः समानाधिकरणानामि-
त्यादि । समानाधिकरणानां पदानां बहुव्रीहिर्भवत्येतदर्थरूपं
व्याख्येयमित्यर्थः । किमर्थमिदमित्याह । व्यधिकरणानां मा भूदिति ।
तत्रेदं व्याख्यानम् । अभिधानलक्षणा हि कृततद्धितसमासा भवन्ति । नच
व्यधिकरणानां बहुव्रीहौ कृते विवक्षितार्थाभिधानमस्ति । नहि पञ्चभि-
र्भुक्तमस्येति वाक्याद् योऽर्थः प्रतीयते स पञ्चभुक्तशब्दात् । तस्मादनभिधानाद्
व्यधिकरणानां बहुव्रीहिर्न भविष्यति । यत्र त्वभिधानमस्ति तत्र वैयधि-
करणेऽपि भवत्येव समासः कण्ठेकाल इति । अव्ययानाञ्चेति । बहुव्रीहि-
र्भवतीति सम्बन्धनीयम् । चकारादनव्ययानाञ्च कचित् । असमानाधि-
करणार्थमिदम् । उच्चैर्मुखमिति । उच्चैःशब्दस्याव्ययस्यासत्त्ववाचित्वात्
सत्त्ववाचिना मुखशब्देन नास्ति सामानाधिकरणम् । तथापि गमकत्वात्
समासो भवत्येव । अनव्ययानामुदाहरणं कण्ठे स्थितः कालो यस्येति स
कण्ठेकाल इत्येवमादि । कथं पुनस्तुल्येऽपि वैयधिकरण्ये पदानां कचिद्बहुव्रीहि-
र्गमकत्वं भवति ? कचिन्न भवतीति ? शब्दशक्तिस्वभावात् । शब्दशक्तयश्च प्रति-
नियताश्रयाः कचिदेव प्रवर्तन्ते । न सर्वत्र । समस्युपमानपूर्वपदस्योत्तरपदलोप-
श्चेति । समस्यन्तं पूर्वपदं यस्योत्तरपदस्य तत् समसीपूर्वपदम् । तस्य परिण
पदान्तरेण समासो भवति । तस्य च समस्यन्तपूर्वपदस्योत्तरपदलोपो भवति ।
कण्ठेस्थित इति विगृह्य समसीति (२।१।४०) योगविभागात् समासः । तत्पुरुषे
(६।१।१४) कृति बहुलमित्यलुक् । कण्ठेस्थितः कालोऽस्येति कण्ठेकालः । अत्र
समस्यन्तपूर्वपदस्य समानाधिकरणत्वात् सिद्ध एव बहुव्रीहिः । उत्तरपदलोपस्तु
विधीयते । एवमन्यत्रापि वेदितव्यम् । उपमानं पूर्वपदं यस्योत्तरपदस्य
तत् पदान्तरेण समस्यते । तस्योपमानपूर्वपदस्योत्तरपदलोपो विधीयते ।
उद्गमुखमिव मुखमस्योद्गमुखः । खरमुखः । अत्रोद्ग उपमानं पूर्वपदं
मुखस्य । ननु चोद्गमुखमुपमानं देवदत्तमुखस्य । नतूद्गः । उपमानावयवत्वा-
दुद्गोऽप्युपमानमुच्यत इत्यदोषः । समुदायविकारषष्ठ्याश्चेति । उत्तरपद-
लोपश्चेत्यनुवर्तते । समुदायषष्ठ्यन्ताद् विकारषष्ठ्यन्ताच्च पूर्वपदात् परं

यदुत्तरपदं तत् पदं पदान्तरेण समस्यते । तस्य च समुदायविकार-
 षष्ठान्तपूर्वपदस्योत्तरपदस्य लोपो भवति । केशानां सङ्घातः केशसङ्घातः ।
 स ष्टास्येति केशचूड इत्यत्र समुदायसमुदायिसम्बन्धे षष्ठी । सुवर्णस्य
 विकारोऽलङ्कारोऽस्येत्यत्र विकारविकारिसम्बन्धे षष्ठी । प्रादिभ्य इत्यादि ।
 उत्तरपदलोपश्चेत्यनुवर्त्तते । धातोर्जातं निष्पन्नं धातुजम् । प्रादिभ्यः पूर्वपदेभ्यः
 परं यद्धातुजमुत्तरपदं पतितशब्दादि तदन्तस्य बहुव्रीहिर्भवति । तस्य
 चोत्तरपदस्य वा लोपः । नजोऽस्यर्थानामित्यादि । नज उत्तरेषां
 विद्यमानादीनामित्यर्थः । इह सुबिति वर्त्तते । अस्तिशब्दश्चायं तिङन्तः ।
 अस्तिच्चीरेत्येवमादि न सिध्यतीति यो मन्येत तं प्रत्याह सुबधिकार इति ।
 अस्तिच्चीरादेः समास उच्यते प्रतिपद्यते येन तदस्तिच्चीरादेर्वचनम् ।
 व्याख्यानं कर्त्तव्यमित्यर्थः । तत्रेदं व्याख्यानम् । उपसर्गविभक्तिस्वरप्रति-
 रूपकाश्च निपाता भवन्तीति विभक्तिप्रतिरूपकोऽयमस्तिशब्दो निपातो न
 तिङन्तः । तेनास्तिच्चीरा ब्राह्मणीत्यादि सिद्धमभवति ।

२५ । संख्ययाऽव्ययासन्नादूराधिकासंख्याः संख्येये ।

उपदशा इति । बहुव्रीहौ संख्येये (५।४।१३) उजवहुगणादिति उच्
 समासान्तः । टिलोपश्च । दशानां समीपे ये वर्त्तन्ते ते तथोच्यन्ते । ते
 पुनर्नवैकादश वा । पूर्वपदार्थप्रधानोऽयं समासः । यद्येवं कस्तर्ह्यव्ययी-
 भावस्यास्य च विषयविभागः । सोऽप्यव्ययीभावोऽव्ययस्य समीपे वर्त्तमान-
 स्याव्ययं (२।१।६) विभक्तीत्यादिना पूर्वपदार्थप्रधान एव विधीयते । उच्यते
 यदा समीपिनः प्राधान्यं तदा बहुव्रीहिः । यदा तु समीपस्य प्राधान्यं
 तदाव्ययीभाव इत्येष विषयविभागः । उपविंशा इति । पूर्ववद् उच् । ति
 विंशतेर्ङितीति (६।४।१४२) टिलोपः । आसन्नदशा इति । दशानामासन्ना
 आसन्नदशाः । ते च पूर्ववन्नवैकादश वा । अदूरदशा इति । दशानामदूरा
 ये ते पुनः पूर्वोक्ता एव । अधिकदशा इति । दशानामधिकास्ते पुनरेकाद-
 शादयः । द्विषा इति । द्वौ वा त्रयो वेति विग्रहः । वार्थे चायं समासः ।
 वार्थश्चायं संग्रहः । न विकल्पः । यदि वार्थ इह विकल्प आश्रीयते

ततो यदा द्वौ भवत स्तदा बहुवचनं न स्यात् । तस्मात् संशयोऽत्र वार्थः । संशयिते वार्थे बहुवचनं भवति यथा कति भवतः पुत्राः । उक्तञ्च भाष्ये विज्ञातेऽर्थे बहुवचनं प्रयोक्तव्यमिति । तत् कथम् ? संशयज्ञानस्योभय पक्षपरामर्शित्वेन बह्वर्थविषयत्वात् । उभयपक्षापरामर्शित्वेन संशय एव न स्यात् । अथवा पञ्चैवात्र सदा भवन्ति । न कदाचित् द्वौ त्रयो वेति । तथाच द्वित्वा इत्युक्ते पञ्चैवेति गम्यते । सैषा पञ्चाधिष्ठाना वागिति ततो युक्तं बहुवचनम् । यदि तर्हि वार्थेऽयं समास स्तस्यार्थस्यान्यपदार्थत्वात् पूर्वेणैव सिद्धः समासः । न सिध्यति । मत्वर्थे हि पूर्वयोगः । अमत्वर्थार्थाऽयं योगः । अथवा प्रथमार्थं वर्जयित्वा ऽन्यत्र विभक्त्यर्थं पूर्वेण समासः । प्रथमार्थमिदं वचनम् । त्रिचतुरा इति । चतुरोऽक्षप्रकरणे चतुरस्त्ररूपाभ्यामुप संख्यानमित्यच् (५।४।७७, वा) समासान्तः । द्विदशा इति । द्विर्दशेति विग्रहः । सुजर्थेऽयं समासः । दशसम्बन्धिनी याऽवृत्तिर्दशशब्देन लक्ष्यमाणा सा दिशब्देनाख्यायते । सुजर्थश्च प्रत्ययार्थो नान्यपदार्थ इति पूर्वेण न सिध्यति । अथवा प्रथमार्थेऽपि चायम् । अमत्वर्थेऽपि । अतः पूर्वेण न सिध्यति । समास एव सुजर्थं गमयितुं समर्थ इति वृत्तौ सुज् न प्रयुज्यते । अधिका विंशतिर्गवा-मिति । विंशतिशब्दोऽत्र संख्यान एव वर्तते । न तु संख्येये द्रव्ये ।

२६ । दिङ्नामान्यन्तराले ।

दक्षिणपूर्वेति । प्रथमार्थेऽप्ययं समास इष्यते । अमत्वर्थेऽपि । तत्पूर्वेण-न सिध्यतीत्ययममत्वर्थ आरम्भः । प्रतिपदविधानार्थश्च । विभाषा दिक्समास (१।१।२८) इत्यत्र दिशां यः समासः प्रतिपदविहितस्तस्य ग्रहणमिष्यते । प्रतिपदविहितश्च समासो दिशामिव भवति यद्ययं योग आरम्भ्यते । नान्यथा । सर्वनाम्नो वृत्तिमात्रे पुंवद्भाव इति । स पुनः स्त्रियाः पुंवदिति (६।३।३४) योगविभागेन सिध्यतीति वेदितव्यम् । नामग्रहणं रूढार्थमिति । लोके ये रूढा दिक्शब्दास्तत्परिग्रहार्थमित्यर्थः । ऐन्द्राश्च काविर्याश्चेति । नेमौ रुद्धिशब्दौ । किं तर्हि ? यौगिकौ । इन्द्रस्येयमैन्द्री । कुविरस्येयं कौविरौ । तस्येदमित्यण् (४।३।१२०) ।

२७ । तत्र तेनेदमिति स्वरूपे ।

इतिकरणेत्यादि । तत इति । समासादभिमतेश्च यदि लौकिकी विवक्षा भवत्येवं समासोऽयमिष्यते । तस्माद्विवक्षार्थमतिकरणोऽत्र क्रियते । विवक्षार्थ इतिकरणो यमर्थं प्रतिपादयति तं दर्शयितुं माह लौकिक-मर्थमनुसारयतीति । अनुगमयति प्रबोधयतीति यावत् । स पुन-लौकिकोऽर्थो ग्रहणादिरिति दर्शयन्नाह तत इत्यादि । यस्मादतिकरणो लौकिकमर्थमनुसारयति ततो हेतोर्यहणादिरिति सर्वं लभ्यते । यत् तत्रेत्यादिनाऽनन्तरतोक्तमर्थं विस्पष्टीकरोति । गृह्यतेऽस्मिन्निति ग्रहणं केशादि । प्रहरन्त्यस्मिन्निति प्रहरणं सुसलादि । कर्मव्यतीहार इति परस्परग्रहणम् । परस्परप्रहरणञ्चेतिकरणादेव लभ्यत इति वेदितव्यम् । स्वरूपविधिरतेतिकरणादेव न भवतीति वेदितव्यम् । दण्डेऽथ दण्डेऽथेति करणे तृतीया । स चाव्ययमिति । तिष्ठद्गुप्रभृतिषु पाठादव्ययीभावः । अव्ययीभाव- (१।१।४१) श्वेत्यव्ययसंज्ञाविधानात् । स्वरूपमिति । समानस्य ज्योतिर्जनपदेत्यादिना (६।१।८५) सभावः ।

२८ । तेन सहिति तुल्ययोगे ।

तुल्ययोगे वर्त्तमानमित्यादि । तुल्ययोगः समानसम्बन्धः । तं यदा सहशब्दो द्योतयति तदासौ तत्र वर्त्तते । सपुत्र इति । सह पुत्रेणेति विग्रहः कर्त्तव्यः । सहयुक्तेऽप्रधान इति (२।३।१८) तृतीया । वोपसर्जनस्येति (६।३।८२) सहस्य सभावः । अत्र सपुत्र आगतो देवदत्त इति देवदत्तस्य पुत्रस्य चागमनेन तुल्यसम्बन्धः सहशब्देन द्योत्यते । अथ कथं पुनः सकर्मक इत्यादौ स्यात् । कथञ्च न स्यादित्याह न ह्यत्रेत्यादि । प्रायिकमिति । असर्वविषयमित्यर्थः । कुतः पुनः प्रायिकत्वमस्य लभ्यते ? इतिकरणात् । ननु चान्यदतिकरणस्य प्रयोजनमस्ति । किं तत् ? सहशब्दः स्वरूपपदार्थको यथा गम्येत । अन्यथा ह्यर्थनिर्देशोऽयं विज्ञायेत । ततश्च साकं साहमित्यादयोऽपि समस्येरन् । नैवं ब्रूम इह सूत्रे य इतिकरणस्ततो लभ्यत इति । किं तर्हि ? पूर्व-सूत्राद् योऽनुवर्त्तते तत इति ।

२६ । चार्थे द्वन्द्वः ।

कः पुनरयं चार्थो नामेत्याह समुच्चयोऽन्वाचय इत्यादि । समुच्चितिः समुच्चयः । साधनमेकं क्रियां वा प्रति क्रियासाधनानामात्मरूपभेदेन चीयमानताऽनेकत्वमिति यावत् । स पुनस्तुल्यबलानामनियतक्रमयोगपद्यानामेव भवति यथा गामश्वं पुरुषं पशुञ्चाहरहर्नयमानो वैवस्वतस्तृप्तिं नोपयातीति । अन्वाचयोऽपि यत्रैकस्य प्राधान्यम् । इतरदप्रधानम् । तदनुरोधेनान्वाचीयमानता । यथा भो वटा भिक्षामट गाञ्जानयेति । इतरैतरयोगः समाहारश्च समुच्चयस्यैव प्रभेदः । स एव हि परस्परापेक्षाणामवयवभेदानुगत इतरैतरयोगः । यथा देवदत्तयज्ञदत्ताभ्यामिदं कार्यं कर्तव्यम् । उभावपि तत्कार्यं प्रति परस्परापेक्षौ । तथाहि तदेकस्याप्यभावे न क्रियते । अवयवप्रधानश्चायमिति द्वित्वाद्विवचनम् भवति । परस्परापेक्षाणामेव तिरोहितावयवभेदः संहतिप्रधानः समाहारो यथा कृत्रोपानहमिति । अत्रापि कस्याञ्चित् क्रियायां कृतादेः परस्परापेक्षत्वम् । संहतिप्रधानत्वाच्चैकवचनम् । यदि तर्हि समुच्चयान्वाचयावपि चार्थौ तदा तयोरपि समासः प्राप्नोतीत्यत आह तत्रेत्यादि । समुच्चये तावत् परस्परानभिसम्बन्धा एव गवाद्यो नयनादिभिः सम्बध्यमानाः समुच्चयीयन्त इत्यसामर्थ्यात् सत्यपि चार्थो तस्मिन् न भवति समासः । अन्वाचयेऽप्येकं सापेक्षं नेतरत् । यथा पूर्वाक्त उदाहरणे । तत्र हि गवानयनं भिक्षाटनमपेक्षते । नतु भिक्षाटनं गवानयनम् । विनापि तेन तदनुष्ठानात् । स यदि गां पश्यति तदा तामप्यानयति । नचेत् भिक्षामिवाटतीत्यन्यतरापेक्षारहितं चार्थं न भवति समासः । इतरैतरयोगे समाहारो च विधीयत इति । तत्र सर्वेषां सामर्थ्यस्य विद्यमानत्वात् । वाक्यत्वम् । वाग्दृष्टमिति । इन्द्राक्षुदपहान्तात् समाहार इति (५।४।१०६) टच् समासान्तः । जातिरप्राणिनामित्येकवद्भावः (२।४।६) ।

३० । उपसर्जनं पूर्वम् ।

पूर्ववचनं परप्रयोगनिवृत्त्यर्थमिति । ननु च परप्रयोगविपर्ययो लोके न दृष्ट एव । तत् कथं परप्रयोगनिवृत्त्यर्थेन पूर्वग्रहणेनेत्यत आह अनियमो हि

स्यादिति । सम्भावनायां लिङ् । एवं मन्यते । यद्यपि परप्रयोगविपर्ययो न दृष्ट स्थाप्यसति नियामके वाक्ये पुरुषापराधाद् विपरीतप्रयोगोऽपि सम्भाव्येत । येषाञ्च वाक्यमेव समासीभवतीति दर्शनं तेषां वाक्यस्यानियत-
क्रमत्वात् तद्विकारोपि समासोऽनियतक्रमः स्यादिति सूत्रारम्भः ।

३१ । राजदन्तादिषु परम् ।

पूर्वस्य परनिपात इति लिप्तवासिताद्युपगच्छपर्यन्तेषु । उदूखलमुसलादयो ये इन्द्रा स्तत्र कचिदल्पाक्षरत्वात् पूर्वनिपातः प्राप्नोति कचिद् व्यस्तत्वात् पूर्वनिपातः कचिदजाद्यदन्तत्वात् । कचित् तुल्यत्वादनियमः । दृषदुपलमिति प्रमादाच्चायं पाठो लक्ष्यते । अल्पाक्षरत्वाद् दृषच्छब्दस्य पूर्वनिपातः सिद्धः । अक्षिभ्रुवं दारगवमिति । अचतुरादि सूत्रेणाच् समासान्तः । स्थूलपूलास-
मिति । प्रमादपाठोऽयं लक्ष्यते । पूर्वोक्तादेव कारणात् ।

३२ । इन्द्रे घि ।

उपसर्जनमित्यन्वर्थसंज्ञाविज्ञानादप्रधानस्योपसर्जनसंज्ञा विहिता । इन्द्रे च सर्वेषां पदानां प्राधान्यम् । न कस्यचिदप्राधान्यमित्युपसर्जनसंज्ञाया अभावाद-
नियमे प्राप्ते वचनमिदम् । अथ यत्र बहूनां पूर्वनिपातप्रसङ्गः स्तत्र किमेकस्या-
नियमो भविष्यत्युत सर्वेषामित्याह अनेकप्राप्तावेकस्येत्यादि । एष चार्थो जातिपदार्थस्याश्रयणात्प्रसज्यते । व्यक्ती तु पदार्थे प्रतिव्यक्ति शास्त्रप्रवृत्त्या भवितव्यम् । ततः सर्वेषां नियमः स्यात् । आकृती तु पदार्थे लक्ष्य एकं लक्षणं सकृदेव प्रवर्त्तते । तेन चैकस्य पूर्वनिपाते जातिः कृतार्थेति शेषाणामनियमो भवति । एवमुत्तरत्वाप्येकस्य नियमः शेषाणामन्वनियम इति वेदितव्यम् । विस्पष्टपटुरिति । विस्पष्टः पटुः । मयूरव्यंसकादित्वात् समासः ।

३३ । अजाद्यदन्तम् ।

इन्द्रे व्यन्तादजाद्यदन्तं विप्रतिषेधेनेति । इन्द्रे घीति (२।२।३२) । तस्मादजाद्यदन्तमित्येनद् भवति विप्रतिषेधेन । इन्द्रे घीत्यस्यावकाशः पटुशुक्ली

पटुगुप्तौ । अजाद्यदन्तमित्यस्यावकाश उद्देशशावुद्बुद्धौ । इन्द्राग्नी इत्यत्रोभयं प्राप्नोति । अजाद्यदन्तं भवति विप्रतिषेधेन ।

३४ । अल्पाचतरम् ।

ऋतुनक्षत्राणामित्यादि । ऋतूनामानुपूर्व्यं प्रादुर्भावकृतम् । नक्षत्राणा-
मुदयकृतम् । ऋतुनक्षत्राणामित्यत्रैव वर्णग्रहणं कस्मान्न कृतमिति पर्यानु-
योगदोषमाशङ्क्याह समाक्षराणामित्यादि । असमानाक्षराणामपि वर्णाना-
मानुपूर्व्येण पूर्वनिपात इष्यत इति पृथग्वचनम् । आनुपूर्व्यञ्च वर्णानां
जम्भकृतमिति लोकव्यवहारे प्रसिद्धम् । प्रसिद्धिश्च श्रुतिकृता । श्रुतौ हि
पठ्यते सुखतो ब्राह्मणमसृजत् । बाहुभ्यां राजन्यम् । ऊरुभ्यां वैश्यम् ।
पद्भ्यां शूद्रमिति । संख्याया अल्पीयस्या इति इन्द्रे चाइन्द्रे चेति वक्तव्यम् ।
द्वित्राः । त्रिचतुरा इति बहुव्रीहिः । नवतिशतमिति इन्द्रः ।

३५ । सप्तमीविशेषणे बहुव्रीहौ ।

सर्वनामसंख्योरिति । यत्र गुणवचनेन सह समासः सोऽस्य विषयः ।
यत्र तु द्रव्यवाचिना तत्र सर्वनामसंख्योर्विशेषणत्वादेव पूर्वनिपातः सिद्धः ।
सप्तम्याः पूर्वनिपात इत्यादि । सप्तम्यन्तस्य पूर्वनिपाते प्राप्ते गङ्गादिभ्यः
परवचनं कर्त्तव्यमिति । सप्तम्यन्तं परमुच्यते कथ्यते येन व्याख्यानानेन
तत् परवचनम् । तत्रेदं व्याख्यानम् । आहितादेराकृतिगणत्वाद् गङ्गकण्ठ-
प्रभृतयस्तत्रैव द्रष्टव्याः । तेन गङ्गादिभ्यः परं सप्तम्यन्तं भविष्यति । कथं वहे-
गङ्गुरिति । यदि गङ्गादिभ्यः सप्तम्याः परवचनमिति भावः प्राप्तस्य च बाधा
व्याख्येयेति । तत्रेदं व्याख्यानम् । वाहिताग्न्यादिष्वित्यतो (२।२।३७) वाग्रहणं
क्रियते । सा च व्यवस्थितविभाषा विज्ञायते । तेन प्राप्तस्य परनिपातस्य
बाधनं भविष्यति ।

३६ । निष्ठा ।

ननु विशेषणमेवात्र निष्ठेति । कृतशब्दः क्रियाशब्दः । कटशब्दो द्रव्य-
वचनः । तत्र यथा गुणो द्रव्यस्य विशेषणं तथा क्रियापि । तथासति
निष्ठान्तस्य विशेषणत्वात् पूर्वैर्णैव पूर्वनिपातः सिद्धः । कटे कृतमनेनेत्यादिना

विग्रहभेदेन निष्ठाया विशेषणत्वाभावं दर्शयति । अत्र हि विग्रहे सप्तम्यन्त-
मेव विशेषणम् । निष्ठान्तं विशेष्यम् । सामानाधिकरण्ये हि क्रियागुणौ
विशेषणविशेष्यभावौ नियमेनानुभवतः । नहि वैयधिकरण्ये । तथाहि
पटस्य शुक्लः काकस्य गतिरित्यत्र गुणादेर्विशेष्यत्वम् । व्यवच्छेद्यत्वात् ।
द्रव्यस्य तु विशेषणत्वं व्यवच्छेदकत्वात् । निष्ठायाः पूर्वनिपात इत्यादि ।
जात्यादिभ्यो निष्ठान्तं परमुच्यते । तेन तद्व्याख्यानं कर्तव्यम् । तत्रेदं
व्याख्यानम् । सारङ्गजग्धीमासजातासुखजातादयः शब्दा आहितादेराकृति-
गणत्वात् तदन्तःपातिनः । तेन जातिकालसुखादिभ्यो निष्ठान्तं परं भवतीति ।
सारङ्गजग्धीति । सारङ्गशब्दो जातिवचनः । ततः क्तादल्पाख्यायामित्यनु-
वर्त्तमाने (४।१।५२) ऽस्वाङ्गपूर्वपदादेति (४।१।५३) ङीष् । कथं कृतकट इति ।
कटशब्दस्य जातिवाचित्वादिति प्रश्नः । प्राप्तस्य चाबाधा व्याख्येयेति ।
तेन कृतकट इत्यत्रापि भविष्यतीति भावः । सा पुनरप्राप्तस्य चाबाधा
पूर्ववदेव व्याख्येया । एवमुक्तत्रापि व्याख्येया । प्रहरणार्थेभ्य इत्यादि ।
प्रहरणमर्थी येषां ते तथोक्ताः । तभ्यः परे निष्ठासप्तम्यौ भवत इत्येतदर्थरूपं
व्याख्येयमित्यर्थः । तत्रेदं व्याख्यानम् । अस्युद्यतो दण्डपाणिरित्येवमादीनां
शब्दानामाहिताग्न्यादिषु पाठात् परे निष्ठासप्तम्यौ भवत इति ।

३७ । वाऽहिताग्न्यादिषु ।

३८ । कङ्काराः कर्मधारये ।

कङ्कारादयो ये गुणशब्दास्तेषां विशेषणत्वं भवतीत्याह गुणशब्दानामि-
त्यादि । गतार्थम् ।

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां

काशिकाविवरणपञ्जिकायां द्वितीयाध्यायस्य

द्वितीयः पादः समाप्तः ॥२॥



अथ

काशिकाविवरणपञ्जिका ।

द्वितीयोऽध्यायः

तृतीयः पादः ।

१ । अनभिहिते ।

दधातेर्हि नोतेर्वा ऽनभिहित इत्यस्य रूपम् । समानत्वात् । अनेकार्थ-
त्वाच्च धातूनाम् । न ज्ञायी किमर्थं यानभिहितशब्दस्य ग्रहणमिति सन्देहः
स्यात् । अतस्त्वं निराकर्तुमाह अनभिहिते ऽनुक्त इत्यादि । यद्यनभिहिते
कर्मणादौ द्वितीयादयो विभक्तयो भवन्तीति सामान्येनोच्येत ततो यथा कृतः
कट इत्यत्र क्तप्रत्ययेन कर्मणोऽभिहितत्वात् कटशब्दाद् द्वितीया न भवति
तथा कटं करोति भीष्ममुदारं शोभनं दर्शनीयमित्यत्र कटशब्दादुत्पद्य-
मानया द्वितीयया भीष्मादिगतस्य कर्मणोऽभिहितत्वाद् भीष्मादिभ्यो
द्वितीया न प्राप्नोति । तस्मात् कश्चिद् विशेषोऽत्राभिमत इति मत्वा तं विशेषं
पृच्छति केनानभिहित इति ? इतरा विदिताभिप्राय आह तिङ्कृततद्धित
समासैरित्यादि । क्रियत इति कर्मणि लकारः । सार्वधातुके (३।१।६७) यक् ।
रिङ् शयग्लिङ्त्विति (७।४।२८) रिङादेशः । शल्यः शतिक इति । शताश्च
ठन् यतावशत इति (५।१।२१) ठन्यतौ भवतः । बहुषु (१।४।२१) बहुवचन-
मित्यादि । तत्रेदमुक्तं कर्मादयोऽप्यपरे विभक्तीनां वाच्या । अत स्तदीये
बहुत्वे बहुवचनम् भवतीति । एवञ्च ब्रुवता वृत्तिकृता कर्मणाद्याश्रितायां
संख्यायां द्वितीयादयो विभक्तयो भवन्तीत्येतदुक्तं भवति । नच तत्र कश्चिद्
विशेष उपास्तः । सन्ति च कर्मणादयो ऽभिहिता अनभिहिताश्च । तत्र
विशेषानुपादानाद् यथा ऽनभिहितकर्मणाद्याश्रयेष्वेकत्वादपि द्वितीयादयो

विभक्तयो भवन्ति तथाऽभिहितकर्मणाद्याश्रयेष्वपि स्युः । अतोऽनभिहिता ये कर्मणादयः स्तदाश्रयेष्वेकत्वादिषु यथा विभक्तयो स्युरन्यत्र मा भूवन्नित्यनभिहित इत्येतद् विशेषण मारभ्यते । अनभिहितकर्मणाद्याश्रयेष्विति । अनभिहिताः कर्मणादयः आश्रया येषामिति बहुव्रीहिः । एतेन बहुषु बहुवचन (१।४।२१) मित्यादेः शास्त्रस्यानभिहित इत्येतस्य च कर्मणि (२।३।२) द्वितोयेत्येवमादिभिः सहैकवाक्यतां दर्शयति । अनभिहिते कर्मणि द्वितीया बहुषु बहुवचनमिति । एव मन्यत्राप्येकवाक्यता वेदितव्या । एकवाक्यता च गुणप्रधानभावमन्तरेण न सम्भवतीत्येकस्य गुणभावेन भवितव्यम् । अपरस्य प्रधानभावेन । तत्र विशेषणत्वादनभिहित इत्यस्य कर्मणाद्यपेक्षया गुणभावः । कर्मणादीनां तु विशेष्यत्वात् प्राधान्यम् । एकत्वाद्यपेक्षया कर्मणादीनान्तु विशेषणत्वादप्राधान्यम् । एकत्वादीनां विशेष्यत्वात् प्रधानभावः । अथ कथं कटशब्दादुत्पद्यमाना द्वितीया भीष्मादिपदानुगतं कर्मणाभिदधाति यथा निष्ठेति चेत् ? स्यादेतत् । यथा कटः कृतो भीष्म उदारः शोभनो दर्शनोय इत्यत्र करोतिः कर्मण्युत्पद्यमाना निष्ठा सर्वं भीष्मादिकमपि कर्मणाभिदधाति तथा कटशब्दादुत्पद्यमाना द्वितीयेति । वार्त्तमेतत् । कृत इति क्रियाकारकसम्बन्धनिमित्तमभिधानम् । क्रिया चोत्पद्यमाना सामर्थ्यात् सर्वाणि कारकद्रव्याण्युत्पत्तिपति । ततः कृज उत्पद्यमानः क्तः साधारणतया यावत् करोतिरूपयति कर्मतां तावत् सर्वमेवाभिदधातीति युक्तम् । भीष्मादिगताया अपि कर्मतायाः क्तप्रत्ययेनाभिधानम् । कटस्तु विशिष्टद्रव्यवचनः । तत् उत्पद्यमाना द्वितीया तदुगतमेव कर्म शक्नोत्यभिधातुम् । नान्यगतं किञ्चित् । तत् कथं तथा भीष्मादिगतमपि कर्मणाभिधीयते ? तथाच निरर्थकं परिगणनम् । तस्मात् तिङ्कृततद्धित समासेरेवाभिधानं सम्भवतीति सम्भवदुदाहरणप्रदर्शनपरमेतत् परिसंख्यानं वेदितव्यम् । न परिगणनम् ।

२ । कर्मणि द्वितीया ।

द्वितीया तिङ्विभक्तिरप्यस्तीति तस्या अप्यत्र ग्रहणमिति कस्यचिदाशङ्का स्यात् । अतस्तान्निराकर्तुमाह द्वितीयादयः शब्दा इत्यादि । कर्मशब्देनेह

साधनं कर्म गृह्यते । नतु क्रियाकर्म । तथाहि ये विभक्त्यर्था एकत्वादयस्तेषां विशेषणत्वेनैव कर्मादयोऽनुक्रंस्यन्ते । नच क्रियाकर्मणि द्वित्वबहुत्वे स्तः । साधनकर्मणि तु विद्येते । तस्मात् तस्यैव ग्रहणं युक्तम् । नेतरस्य । उभसर्वतसोरित्यादि । उभसर्वशब्दयोस्तसिप्रत्ययान्तयोः प्रयोगे द्वितीयाविभक्तिः कार्य्या । शेषलक्षणायां षष्ठ्यां प्राप्तायामयमारम्भः । उभसर्वतसोरित्यत्र यद्यप्युभशब्दः पठितस्तथापि सामर्थ्यादुभयशब्दो गृह्यते । साधर्म्यात् । नहुभशब्दस्तसिप्रत्ययान्तोऽस्ति । तस्य नित्यद्विवचनटान्विषयत्वात् । तथाचोक्तम् । अन्याभावो नित्यद्विवचनटान्विषयत्वादुभयोऽन्यत्वेति (१।१।२७, वा) । उभयतः सर्वत इति पञ्चम्यास्तसिल् । धिक्शब्दयोगेऽपि द्वितीया कार्य्या । तथोपर्यादिषु त्रिषु योगे द्वितीया कार्य्या । आम्नेङितान्तेष्विति । कृतद्विवचनेष्वित्यर्थः । उपर्युपरि ग्राममित्यादावुपर्यध्यधसः सामीप्य (८।१।७) इति द्विवचनम् । ततोऽन्यत्रापि दृश्यत इति । यथोक्तादन्यत्रापि दृश्यते द्वितीयेति सम्बन्धः । क्व चान्यत्र दृश्यत इत्यत आह अभित इत्यादि । पर्यभिभ्याञ्चेति (५।३।८) तसिः । अपिशब्दो विकल्पार्थः । अपि दृश्यते ऽपि न दृश्यते च । तेन हा तात हा मातरित्यादि सिध्यति ।

३ । तृतीया च होष्कन्दसि ।

यवाग्वा ऽग्निहोत्रं जुहोतीति । यद्यप्यत्र सुपां सुपो भवन्तीति (७।१।३८, वा) द्वितीयास्थाने तृतीयादेशविधानेऽप्येतत् सिध्यति तथापि पयसा जुहोत्याज्येन जुहोतीत्येवमादि न सिध्यति । तथाहि स्थानिवद्भावात् स्वमोर्नपुंसकादित्येकस्य (७।१।२३) लुक् प्राप्नोति । अपरस्यातोऽमित्यन्भावः (७।१।२४) ।

४ । अन्तरान्तरेण युक्ते ।

अन्तरान्तरेणशब्दो निपातो साहचर्याद् गृह्यते इति । अयमन्तराशब्दो यद्यपि स्त्रीप्रत्ययान्तोऽस्ति तथा ऽस्त्रीप्रत्ययान्तोऽपि । अन्तरेणशब्दस्त्वस्त्रीप्रत्ययान्त एव । तस्मादन्तरेणशब्देनास्त्रीप्रत्ययान्तेन साहचर्यादन्तराशब्दोऽप्यस्त्रीप्रत्ययान्तो गृह्यते । यथास्त्रीप्रत्ययान्तोऽन्तराशब्दः स निपात एवेत्य-

न्तराशब्दस्य तावन् निपातस्य ग्रहणम् । अतस्तेन निपातेन साहचर्यादन्तरेण शब्दस्यापि तस्यैव ग्रहणम् । तेनानिपातो यस्तृतीयान्तोऽन्तरेणशब्दो यश्च टाबन्तोऽन्तराशब्दस्ताभ्यां योगे द्वितीया न भवति । किं ते बाभ्रावाणां शालङ्कायनानाञ्चान्तरेण गतेन ? ग्रामयोरन्तरायां पुरि वसतीत्यन्तरशब्दोऽत्र-विशेषवचनः । गमिरपि ज्ञानवचनः । किं ते विशेषेण ज्ञानेनेत्यर्थः । षष्ठ्यपवादोऽयं योग इति । शेषलक्षणायां षष्ठ्यां प्राप्तायामस्यारम्भात् । षष्ठ्यपवादत्वमस्य योगस्यान्तरान्तरेणशब्दार्थप्रदर्शनद्वारेण विस्पष्टीकर्तुमाह तत्रेत्यादि । मध्यं हि सम्बन्धिशब्दत्वादमध्यभूतं द्वितीयं सम्बन्धिन मपेक्ष्य भवति । तत्र यदपेक्षं मध्यत्वं ततो मध्येन व्यतिरेके समुपजनिते षष्ठी प्राप्नोति । विनार्थोऽपि शेष एव । अत्रापि षष्ठेयव प्राप्नोति । अन्तरा त्वाच्च माच्च कमण्डलु-रिति । तव मम मध्ये कमण्डलुरित्वर्थः । अथ कमण्डलुशब्दाद् द्वितीया कस्मान्न भवति ? सत्यप्यन्तरान्तरेणयोगे तस्य प्राधान्यात् । तथाहि कम-ण्डलोः स्वार्था प्रवृत्तिः । युष्मदस्मदोस्तु परार्था । कमण्डलुविशेषणत्वेन तयोः प्रवृत्तत्वात् । तत्र कमण्डलोः स्वार्थं वर्त्तमानात् प्राधान्येनावस्थितत्वात् प्रातिपदिकार्थादप्रच्युतत्वात् परत्वात् प्रथमैव भवति । द्वितीयायास्त्वप्रधाने युष्मदस्मच्छब्दे ऽवकाश इति ताभ्यां तेनैव प्रथमान्तेन कमण्डलुनोपजनिते व्यतिरेके षष्ठ्यां प्राप्तायां द्वितीया विधीयते । अन्तरेण पुरुषकार मिति । विना पुरुषकारित्वेति । अन्तरा तच्चशिलां पाटलिपुत्रञ्च स्तुप्नस्य प्राकार इति । अत्र स्तुप्नः प्राकारविशेषणत्वेनोपक्षीणसामर्थ्य इति न भवति तस्यान्त-राशब्देन योगः ।

५ । कालाध्वनोरत्यन्तसंयोगे ।

कालाध्वनोरित्यर्थग्रहणम् । अत आह कालशब्देभ्योऽध्वशब्देभ्यश्चेत्यादि । मासस्य द्विरधीते । क्रोशस्यैकदेशे पर्वतः । योजनस्यैकदेशे पर्वत इति । नात्र कालाध्वनोरत्यन्तसंयोग इति द्वितीया न भवति ।

६ । अपवर्गे तृतीया ।

अपवर्ग इति । अत्यन्तसंयोगस्य फलरूप मेतद् विशेषण सुपाप्तम् ।

तच्च क्रियात्यन्तसंयोगस्यैव सम्भवति । नान्यस्येति सामर्थ्यादत्र क्रियात्यन्त-
संयोग एव गृह्यते । सर्व्वस्याश्च क्रियायाः परिसमाप्तिरस्ति । तस्माद्
विशेषणोपादानसामर्थ्यात् फलप्राप्तौ सत्यां क्रियायाः परिसमाप्तिरिहा-
पवर्गो विज्ञायत इत्यत आह फलप्राप्तावित्यादि । कर्त्तृव्यावृत्ताविति । नहि
मास मधीतोऽनुवाको न चानेन गृहीत इत्युक्तेऽपवर्गो गम्यते । किं तर्हि ?
कर्त्तुरशक्तिमात्रम् । न च तत्रापवर्गव्यपदेशः ।

७ । सप्तमीपञ्चम्यौ कारकमध्ये ।

अद्य भुक्ता देवदत्तो द्रष्टुं भोक्ता द्रष्टाद् भोक्तेति । ननु चात्र देवदत्त
एक एव कर्त्ता । कारकभेदे सति तन्निबन्धनो मध्यव्यपदेशो भवति । तत्
कथमसति कारकभेदे कारकयोर्मध्ये कालो भवतीत्यत आह कर्त्तृशक्त्यो-
रित्यादि । नहि द्रव्यं कारकम् । किं तर्हि ? शक्तिः । सा चेह भिद्यते ।
तथाहि देवदत्ते हे शक्ती व्यवस्थिते । एकाद्य भुजेः साधनम् । अपरा द्रष्टेऽतीत
इति कर्त्तृशक्तिभेदे सति युक्तो मध्यव्यपदेशः । कर्त्तृकर्मणोरित्यादि । इष्वासः
कर्त्ता लक्ष्यं कर्म । कर्मापादानयोरिति । कर्म तदेव । अपादानं यतः
परो निर्याति । कर्माधिकरणयोर्वेति । इहेत्यनेन यन्निर्दिश्यते तदधिकरणम् ।
कर्म च तदेव । तयोर्मध्ये क्रोश इति । क्रोशस्येहापादानाधिकरणत्वा-
भावात् सप्तमीपञ्चम्यौ न भवतः । नहि क्रोशाच्छरोऽपेति । किन्तर्हि ?
तदेकदेशात् । नापि क्रोशे व्यवस्थितं लक्ष्यम् । किं तर्हि ? तदेकदेश एव ।
तस्मात् क्रोशस्य शेषत्वात् षष्ठ्यां प्राप्तायां सप्तमीपञ्चम्यौ विधीयते । अथात्र
संख्यातानुदेशः कस्मान्न भवति ? यावता कालाध्वनौ हि हौ । सप्तमी-
पञ्चम्यावपि हे । अतएव साम्यात् संख्यातानुदेशेन भवितव्यम् । कालात्
सप्तमी । अध्वनः पञ्चमीत्यत आह संख्यातानुदेश इत्यादि । स्वरितेनाधिकार
(१।३।११) इत्यत्र स्वरितेनेति योगविभागः कृतः । तत् पूर्व्वेणापि सम्बध्यते ।
यत्र स्वरितत्वं प्रतिज्ञायते तत्र यथासंख्यं यथा स्यात् । इह तु स्वरितत्वं
नास्त्यतो न भवति संख्यातानुदेशः ।

८ । कर्मप्रवचनीययुक्ते द्वितीया ।

शाकल्यस्य संहितामनुप्रावर्षदिति । अनुर्लक्षण इति (१।४।८४) कर्मप्रवचनीयसंज्ञा ।

९ । यस्मादधिकं यस्य चेश्वरवचनं तत्र सप्तमी ।

उपध्यायां द्रोण इति । खार्या अधिको द्रोण इत्यर्थः । उपोधिक्ते (१।४।८७) चेतुःपञ्चदशस्य कर्मप्रवचनीयसंज्ञा । यस्य चेश्वरवचनमिति । यस्येश्वरव्यपदेश इत्यर्थः । ईश्वरव्यपदेशस्तु स्वामिन एव सम्भवति । तत्रैव सप्तम्या भवितव्यमिति कस्यचिद् भ्रान्तिः स्यादतस्तान्निराकर्तुमाह यस्य चेश्वरवचनमित्यादि । यस्य-चेश्वरवचनमित्यनेन द्वयोरपि स्वस्वामिनोः पर्यायेण सप्तमी भवतीति । कथम् ? यावता ऽधिरीश्वर (१।४।८७) इत्यनेनाधिपदस्य कर्मप्रवचनीयसंज्ञा विहिता । ईश्वरस्तु स्वामी । स च स्वमपेक्ष्य भवति । स्वस्वामिसम्बन्धेऽधिपदः कर्मप्रवचनीयसंज्ञो भवति । तत्र कदाचित् स्वामी कर्मप्रवचनीयविभक्त्या युज्यते । कदाचित् स्वमित्येतत् प्रतिपादितं प्रागेव । कथं पुनर्यस्य चेश्वरवचनमित्युच्यमाने स्वमपि कर्मप्रवचनीयविभक्त्या युज्यते ? नहि तस्येश्वरव्यपदेशोऽस्ति ? एवं तर्ह्यनुक्तसमुच्चयार्थश्चकारः क्रियते । तेन यस्येश्वरव्यपदेशो नास्ति तत्रापि सप्तमी विज्ञायत इत्यदोषः ।

१० । पञ्चम्यपाङ्परिभिः ।

अपपरिशब्दयोरपपरी वर्जन (१।४।८८) इत्यनेन कर्मप्रवचनीयसंज्ञा विहिता । आङ्ग्याङ्मर्यादावचन (१।४।८९) इत्यनेन । वृत्तं परि विद्योतत इति । परिर्लक्षणेऽभूताख्यानेत्यादिना (१।४।९०) ।

११ । प्रतिनिधिप्रतिदाने च यस्मात् ।

मुख्यसदृशः प्रतिनिधिरिति । मुख्यो यः कश्चित् कार्यं रुढः समर्थः प्रसिद्धः प्रधानभूतस्तेन सदृशो यस्तदभावे तस्य कार्यस्य सिद्ध्यर्थमुपादीयते स प्रतिनिधिः । अभिमन्युरर्जुनतः प्रतीति । यतो मुख्यादर्जुनादभिमन्युः प्रतिनिधिस्ततः पञ्चमीविभक्तिर्भवति । प्रतियोगे पञ्चम्यास्तसिः । माषा-

नस्मै तिलेभ्यः प्रतियच्छतीति । ये तिलाः पूर्वं दत्तास्तेभ्यो माषाणां प्रति-
दानम् । तिलेभ्य इति पञ्चमी भवति । तिलान् गृहीत्वा माषान् ददाती-
त्यर्थः । ननु च प्रतिः प्रतिनिधिप्रतिदानयोरिति (११४।८२) प्रतिः प्रतिनिधि-
प्रतिदानयोरेवार्थयोः कर्मप्रवचनीयसंज्ञा । तयोरेव प्रतिना योग उपपद्यते ।
न तु यतस्ते तस्येति मन्यमान आह ननु चेत्यादि । सम्बन्धसम्बन्धादिति ।
सम्बन्धत इति सम्बन्धः प्रतिनिधिः । प्रतिदानञ्च । तदुभयमपि कर्म-
प्रवचनीयेन प्रतिना युज्यते । तेन सम्बन्धेन यः सम्बन्धः स सम्बन्धसम्बन्धः ।
कस्य पुनस्तेन सम्बन्धः ? यतः प्रतिनिधिः प्रतिदानञ्च तस्य । सम्बन्धिः शब्दो
हि प्रतिनिधिप्रतिदानशब्दौ । तौ च नासति पूर्वविज्ञाते मुख्ये पूर्वदत्ते च
भवत इति प्रतिनिधिप्रतिदानाभ्यां यस्य सम्बन्धस्तस्य ताभ्यां सम्बन्धोऽस्तीति
ते अपि कर्मप्रवचनीयेर्युक्ते भवत इति । क्वचित् सम्बन्धिसम्बन्धादिति पाठः ।
तत्रापि प्रतिनिधिः प्रतिदानञ्च सम्बन्धिः शब्देनोच्यते । तदुभयस्यापि कर्म-
प्रवचनीयेन सम्बन्धात् । तेन सम्बन्धिना यः सम्बन्धः स सम्बन्धिसम्बन्ध-
इति स एवार्थः ।

१२ । गत्यर्थकर्मणि द्वितीयाचतुर्थी चेष्टायामनध्वनि ।

यदि क्रियामात्रमिह चेष्टाशब्देनोच्यते तदा चेष्टाग्रहणमपार्थक्यम् ।
सर्वा हि धातुः क्रियावचनः । तस्माद् विशेषणोपादानसामर्थ्यात् परिस्पन्द
वचनोऽयं चेष्टाशब्दो विज्ञायते इत्याह परिस्पन्दक्रियाणामिति । परिस्पन्दः
शरीरव्यापारः । सा क्रिया देषां ते तथोक्ताः । अध्वनीत्यर्थग्रहणमिति । अर्थ-
प्रधानत्वान्निर्देशस्य । सप्तमीनिर्देशाच्च । यदीह स्वरूपग्रहणं स्यादनध्वन
इति कुर्यात् । आस्थितप्रतिषेधश्चायं विज्ञायते । देन देशविशेषेण प्राप्यं
ग्रामादिकं प्राप्यते स देशविशेषो लोकेऽध्वेति रुढः । केन च प्राप्यं प्राप्यते ?
यः पन्था आक्रान्त स्तेन । तस्मात् तस्यैवायं प्रतिषेधः । यदा तु स एवो-
त्पत्त्येन प्राप्यते तदा तस्य पथोऽध्वव्यपदेशो न भवतीति भवत्येव तत्र
चतुर्थी । द्वितीयाग्रहणं किमिति ? कर्मणि कारके चतुर्थ्यां विकल्पितायां
पक्षे न्यायप्राप्तैव द्वितीयेति भावः । तत् क्रियते बाधकबाधनार्थम् ।

अपवादविषयेऽपि यथा स्यात् । अथार्थग्रहणं किमर्थम् ? न गतिकर्मणीत्ये-
वोच्चेत । यावता गतिरर्थ एव । नैतदस्ति । या गतिर्गमिनैव शब्दान्तर-
सन्निधानाद्यनपेक्षयोच्चेत तत्र यथा स्यात् । पादविहरणात्मिका च या गतिः
प्रधानभूता तस्या एव ग्रहणं यथा स्यादित्येवमर्थम् । तेनेह न भवति । स्त्रियं
गच्छति । अजां ग्रामं नयति । अत्र हि गमेर्मथुनमर्थः स्त्रीशब्दसन्निधानाद्
गम्यते । न तु गमेः केवलात् । नयतिश्च प्रापणमेवार्थः प्रधानभूतः ।
तद्विशेषणन्तु पादविहरणमप्रधानम् । यद्येवं ग्रामं गमयति ग्रामाय गमय-
तीति श्यन्ते गुणभूतत्वाद् गमेर्न सिद्धयति । गमे रत्र प्रेषणाध्येषणादिको
ह्यर्थः प्राधान्यमनुगच्छति । नैष दोषः । नह्यत्र ग्रामोऽप्यन्तस्य कर्म । किं
तर्हि ? गमेरेव ।

१३ । चतुर्थी संप्रदाने ।

देवदत्ताय रोचत इति । रुच्यर्थानां प्रीयमाण इति (१।४।३३) सम्प्रदान-
संज्ञा । पुष्पेभ्यः स्पृहयतीति । अत्र स्पृहेरीप्सित (१।४।३६) इत्यनेन । तादर्थ्य
उपसंख्यानमिति । तच्छब्देन चतुर्थ्यन्तस्यार्थं निर्दिश्यते । तस्मा इदं तदर्थम् ।
तस्य भावस्तादर्थ्यम् । तत्र चतुर्थ्या उपसंख्यानं प्रतिपादनं कर्त्तव्यमित्यर्थः ।
तत्रेदं प्रतिपादनम् । चतुर्थीति योगविभागः क्रियते । तेन तादर्थ्यं चतुर्थी
भवतीति । अथवा चतुर्थी तदर्थार्थवलिङ्घितसुखरक्षितैरिति (२।१।३६)
तादर्थ्यं चतुर्थ्याः समासवचनं ज्ञापकं भवति तादर्थ्यं चतुर्थीति । क्लृप्ति
सम्पद्यमान इत्यादि । क्लृप्तार्थानां धातूनां प्रयोगे सम्पद्यमाने कर्त्तरि
सम्पदानक्रियाविशिष्टे चतुर्थी वक्तव्या व्याख्येयेत्यर्थः । व्याख्यानन्तु तमेव
योगविभागमाश्रित्य । तथोत्पातेन ज्ञाप्यमान इत्यादावपि । मूत्राय कल्पते
यवागूरिति । यवागूमूर्त्तविकाररूपेण भवतीत्यर्थः । विकाररूपापत्तौ
चतुर्थी विज्ञेया । तेनेह न भवति । देवदत्तस्य शालयः सम्पद्यन्त इति ।
यदा चाभेदविवक्षा तदा परत्वात् प्रथमैव भवति । न चतुर्थी । मूत्रमिदं
सम्पद्यते यवागूरिति । उच्चारोऽयं संपद्यते यवौदन इति । यदा तु
जनिकर्त्तुः प्रकृतिरिति (१।४।३०) प्रकृतेरपादानत्वं विवक्ष्यते तदा यवाग्वा इति

पञ्चमेव स्यात् । मूलं सम्पद्यते यवाग्वा इति । वाताय कपिला विद्युदिति ।
अत्र कपिला विद्युदुत्पातो वातस्य लक्षणम् । तेन ज्ञाप्यमाने वाते चतुर्थी
भवति । अरोचकिन इति । अत इनिठनावितीनिः (५।२।११५) ।

१४ । क्रियार्थोपपदस्य च कर्मणि स्थानिनः ।

क्रियार्था क्रियोपपदं यस्येत्यादि । कथं पुनरयमर्थो लभ्यते ? यावता नेह
सूत्रे द्वितीयं क्रियाग्रहणमुपात्त मस्तीत्याह तुमुन्वुलावित्यादि । तत्रोपपदं
सप्तमीस्थमिति (३।१।८२) पारिभाषिकमुपपदं गृह्यते । तच्च तुमुन्वुलो
क्रियायां क्रियार्थायामित्यस्मिन् (३।३।१०) विषये क्रियार्थोपपदं सम्भवतीति
क्रियार्थोपपदग्रहणेनायं विषयो लभ्यते । तत्र विषये क्रियार्थैव क्रियोपपदं
सम्भवतीत्यसत्यपि द्वितीये क्रियाग्रहणे यदत्र क्रियार्थोपपदं तत् क्रियैवेति
गम्यते । स्थानिन इति । शब्दा स्तिष्ठन्त्यस्मिन्निति स्थानम् । तदस्यास्तीति
स्थानी । एतदुक्तं भवति यस्यार्थः प्रतीयते नतु प्रयोगोऽस्ति स स्थानीत्युच्यते
इति । एधेभ्यो व्रजतीति । आङ्पूर्वा हरतिरत्र स्थानी । तत्कर्म
त्वेधाः । एधानाहर्तुं व्रजतीत्यर्थः । ननु चात्र तादर्थ्यमस्ति । अतस्तादर्थ्य
इत्येवं सिद्धा चतुर्थी । तत् किमर्थमिदं वचनम् ? नियमार्थम् । स्थानिनो-
ऽप्रयुज्यमानस्यैव कर्मणि यथा स्यात् । प्रयुज्यमानस्य मा भूत् । भक्षिरत्र
स्थानीति । प्रविश गृहं पिण्डीं भक्षयेति गम्यमानत्वात् । प्रविश तर्पण-
मित्यत्रापि पिवतिः स्थानी (A) । नतु क्रियार्थोपपद इति । तुमुन्वादि-
विशिष्टप्रत्ययान्तो हि क्रियार्थोपपदो भवति । अयन्तु लोडन्तः । नच
लोड क्रियार्थोपपदे विधीयत इति न भवति भक्षिरत्र क्रियार्थोपपदः ।

१५ । तुमर्थाच्च भाववचनात् ।

तुमुना समानार्थ इति वृत्तौ गम्यमानत्वात् समानशब्दो न प्रयुक्तः ।
तुमर्थभाववचनप्रत्ययान्तादिति । तुमर्था भाववचनप्रत्ययोऽन्तो यस्य स
तथोक्तः । भाववचनाच्चेति (३।३।११) वक्ष्यति । तस्येदं ग्रहणमिति । स एव हि

(A) प्रविश जलम् । तर्पणं पिवति वाक्यम् । करोतिः स्थानीति च केष्विन् पुनर्केप पाठः । तत्र
प्रविश जलं तर्पणं कुर्वति वाक्यम् ।

तुमर्थी भाववचनः सम्भवति । नान्यः । पाकाय व्रजतीति । यद्यप्यत्र तादर्थ्यं गम्यते तथापि चतुर्थी न भवति । तस्मिन्नेव तादर्थ्यं विहिते न भावप्रत्ययेन तस्योक्तत्वात् । यथा पाचको व्रजतीत्यत्र न भवति । तेन चतुर्थीविधानार्थमिदमारब्धम् । अथवा भाववचनादेव यथा स्यादिह सा भूत् पाचको व्रजतीति नियमार्थमेतत् । पाकस्थ्यागो राग इति भावे घञ् । ननु च क्रियार्थोपपदग्रहणमनुवर्त्तिष्यते । तदर्थादिभक्तेर्विपरिणामं कृत्वैवमभिसम्बन्धः करिष्यते क्रियार्थोपपदाद्भाववचनादिति । यस्तु क्रियार्थोपपदो भाववचनः स तुमर्थ एवेति किं तुमर्थग्रहणेन ? नैतदस्ति । नहि क्रियार्थोपपदग्रहणं भाववचनस्य विशेषणं सम्भवति । किं तर्हि ? धातोरेव । तस्मात् तुमर्थग्रहणं कर्त्तव्यमेव । कारको व्रजतीति । तुमुन्वुलाविति (३।३।१०) ण्वुल् । भवत्ययं तुमर्थो नतु भाववचनः । किं तर्हि ? कर्तृवचनः । तेन तदन्तान्न भवति ।

१६ । नमःस्वस्तिस्वाहास्वधालंवषड्योगाच्च ।

अलमिति पर्याप्तार्थस्य ग्रहणमिति । तस्मै प्रभवति सन्तापादिभ्यः (५।१।१०) इत्यलंशब्दसमानार्थेन प्रभवतिशब्देन योगे चतुर्थीनिर्देशास्तिज्ञात् । ननु चास्मा-
स्तिङ्गादर्थस्येदं ग्रहणं नतु शब्दस्येत्येषोऽर्थः प्रतीयते । न तु पर्याप्तस्येत्येषोऽर्थः ।
तथाच भूषणप्रतिषेधयोरपि ग्रहणं स्यात् । एवञ्च कन्यामलंकुरुते । अलं बाले
रोदनेनेत्यादावपि चतुर्थी स्यात् । नैष दोषः । सामर्थ्यात् पर्याप्तार्थस्यैव
ग्रहणं भविष्यति । कथम् ? कन्यामलंकुरुत इत्यत्रोपपदविभक्तेः कारकविभक्ति-
र्बलीयसीति (प, १०३) कर्मणि द्वितीयेति (२।३।२) द्वितीययैव भवितव्यम् ।
अलं बाले रोदनेनेत्यादावप्यतएव हेतोः करणे तृतीययैव । अत्र हि रोदनं
करणभावमापन्नमेव प्रतिषेधेन सम्बध्यत इति सामर्थ्यात् पर्याप्तार्थस्य ग्रहणं
सम्पद्यते । चकारः पुनरस्यैव समुच्चयार्थ इति । यदेतन्नमःप्रभृतियोगे चतुर्थी-
विधानं तत्समुच्चयार्थश्चकारः । तेन पुनर्विधानाच्चतुर्थी (२।३।१३) चाशित्यायुष्मे-
त्यादिनाशीर्विवक्षायां पक्षे या षष्ठी विधीयते तामपि बाधित्वा चतुर्थ्यैव
भवति । यद्येवं कारकविभक्तिमपि बाधित्वा कन्यामलंकुरुत इत्यादौ

चतुर्थेऽयं स्यात् । ततश्च यदुक्तं सामर्थ्यात् पर्याप्तार्थस्यैव ग्रहणं भविष्यतीति तन्नोपपद्यते । नैष दोषः । कारकविभक्तैर्बलीयस्वात् पुनर्विधानस्य चान्यत्र चरितार्थत्वात् । अथवा वक्ष्यमाणा विभाषा सिंहावलोकितन्यायेनेहाप्युप-
तिष्ठते । तेन कन्यामलंकुरुत इत्यादौ चतुर्थी न भवति ।

१७ । मन्यकर्मण्यनादरे विभाषाऽप्राणिषु ।

अनादरस्तिरस्कार इति । अत्रैवानादरशब्दस्य रूढत्वात् । तिरस्कारः परिभवोऽवज्ञानमित्यर्थः । न त्वा तृणाय मन्य इति । तृणादपि निक्षुष्टतरं त्वामहं मन्य इत्यर्थः । विकरणनिर्देशः किमर्थं इति । मनिकर्मणीति कस्मान्नोक्तम् । एवं हि लघु सूत्रं भवतीति । मन ज्ञान इत्यस्य देवादि-
कस्य ग्रहणं यथा स्यात् । मनु बोधन इत्यस्य तानादिकस्य ग्रहणं मा भूदित्येवमर्थो विकरणनिर्देश इति दर्शयितुमाह न त्वां तृणं मन्य इति । अस्मानं दृषदं मन्य इत्यादौ यथाव्यवस्थितस्य वस्तुनः स्वरूपमाविक्रियत इत्यत्रानादरो न गम्यते । यदेतदप्राणिष्विति तदनावादिष्विति वक्तव्यमिति । अप्राणिग्रहणमपनीयानावादिग्रहणं कर्त्तव्यमित्यर्थः । यथान्यासे हि न त्वा नावमन्य इत्यत्र चतुर्थी स्यात् । न त्वा शुने मन्य इत्यत्र चतुर्थी न स्या-
दित्यभिप्रायः ।

१८ । कर्त्तृकरणयोस्तृतीया ।

तृतीयाविधाने प्रकृत्यादिभ्य उपसंख्यानमिति । किं पुनः कारणं न सिद्धाति ? कर्त्तृकरणयोरभावात् । तयोस्त्वभावः प्रकृत्याभिरूप इत्यादौ क्रियाया अविद्यमानत्वादित्यभिप्रायः । प्रातिपदिकेनात्र सम्बन्धमात्रं प्रतीयते । नतु काचन क्रिया । नच तया विना कर्त्तृकरणे सम्भवतः । तयोः क्रियापेक्षत्वात् । ततश्च सम्बन्धलक्षणा षष्ठी स्यात् । प्रकृतेरभिरूपः । प्रायस्य याज्ञिकः । गोत्रस्य गार्ग्य इति । समेन धावति विषमेण धावतीति । यद्यप्यत्र क्रियाप्यस्ति तथापि नात्र समविषमशब्दौ करणत्वेन विवक्षितौ । किन्तर्हि ? कर्मत्वेन । ततश्च द्वितीया स्यात् । द्विद्वेणेन धान्यं क्रीणाती-
त्यादावपि द्विद्वेणादीनां कर्मत्वेन विवक्षितत्वाद् द्वितीयेव स्यात् । द्विद्वेणेन

धान्यं क्रीणातीति द्वौ द्वौ द्रोणी कृत्वा धान्यं क्रीणातीत्येषोऽर्थः विवक्षितः । पञ्चकेन पशून् क्रीणातीति । पञ्च परिमाणमस्य पशुसङ्ख्यस्य पञ्चकः संघः । पञ्चकं संघं कृत्वा पशून् क्रीणातीत्यर्थः । एवं साहस्रेणाश्वान् क्रीणातीति साहस्रं संघं कृत्वा । सहस्रं सहस्रं कृत्वेत्यर्थः । उपसंख्यानशब्दस्य प्रतिपादनमर्थः । तत्रेदं प्रतिपादनम् । प्रतीयमानापि क्रिया कारकाणां निमित्तं भवत्येव । इह च प्रकृत्याभिरूप इत्यत्र करोत्यर्थः प्रतीयते । प्रकृत्या कृतोऽभिरूप इति । एवं प्रायेण याज्ञिकः प्रायेण वैयाकरण इत्यत्रापि करोत्यर्थः भवत्यर्थः वा गम्यते । गार्ग्योऽस्मि गोत्रेणेत्यत्रापि ज्ञाने भवने वा गम्यमाने गोत्रस्य करणत्वं प्रतीयते । समेन धावतीत्यादौ समेन विषमेण वा पथा करणेनेति गम्यते । द्विद्रोणेनेत्यत्रापि तृतीया न कर्मत्वं बोधयति । किं तर्हि ? करणत्वम् । अत्र हि द्विद्रोणाद्यर्थं हिरण्यादिकं मूल्यभूतं तादर्थ्याद् द्विद्रोणादिशब्देनोक्तम् । तस्यापि करणत्वमस्येवेति करण इत्येवं सर्वत्र तृतीया सिद्ध्यति ।

१६ । सहयुक्तेऽप्रधाने ।

क्रियागुणद्रव्यसम्बन्धे हि सति सहयोगो भवति । अतः पुत्रेण सहागत इत्यादीनि क्रियादिसम्बन्धे यथाक्रममुदाहरणानि हस्तिकृतोपन्यस्तानि ।, सर्वत्र च पुत्रस्यात्राप्रधान्यमिति ततस्तृतीया भवति । ननु चोभयोरपि पितापुत्रयोः क्रियादिसम्बन्धः प्रतीयते । तत् कुतः पुत्रस्याप्रधान्यमितरस्य प्रधानभाव इत्याह पितुरत्रेत्यादि । यद्युभयगतः क्रियादिसम्बन्धः प्रतीयते तथाप्युपात्तशब्दव्यापारापेक्षया प्रधानाप्रधानव्यवस्था । शब्देन यस्य क्रियादिसम्बन्धः प्रत्याय्यते तत् प्रधानमितरदप्रधानमिति । इह तु पितुरेव क्रियादिसम्बन्धः प्रत्याय्यते शब्देन । ननु पुत्रस्य । कुत एतत् ? शब्दशक्तिस्वाभाव्यात् । तथाविधा हि शब्दशक्तिर्यतः पितुरेवात्र क्रियादिसम्बन्धः शक्नोति प्रतिपादयितुम् । न पुत्रस्येति । एवञ्चागत इत्यादा वेकवचनमुपपद्यते । अन्यथा हि द्वित्वाद्विवचनं स्याद् यथा पितापुत्रावागताविति । पुत्रस्य तु प्रतीयमानत्वादप्रधान्यमिति । अर्थात् स

पुनरर्थः सहार्थयोगः । स च भेदाधिष्ठानत्वात् पुत्रस्य क्रियादिसम्बन्धमन्तरण
न सम्भवतीति सम्बन्धस्य नान्तरीयकत्वात् पुत्रस्यापि क्रियादिसम्बन्धं
प्रत्याययति । सहार्थेन योगे तृतीयाविधानादिति । कुतः पुनरितदवगतं
सहार्थेन योगे तृतीयाविधानमिति ? युक्तग्रहणात् । तस्य चैतदेव
प्रयोजनम् । सहार्थेन योगे तृतीया यथा स्यात् । नान्यत् । शिष्येण
सहोपाध्यायस्य गौरिति । अत्र द्रव्यसम्बन्धः षष्ठैवोपाध्यायस्योच्यत इत्यस्य
प्राधान्यम् । तत्रासत्यप्रधानग्रहणे प्रधानेऽपुत्रोपाध्याये स्यात् । ननु च
परत्वात् षष्ठी भविष्यति । न भविष्यति । अशेषत्वात् । सति त्वप्रधानग्रहणे
शेषोऽयं सम्पद्यत इति षष्ठी ।

२० । येनाङ्गविकारः ।

अयमङ्गशब्दोऽवयवे प्रसिद्धः । स यदि तत्रैव वर्त्तमान इह गृह्यते तदा-
त्रैव स्यात् । अन्ति काणमस्येति । अत्र ह्यत्तः शरीरावयवस्य विकारः
काणेन गुणेन द्योत्यत इति । इह तु न स्यादत्ता काण इति । न ह्यत्रावय-
वस्यात्तो विकारो लक्ष्यते । किन्तुर्हि ? अङ्गिनः समुदायस्येत्यत आह अङ्गशब्दो-
ऽत्रेत्यादि । अङ्गमस्यास्तीत्यङ्गः । अर्ग (५।२।१२७) आदित्वादृष्टप्रत्ययान्तो-
ऽङ्गशब्द उपास्त इति दर्शयति । अङ्गिनोऽङ्गापेक्षत्वात् । यदपेक्षयाऽङ्गिनो-
ऽङ्गित्वं तदेव येनेत्यनेन निर्दिश्यत इति दर्शयितु माह येनेत्यादि ।
विकृतेनेति सामर्थ्याल्लभ्यमर्थं दर्शयति । न ह्यविकृतेनाङ्गिनोऽङ्गेन विकारो
लक्ष्यते । लक्ष्यत इति । द्योत्यत इत्यर्थः । अत्ता काण इति । अत्रात्तावयवेन
विकृतेनाङ्गिनो देवदत्तस्य विकारो लक्ष्यत इति ततस्तृतीया विभक्तिर्भवति ।
कथं पुनरवयवेन विकृतेन समुदायस्तथा व्यपदिश्यत इत्याह अवयवधर्मेणो-
त्यादि । यथादृष्टमिदं नगरमित्यवयवधर्मेणादृष्टत्वेनात्र समुदायो व्यपदिश्यते
तथेहाप्यवयवेन विकृतेन समुदायो व्यपदिश्यत इति । कथं पुनरत्रा-
क्षिशब्दस्य प्रयोगः क्रियते ? यावता विनापि तेन काणत्वं गुणः समुदायस्य
प्रतीयत एव । सत्यमेतत् । लौकिके शब्दप्रयोगे गुरुलाघवं प्रत्यनादरात् । यस्तु
तदाद्रियते सोऽक्षिशब्दं न प्रयुङ्क्त एव । अन्ति काणमस्येति । अत्रासत्यङ्ग-

ग्रहणे काणशब्दात् तृतीया स्यात् । लक्ष्यते हि काणत्वेन गुणेनाक्षो
विकारः समुदायस्यावयवस्य ।

२१ । इत्यम्भूतलक्षणे ।

कश्चित् प्रकारमित्यनेन इत्यमित्यस्यार्थमाचष्टे । तथाहि प्रकारवचन
इदमस्यमुरिति (५।३।२४) यमुप्रत्यये विहित इत्यमित्येतद्रूपं भवति । सामान्यस्य
भेदको विशेषः प्रकार उच्यते । आपन्न इत्यनेन भूतशब्दस्यार्थमाचष्टे । तथाहि
भू प्राप्तावात्मनेपदीत्यस्य चौरादिकस्याधृषाद्धेति (ग, २०२) यदा णिञ् नास्ति
तदा क्तप्रत्यये भूत इति रूपं भवति । तस्येतीत्यम्भूतस्य । लक्षणमिति ।
लक्ष्यते चिह्नगतेऽनेनेति लक्षणं चिह्नम् । अपि भवान् कमण्डलुना छात्र-
मद्राक्षीदिति । अत्र मनुष्यत्वं सामान्यम् । तस्य च्छात्रत्वं प्रकारः ।
तं प्राप्तस्य च्छात्रस्य कमण्डलुर्लक्षणम् । छात्रेणोपाध्यायमिति । मनुष्यत्वं
सामान्यम् । तस्योपाध्यायत्वं प्रकारः । तं प्राप्तस्योपाध्यायस्य लक्षणं
छात्रः । शिष्या परिव्राजकमिति । मनुष्यत्वं सामान्यम् । परिव्राजकत्वं
प्रकारः । तं प्राप्तस्य परिव्राजकस्य लक्षणं शिष्या । लक्षणस्य समासे
ऽन्तर्भूतत्वादिति । एकार्थीभावाद बहुव्रीह्यर्थेन लक्षणार्थस्यापृथग्भावा-
दित्यर्थः । बहुव्रीहावेव वाच्यत्वेनान्तर्भावो लक्षणस्येति गतार्थत्वात्
तृतीया न भवति । इत्यम्भूतलक्षण इति किं ? वृक्षं परि विद्योतते विद्युत् ।
नात्र विद्योतनत्वप्राप्तस्य कस्यचिद् वृक्षेण लक्षणम् । किं तर्हि ? विद्योतनस्यैव ।

२२ । संज्ञोऽन्यतरस्यां कर्मणि ।

मात्रा संजानीत इति । आज्ञानोर्जा (७।३।७८) इति जादेशः । ई ह-
ल्यघोरितीत्वम् (६।४।१३) । संप्रतिभ्यामनाध्यान (१।३।४६) इत्यात्मनेपदम् ।
आध्याने त्वधोगर्थदयेशां (२।३।५२) कर्मणीति परत्वात् षष्ठी भवति ।
मातुः संज्ञानातीति । कृतप्रयोगे चानाध्यानेऽपि कर्त्तृकर्मणोः (२।३।६५)
कृतीति परत्वात् षष्ठेऽव भवति । मातुः संज्ञातेति ।

२३ । हेतौ ।

हेतुर्द्विविधः शास्त्रीयो लौकिकश्च । तत्र शास्त्रीयस्तत्प्रयोजको (१।४।५५)

हेतुः । लौकिकः फलसाधनयोग्यः पदार्थः । तत्र शास्त्रीये हेतौ कर्त्तृकरणयो-
(२।३।१८) स्तृतीयेत्येवं सिद्धा तृतीया । तस्मात्लौकिकस्य हेतोरिदं ग्रहणमित्यत
आह फलसाधनयोग्य इत्यादि । अनिष्पादयन्नपि फलं तत्साधनयोग्यः पदार्थो
लोके हेतुरित्युच्यत इति योग्यग्रहणम् । धनेन कुलमित्यादौ कुलादीन्य
कुर्वन्तपि धनादीनि तत्करणयोग्यतया लोके हेतुव्यपदेशमासादयन्तीति
तेभ्यस्तृतीया । इह दूपाय दार्विति सदपि दारुणो हेतुत्वं न विवक्षितम् ।
किं तर्हि ? कारणस्यान्यथात्वम् । तेन तादर्थ्यं चतुर्थी भवति ।

२४ । अकर्त्तर्युणे पञ्चमी ।

शतेन बन्धित इति । बन्धेर्ल्यन्तस्य निष्ठायामेतद्रूपम् । शतमृणञ्च
भवतीति । उत्तमर्णाय देयत्वात् । प्रयोजकत्वात् कर्त्तृसंज्ञेति । तत् प्रयोजको
हेतुश्चेति (१।४।५५) चकारात् कर्त्तृसंज्ञाविधानात् । ननु लौकिको हेतुः
पूर्वसूत्रे गृहीतः । स चेहानुवर्तत इति तत एव पञ्चमी विधीयते । न
चात्र लौकिको हेतुः । किं तर्हि ? पारिभाषिक इति प्राप्तभावादकर्त्तरीति
प्रतिषेधोऽनर्थकः । नैतदस्ति । तत्र हि शास्त्रीये हेतौ तृतीया सिद्धेवेति
लौकिकस्य हेतोर्ग्रहणम् । इह तु पञ्चमी विधीयते । न चात्रासी शास्त्रीये
हेतौ केनचित् सिध्यति । हावपीह हेतू गृह्येते । अथवा शास्त्रीयस्यापि
हेतौलौकिकं हेतुत्वमविरुद्धमेव । यो हि बन्धने प्रयुङ्क्ते स तत्साधनयोग्यो
भवत्येवेति ।

२५ । विभाषा गुणेऽस्त्रियाम् ।

धनेन कुलमिति । धनं द्रव्यम् । न गुणः । द्रव्याश्रितो हि गुणो
भवति । न द्रव्यमेव । गुणशब्देन चात्र सम्बन्धिमात्रं परार्थरूपापन्नमुच्यते ।
तेनाग्निरत्र धूमादित्याद्यपि सिद्धं भवति । ननु चास्त्रियामित्युच्यते ।
तेन नास्तीह घटोऽनुपलब्धेरित्यादि न सिद्ध्यति । नैतदस्ति । विभाषा
गुण इति योगविभागः कर्त्तव्यः । तेन यत्नेष्यते तत्र योगविभागादिष्टसिद्धि-
रिति स्त्रियामपि भवत्येव ।

२६ । षष्ठी हेतुप्रयोगे ।

प्रयोगस्य शब्दधर्मत्वाद् हेतुरित्यनेन हेतुशब्द एव विज्ञायत इत्यत आह हेतुशब्दप्रयोग इति । एवञ्च हेतुशब्दस्य स्वरूपग्रहणे सति तत्पर्यायाणां निमित्तकारणादीनां प्रयोगे षष्ठी न भवतीति किमर्थं पुनरिदमुच्यत ? यावता शेषविवक्षयैवात्राध्ययनादिभ्यः षष्ठी भविष्यति । तत्क्षामानाधिकरण्याच्च हेतुशब्दादपि । एवं तर्हि सैव शेषविवक्षा ऽस्मिन् विषये वचनेनाख्यायते मन्दिधियामनुग्रहाय ।

२७ । सर्वनाम्नस्तृतीया च ।

निमित्तकारणहेतुषु सर्वासां विभक्तीनां प्रायदर्शनमिति । एतच्चकारस्यानुक्तसमुच्चयार्थत्वात् लभ्यत इति वेदितव्यम् । यद्यर्थग्रहणमेतत् कस्मात् पर्यायोपादानं कृतमित्याह पर्यायोपादानमित्यादि । असति पर्यायग्रहणे एतत् स्वरूपग्रहणमिति कस्यचिद् भ्रान्तिः स्यात् । अतस्तान्निराकर्तुं पर्यायग्रहणम् ।

२८ । अपादाने पञ्चमी ।

वृक्तेभ्यो विभेतीति । भीतार्थानां (१।४।२५) भयहेतुरित्यपादानत्वम् । अध्ययनात् पराजयत इत्यत्र पराजिरसोद् (१।४।२७) इत्यपादानत्वम् । विपराभ्याञ्चे (१।३।१८) रित्यात्मनेपदम् । पञ्चमीविधान इत्यादि । यदेतत् पञ्चमीविधानमत्र ल्यब्लोपे कर्मणि पञ्चमी स्यादित्युपसंख्यानं व्याख्यानं कर्त्तव्यमित्यर्थः । तत्रेदं व्याख्यानम् । इह पूर्वसूत्राच्चकारोऽनुवर्त्तते । स चानुक्तसमुच्चयार्थः । तेन ल्यब्लोपे कर्मणि पञ्चमी भविष्यति । अधिकरणे चोपसंख्यानमित्यादि । अत्राप्युपसंख्यानशब्दस्य प्रतिपादनमर्थः । प्रतिपादनन्तु पूर्ववच्चकारानुक्तसमुच्चयार्थत्वमाश्रित्य कर्त्तव्यम् । प्रश्नाख्यानयोश्चेत्यादि । वक्तव्येति व्याख्यातव्येत्यर्थः । व्याख्यानन्तु तामेव चकारानुवृत्तिमाश्रित्य कर्त्तव्यम् । अथवात्रापादान इत्येवं सिद्धा पञ्चमी । तथाहि कुतो भवानित्यत्रागच्छतीति प्रतीयते । पाटलिपुत्रादित्यत्राप्यगच्छामीति । अतः स्फुटमेवापादान-

त्वम् । यतश्चाध्वकालेत्यादि । यतः प्रभृत्यध्वनः कालस्य निर्माण (B) मियत्तापरिच्छेदस्तत्र पञ्चमी वक्तव्या । एतदुक्तं भवति । अध्वनि काले च निर्मीयमाणे यदवधिभूतत्वेन विवक्ष्यते तत्र पञ्चमी वक्तव्या व्याख्येया । व्याख्यानन्तु पूर्ववच्चकारानुवृत्तिमाश्रित्य कर्त्तव्यम् । अथवाध्वनि निर्मीयमाणे ऽपादान इत्येवं सिद्धा पञ्चमी । तथाहि गवीधुमतः साङ्काश्यं चत्वारि योजनानीत्यत्र निःसृत्येति क्रिया गम्यते । अतो युक्तमेवापादानत्वम् । कार्त्तिक्या आग्रहायणी मास इत्यत्रापि परेणेति शब्दो गम्यते । तत्रोत्तर-सूत्रेण दिग्योगलक्षणा पञ्चमी भविष्यति । तद्युक्तात् काल इत्यादौ तदित्यनेन पञ्चमी सम्बध्यते । पञ्चमीयुक्तात् परो यः कालस्तत्र सप्तमी वक्तव्या व्याख्येया । व्याख्यानन्तु कार्त्तिक्या आग्रहायणी मास इत्यत्र यस्य च भावेन भावलक्षणमित्यनेन (२।३।३७) सप्तमी सिद्धा । कार्त्तिक्याः परो यो मासस्तत्सत्तया ऽग्रहायण्या भावो लक्ष्यते । अध्वनः प्रथमेत्यादि । तद-युक्तादिति वर्त्तते । तत्र यदा साङ्काश्यस्य योजनादभेदो विवक्ष्यते तदा प्रथमा । गवीधुमतः साङ्काश्यं चत्वारि योजनानीति । भेदविवक्षायास्तु यस्य च भावेन भावलक्षणमिति (२।३।७३) सप्तमी । तथाहि गवीधुमतः साङ्काश्यं चतुर्षु योजनेषु गतेषु सत्सु भवतीत्येषोऽर्थः प्रतीयते । तत्र योजनस्य सम्बन्धि गमनं साङ्काश्यभावस्य लक्षणम् भवति ।

२६ । अन्यारादितरर्त्तेदिक्शब्दाच्चूत्तरपदाजाहियुक्ते ।

अन्य इत्यर्थग्रहणमिति । अर्थहारक एव हि शब्दस्य शब्दान्तरेण योगो भवति । तस्मादर्थस्येदं ग्रहणं विज्ञायते । तेनेत्यादिना ऽर्थग्रहणस्य फलं दर्शयति । अथान्यो देवदत्ताद् यज्ञदत्त इति यज्ञदत्तशब्दादपि पञ्चमी कस्मान्न भवति ? देवदत्तादुत्पन्नया पञ्चम्योभयगतस्याप्यन्यत्वस्य प्रति-पादितत्वात् तद्विशिष्टमन्यत्वमेकत एवोत्पाद्यमानया पञ्चम्या शक्यं प्रतिपाद-यितुमिति द्वितीयसम्बन्धिनः पञ्चमी न भवति । इतर इति निर्दिश्यमानस्य प्रतियोगी पदार्थ उच्यत इति । यथा क्वचित् प्रकरणे द्वौ प्रकृतौ देवदत्तो

ऽन्यश्च कश्चित् । तत्रैकस्तावन्निर्दिश्यते देवदत्तः शूर इति । तस्य निर्दिश्य-
मानस्य योऽसौ द्वितीयः सम्बन्धी प्रतियोगी स इतरशब्देनोच्यते यथेतरः
कातर इति । शब्दग्रहणमित्यादि । शब्दग्रहणे सति दिशि दृष्टः शब्दो
दिक्शब्द इत्येषोऽर्थो लभ्यते । तेन योऽपि संप्रति दिक्शब्दो देशे काले
च वर्तते सोऽपि दिशि दृष्ट इति तदुद्योगे पञ्चमी भवति । तत्र देशवृत्तिना
योगे पञ्चमी पूर्वा ग्रामात् पर्वत इति । कालवृत्तिनापि पूर्वा ग्रीष्मादिसन्त
इति । इतरथा हि दिग्वृत्तिनैव योगे स्यादिति । तत्रैव दिक्शब्दस्य
मुख्यत्वात् । प्राग् ग्रामादिति । प्रपूर्वादञ्चते ऋत्विगादिसूत्रेण (३।२।५८)
क्विन्प्रत्ययः । तदन्ताद् यदा दिक्शब्देभ्यः सप्तमीपञ्चमीप्रथमाभ्यो दिग्-
देशकाल (५।२।२७) इत्यादिना विहितस्यास्तातेरञ्चे (५।२।३०) लुगिति लुग्
लुकि कृते तदेदमुदाहरणम् । दक्षिणा ग्रामादुत्तरा ग्रामाद् । दक्षिणाहि
ग्रामादुत्तराहि ग्रामादिति । दक्षिणादाच् (५।२।३६) । आहि च दूरे
(५।२।३७) । उत्तराञ्चे (५।२।३८) त्याजाही प्रत्ययौ ।

३० । षष्ठ्यतसर्थप्रत्ययेन ।

अतसर्थाः प्रत्यया दिक्शब्देभ्यः स्वार्थेण भवन्तीति तदन्तस्य दिक्-
शब्दत्वात् पूर्वेण पञ्चम्यां प्राप्तायां वचनमिदम् । पुरो ग्रामस्येति । पूर्वाधरावर-
णामसि (५।२।३८) पुरधवञ्चैषामित्यादिनाऽसिप्रत्ययः । पूर्वशब्दस्य पुरादेशश्च ।
पुरस्तादित्यत्रापि दिक्शब्देभ्यः (५।२।२७) सप्तमीत्यादिनाऽस्तातिप्रत्ययः ।
अस्ताति चेति पुरादेशः (५।२।४०) । उपरि ग्रामस्य । उपरिष्ठाद् ग्रामस्येति ।
उपर्युपरिष्ठा (५।२।३१) दित्यूर्ध्वशब्दस्योप इत्यादेशो रिलरिष्टातिली च
प्रत्ययौ भवतः ।

३१ । एनपा द्वितीया ।

पूर्वेण षष्ठ्यां प्राप्तायां वचनमिदमिति । एनपोऽतसर्थत्वात् । तदर्थो
योगविभागः कर्त्तव्य इति । एनपेति पृथग्योगः कर्त्तव्य एनपायोगे षष्ठी
यथा स्यात् । अन्यथा हि द्वितीययासौ बाध्येत । ततो द्वितीयेति द्वितीयो
योगः । अत्र चैनपेति वर्त्तते ।

३२ । पृथग्विनानानाभिस्तृतीयाऽन्यतरस्याम् ।

पञ्चमीग्रहणमनुवर्त्तत इति । स्वरितत्वात् । इमे सर्वे पृथगादयो-
ऽसहायेऽर्थे वर्त्तन्ते । भेदेनोपादानन्तु पर्यायान्तरनिवृत्त्यर्थम् । इह तृतीया-
पञ्चम्यौ मा भूताम् । हिरुग् देवदत्तस्य । विश्वग् देवदत्तस्येति । तच्चासत्यां
पञ्चमीग्रहणानुवृत्तौ यथा हिरुगित्यादिना पर्यायान्तरेण योगे षष्ठी भवति
तथा पृथगादिभिर्यागे पक्षे षष्ठी स्यान्न पञ्चमी । तस्मात् पञ्चमीग्रहणमनुवर्त्त-
नीयम् । यद्येवमनुवृत्तेरेव पक्षे भविष्यति । तत् किमर्थमन्यतरस्यांग्रहणम् ?
सत्यम् । तत् कृतञ्च तस्या एवानुवृत्तेः सूचनार्थमुत्तरार्थञ्च ।

३३ । करणे च स्तोकाल्पकृच्छ्रकतिप्रयस्यासत्त्ववचनस्य ।

यदा तु धर्ममात्रमित्यादि । यदुयोगाद् द्रव्यं स्तोकादिव्यपदेशमासा-
दयति ते गुणा धर्मशब्देनोच्यन्ते । तन्मात्रं स्तोकादिभिः शब्दैरभिधीयमानं
करणत्वेन यदा विवक्ष्यते नतु द्रव्यं तदा स्तोकादिशब्दानामसत्त्ववचनता ।
यदा तु सोऽयमित्यभेदात् तद्वति द्रव्ये वर्त्तन्ते तदा तेषां सत्त्ववचनता भवति ।
क्रियाविशेषणे मा भूदिति । क्रियायाः माध्यत्वात् कर्मत्वम् । तद्विशेषण-
मपि कर्म भवति । तच्चासत्त्वं भवति । क्रियैव हि तावद् द्रव्यं न भवति ।
कुतः पुनस्तद्विशेषणं द्रव्यं भविष्यति ? एकार्थत्वेऽपि स्तोकादीनां भेदेनो-
पादानं पर्यायान्तरनिवृत्त्यर्थम् । इह मा भूत् । मात्रया मुक्त इति ।

३४ । दूरान्तिकार्थैः षष्ठ्यन्यतरस्याम् ।

विकल्पेन पञ्चम्यां विहितायां पक्षे शेषत्वादेव यद्यपि षष्ठी सिद्ध्यति
तथापि यदिह षष्ठीग्रहणं कृतं तच्चतुर्थी (२।३।७३) चाग्निष्वेत्यादिना ऽग्निषि या
चतुर्थी विधीयते तामपि बाधित्वा षष्ठेऽयं यथा स्यादित्येवमर्थम् । दूरं
हितं ग्रामस्य । अन्तिकं हितं ग्रामस्येति । ननु चान्यतरस्यांग्रहणे प्रकृते
पुनरन्यतरस्यांग्रहणं किमर्थं मित्याह अन्यतरस्यांग्रहणमित्यादि । यदीहान्य-
तरस्यांग्रहणं न क्रियेत तदा पक्षे तृतीया स्यात् । तस्या एवानन्तरसूत्रे
श्रुतत्वात् । पुनरन्यतरस्यांग्रहणं क्रियमाणं पञ्चमीविधानार्थं विज्ञायते ।

प्रयोजनान्तराभावात् । तथाहि तृतीयाविकल्पार्थं तावदेतन्न भवति । तृतीयाविकल्पो हि पूर्वकेणान्यतरस्याग्रहणेन सिध्यति । न चान्या काचिद्वि-
भक्तिः प्रकृता । किन्तुहि ? पञ्चमी । तस्मात् पञ्चमौविकल्पार्थमेतद् विज्ञायते ।

३५ । दूरान्तिकार्थेभ्यो द्वितीया च ।

पञ्चमी चेति । तदनुवृत्तिसामर्थ्यात् तृतीयापि समुच्चीयत इति
चकारेण । यथायथमिति । यथास्वं यो यस्यास्मीयो विषयस्तत्रासौ भवति । न
विभक्त्यन्तरमित्यर्थः ।

३६ । समस्यधिकरणे च ।

दूरान्तिकार्थेभ्यश्चतस्रो विभक्तयो भवन्तीति । पूर्वसूत्रेण द्वितीयादयस्तिस्त्रः ।
अनेन सप्तमी । सप्तमीविधाने क्तस्येन्विषयस्येत्यादि । इन्विषयो यः क्त
स्तदीये कर्मणि सप्तमी विधेया । कश्चेन्विषयः क्तः ? य स्तदन्तस्तेनैव सह
प्रयुज्यत इत्यर्थः । अनन्यत्रभावार्थत्वादत्र विषयशब्दस्य । अधीती व्याकरण
इति । अधीतं व्याकरणमनेनेति । आहमनेन (५।२।८५) भुक्तमित्यतोऽनेनेत्य-
नुवर्त्तमाने पूर्वादिनिरित्यत (५।२।८६) इनिरित्यनुवर्त्तमाने चेष्टादिभ्यश्चेतीनि
(५।२।८८) प्रत्ययः । अत्र यद्यपि कर्मण्येव क्तो विहितस्तथापि तद्धित उत्पत्ते
ऽधीतव्याकरणयोरभिसम्बन्धो निवर्त्तते । अस्ति च धात्वर्थस्य व्याकरणेन
सम्बन्ध इति कर्मैव व्याकरणं भवतीत्यतो द्वितीया स्याद् यथा क्तपूर्वी
कटमिति । तस्मात् समस्या उपसंख्यानं प्रतिपादनं कर्त्तव्यमित्यर्थः ।
तत्रेदं प्रतिपादनम् । योऽसावधीती कर्त्ता तस्य व्याकरणं विषयत्वेन
विवक्ष्यते । तस्मादधिकरण इत्येवं सिद्धा सप्तमी । साध्वसाधुप्रयोग इत्यादि ।
अनर्चार्थमिह साधुशब्दस्य ग्रहणम् । अर्चायां हि साधुनिपुणाभ्या मर्चाया-
मित्यनेनैव (२।३।४३) सिद्धा सप्तमी । साधुर्देवदत्तो मातरीत्यादि । अत्राप्य-
धिकरण एव सप्तमी । तथाह्यत्र मातृस्थासु क्रियासु मातृशब्दो वर्त्तते ।
पितृस्थासु क्रियासु पितृशब्दः । तासाञ्च क्रियाणां साध्वसाधुतां प्रति विषय-
भावोऽस्तीति वैषयिकाधिकरण एव सप्तमी । वक्तव्यशब्दसु व्याख्येय इत्यर्थे
वर्त्तते । एवमुत्तरत्रापि । कारकाहर्षाणाञ्चेत्यादि । भावप्रधानोऽत्र कारकशब्दः ।

क्रियां प्रति येषां कारकत्वं साधनत्वं न्याय्यं ते कारकाहं स्तेषां कारकाहंत्वे सप्तमी वक्तव्या । ऋषेष्बित्यादि । ऋद्धा हि भुजिक्रियां प्रति साधनभाव-
मर्हन्ति । तेषामेव चेह कारकत्वं विवक्षितम् । एतदनुसारेण कारका-
हंणाच्चाकारकत्वं इत्येवमादेरर्थो वेदितव्यः । अत्रापि सर्वत्र यस्य च भावेन
(२।३।३७) भावलक्षणमित्यनेनैव सिद्धा सप्तमी । तथाहि ऋद्धादिसम्बन्धिना
भुजिक्रियादिलक्षणेनात्र भावेन दरिद्रादिसम्बन्ध्यासनादिभावो लक्ष्यते ।
चर्मणि द्वीपिनं हन्तीत्यत्र द्वीपिह्ननस्य निमित्तं चर्म । तस्य द्वीपिना
कर्मणा सह संयोगः । अत्रापि चकारस्यानुक्तसमुच्चयार्थत्वात् सिद्धा सप्तमी ।
ननु च दूरान्तिकार्थानुकर्षणार्थश्चकारः । नार्थस्तदनुकर्षणार्थेन चकारेण ।
सप्तमीति योगविभागादेव दूरान्तिकार्थेभ्यः सप्तमी भविष्यति । अथवोत्तरसूत्रे
चकारस्यानुक्तसमुच्चयार्थत्वात् सप्तमी वेदितव्या ।

३७ । यस्य च भावेन भावलक्षणम् ।

कीदृशी पुनः क्रिया क्रियान्तरं लक्षयतीत्यत्र आह प्रसिद्धा चेत्यादि ।
चकारोऽवधारणार्थः । प्रसिद्धैवेत्यर्थः । नहि स्वयमप्रसिद्धं परस्य लक्षण-
मुपपद्यते । अथ कथं फलायमानेष्वाम्नेषु गतः पक्षेष्वागत इत्यत्र सप्तमी ?
नहीह भावः श्रूयते । यद्यपि न श्रूयते तथापि गम्यते । फलायमानेषु (C)
जातेष्वित्यर्थः ।

३८ । षष्ठी चानादरे ।

अनादरस्तिरस्कारः परिभव इत्यर्थः । रुदत इति । रुदिर् अशु-
विमोचने । शठप्रत्ययः ।

३९ । स्वामीश्वराधिपतिदायादसाक्षिप्रतिभूप्रसूतैश्च ।

स्वामीश्वराधिपतीनामेकार्थत्वेऽपि भेदेनोपादानं पर्यायान्तरनिवृत्त्यर्थम् ।
इह मा भूत् । ग्रामस्य राजेति । षष्ठ्यामेव प्राप्तायामिति । शेषलक्षणायां
षष्ठ्यां प्राप्तायाम् ।

४० । आयुक्तकुशलाभ्याञ्चासेवायाम् ।

आयुक्तता निपुणता च कटादिकरणविषयैवेति सप्तम्यामेव प्राप्तायां पक्षे षष्ठीविधानार्थं वचनम् । आसेवायामिति किम् ? आयुक्तो गोः शकटे । ईषद् युक्त इत्यर्थः ।

४१ । यतश्च निर्धारणम् ।

किमर्थं पुनरिदम् ? यावता निर्धार्यमाणोऽवयवः समुदायान्तर्भूतः । तत्र यदा समुदायस्याधिकरणत्वं विवक्ष्यते तदा सप्तमी सिद्धैवेति यथा वृक्षे शाखेति । यदा त्ववयवावयविसम्बन्धस्तदा षष्ठी यथा वृक्षस्य शाखेति । सत्यमेतत् । प्रपञ्चार्थं वचनम् ।

४२ । पञ्चमी विभक्ते ।

विभागो विभक्तमिति नपुंसके भावे (३।३।११४) क्तः । यस्मिन्निर्धारणाश्रय इति । यतो निर्धार्यते स इह निर्धारणाश्रय इति सर्वस्मिन्नेव निर्धारणाश्रये विभागोऽस्तीति विशेषणोपादानसामर्थ्याद् विभाग एव यत्र स निर्धारणाश्रयो विज्ञायते । तेन कृष्णा गवां सम्पन्नक्षीरतमेत्यत्र न भवति । तथाहि गोषु निर्धार्यमाण एकदेशो यस्माद् गोत्वेनान्तर्भूतः प्रतीयते तस्मान्नास्ति विभागः । यदा तु कृष्णेन गुणेन पृथग्भूतः प्रतीयते तदास्ति विभाग इति । नात्र निर्धारणाश्रयो विभाग एव । इह पुनर्माथुराः पाटलिपुत्रकेभ्य आढ्यतरा इति न केनचित् प्रकारेण माथुराणां पाटलिपुत्रकेष्वन्तर्भावः । अपि च विभाग एव । तथाहि न पाटलिपुत्रकेषु माथुरत्वेन नाप्याढ्यतरत्वेन माथुराणामन्तर्भावः । तस्मादत्र विभाग एवेत्ययमस्य योगस्य विषयः । अन्ये त्वाहुः । यत्र राशीकृतस्य पृथक्करणं स पूर्वस्य योगस्य विषयः । यत्र तु पृथग्भूतस्यैव गुणान्तराविष्करणं सोऽस्य तत्र द्वयोरप्यवस्थयोर्विभाग एवेति कृत्वा । अयमपि योगः प्रपञ्चार्थ एव । विभागो हि सम्बन्धात् प्रच्युतिः । पाटलिपुत्रकाश्च सम्बन्धात् प्रच्यवमानानां माथुराणां सम्बन्धे प्रच्युतेरवधिभावमुपयान्तीत्युपादान इत्येवं पञ्चमी सिद्धा ।

४३ । साधुनिपुणाभ्यामर्चायां सप्तम्यप्रतेः ।

अप्रत्यादेरिति वक्तव्यमिति । के पुनः प्रत्यादयः ? येषां लक्षणेत्यभूता-
ख्यानेत्यादिना (१।४।८०) कर्मप्रवचनीयसंज्ञा विहिता ते प्रतिपर्यन्तवः
प्रत्यादयः ।

४४ । प्रसितोत्सुकाभ्यां तृतीया च ।

प्रसितशब्दोऽयं गुणवचनोऽप्यस्ति । प्रकृतः सितः प्रसितः । क्रियाशब्दोऽ-
प्यस्ति यः षिच् बन्धन इत्यस्य प्रपूर्वस्य निष्ठायां व्युत्पाद्यते । तत्रेहोत्-
सुकशब्देन क्रियाशब्देन साहचर्यात् क्रियाशब्दो विज्ञायत इत्यत आह
प्रसितः प्रसक्त इति । य स्तत्र नित्य मेवाबद्धः स प्रसित शब्देनोच्यत इति ।
आबद्ध इवाबद्धः । यो हि यत्र प्रसक्तः स तत्राबद्ध इव भवति । केशैः प्रसितः
केशेषु प्रसित इत्यादि । प्रसितत्वमुत्सुकत्वञ्च केशविषयमिति सप्तम्यधिकरण
(१।३।३६) इत्येव सिद्धा सप्तमी । पक्षे तृतीयाविधानार्थं वचनम् ।

४५ । नक्षत्रे च लुपि ।

नक्षत्रे च लुपीति । सुव्यत्ययेन पञ्चम्यर्थे सप्तमीविधानम् । अतएवाह
लुबन्तान्नक्षत्रशब्दादित्यादि । पुष्येणेत्यादि । नक्षत्रेण युक्तः (४।२।३) काल
इति विहितस्याणो लुबविशेष इति (४।२।४) लुप् । पञ्चालेषु वसतीत्यत्रापि
तस्य निवास इति (४।२।६८) विहितस्याणो जनपदे (४।२।८१) लुबिति लुप् ।
मघासु ग्रह इति । सामीप्येऽधिकरण एव सप्तमी । अत्र नक्षत्रेण युक्तः
(४।२।३) काल इत्यस्यार्थस्याविवक्षितत्वादणं न भवति । अथ पुष्य इति ।
पूर्ववदणं । लुप् । अधिकरण इत्यनुवर्त्तते । न चेहाधिकरणत्वं विवक्षित-
मिति भावः ।

४६ । प्रातिपदिकार्थलिङ्गपरिमाणवचनमात्रे प्रथमा ।

प्रातिपदिकार्थः सत्तेति । यदि जातिस्तदा देवदत्तादौ न स्यात् । अथ
सतो भावः सत्ता तदाकाशकुसुमादौ न स्यादित्याह प्रातिपदिकार्थः
सत्तेति । यत्रार्थान्तरनिरपेक्षा शब्दस्य प्रवृत्तिः स सर्वः प्रातिपदिकार्थः ।
सत्ताग्रहणं तूपलक्षणार्थम् । उच्चैर्नीचैरिति । अत्रोच्चैःशब्दस्य स्वार्थं जात्याद्य-

र्थान्तरनिरपेक्षा वृत्तिः । अत्र च प्रथमायाः प्रयोजनं सपूर्वायाः प्रथमायाः (८।१।२६) विभाषेति विकल्पेन तेमयादि विधिर्यथा स्यात् । ग्राम उच्चैस्ते स्वम् । ग्राम उच्चैस्तव स्वमिति । पदसंज्ञा तु षष्ठ्याऽपि स्यादेव । कुमारी वृत्तः कुण्डमिति । ननु चात्रापि प्रातिपदिकार्थ इत्येवंसिद्धा प्रथमा । लिङ्गमपि प्रातिपदिकार्थ एव भवति । तथाच वक्ष्यति (D) स्त्रियामित्यत्र (४।१।३) सिद्धास्तु स्त्रियाः प्रातिपदिकविशेषणत्वात् स्वार्थे टाबादय इति । नैतदस्ति । इदमपि हि तत्र वक्ष्यति (E) । अथवा पुनरिदमसु । स्त्रियामभिधेयायामिति । किञ्च स्त्रीत्वं प्रत्येषा गतिः स्यात् । पुंनपुंसके तु नियोगतो विभक्तिवाच्ये एव । तथाहि विना विभक्त्या तटशब्दः प्रयुज्यमानः किं पुंस्त्वमाचष्ट उत नपुंसकत्वमिति सन्देहः स्यात् । तत्र यथा राज्ञः पुरुष इत्यत्र प्रातिपदिकार्थेनानुपात्ते स्वस्वामिकसम्बन्धे तस्य चाभिधाने विभक्त्यपेक्षया षष्ठी भवति तथा पुंनपुंसकयोरपि षष्ठी स्यात् । तस्मान्निङ्गग्रहणं कर्त्तव्यम् । द्रोणः । खारी । आढकमिति । ननु चात्रापि प्रातिपदिकार्थत्वादेव सिध्यति प्रथमा । तथाहि द्रोणादयः शब्दाः परिमाणे लौहे दारुमये वा ऽर्थान्तरनिरपेक्षा एव वर्त्तन्ते । सत्यम् । सिध्यति तदा यदा परिमाण एव वर्त्तन्ते । यदा तु पुनः परिमये वर्त्तन्ते तदा न सिध्यति । तथाहि द्रोणादयः शब्दा द्रोणादिकं परिमाणमर्थान्तरं प्रवृत्तिनिमित्तमुपादाय व्रीह्यादौ परिमये वर्त्तन्ते । कथं पुनस्ते तत्र वर्त्तन्ते ? सोऽयमित्यभेदसम्बन्धात् । द्रोणपरिमितो व्रीहिर्द्रोण इति । यद्येवं निमित्तरूपेण निमित्तिनोऽभिधानादव्यतिरिक्त एव प्रातिपदिकार्थ इति प्रातिपदिकार्थ इत्येव सिद्धा प्रथमा । न सिध्यति । नहि मुख्ये सति गौणस्याश्रयणं युक्तम् । नन्वेवमपि लिङ्गग्रहणादेवात्र प्रथमा भाव्यति । तत् किं परिमाणग्रहणेन ? नैतदस्ति । तस्य हि यत्र परिमाणं नास्ति सोऽवकाश इति । अत्र परिमाणाधिक्ये षष्ठेऽयं स्यात् । तस्मात् परिमाणग्रहणं कर्त्तव्यम् । परिमाणग्रहणञ्च यत्र निमित्तादर्थान्तरे सोऽयमित्यभेदसम्बन्धाच् शब्दः प्रवर्त्तते

(D) वार्त्तिककार इति शेषः ।

(E) भाष्यकार इति शेषः । काशिकायान्वेते वाक्ये स्त्रियामिति (४।१।३) सूत्रव्याख्यायां न सः ।

तदुपलक्षणाथं वेदितव्यम् । तेन परिमाणवदर्थान्तरभूतेष्वप्युक्तानादिषु प्रथमा भवति । घृतम् । पलम् । दीर्घं काष्ठम् । शुक्लः पटः । हस्ती मुष्टिर्वितस्त्रिरित्येवमादि सिद्धं भवति । कुत एतत् ? मात्रशब्दात् । स ह्यत्र व्याप्तिवचनो गृह्यते यथा कन्यामात्रं वरयति ब्राह्मणमात्रं भोजयतीति । तेन परिमाणग्रहणस्यैवोपलक्षणाथता विज्ञायते । यदि तु यथा पयोमात्रं भुङ्क्त इत्यत्र मात्रशब्दो नियमार्थं स्तथेहापि नियमार्थ एव स्यात् ततश्चोक्तानादिषु प्रथमा न स्यात् । तस्य परिमाणादन्यत्वात् । उक्तेष्वप्येकत्वादेषु प्रथमा यथा स्यादिति । वचनग्रहणे त्वसत्युक्तेष्वेकत्वादेषु प्रथमा न स्यात् । अनभिहित (२।३।१) इत्यधिकारात् । ननु च परिगणनं तत्र कृतम् । तत् कुतोऽयं प्रसङ्गः ? नैतदस्ति । प्रत्याख्यातं हि तत्र परिगणनम् । तथाहि कटः कर्म । भीष्मादयोऽपि कर्माणि । तत्र कर्मणीत्येव द्वितीया सिद्धा । कटशब्दादुत्पद्यमानया द्वितीयया सामान्यकर्मात् । न विशेषकर्म । तत्रावश्यं विशेषो वक्तव्य इति भीष्मादिभ्योऽपि विशेषाभिधानार्थं द्वितीया भविष्यति । अथवा कट एव कर्म । तस्मात्तानाधिकरणत्वाद् भीष्मादिभ्योऽपि द्वितीया भविष्यति । नार्थः परिगणनेन । यत् पुनरिदं तिङ्-कृततद्धितसमासैः (२।३।१, वा) परिसंख्यानमिति वृत्तावुपन्यस्तं तदेभिरेवाभिधानं सम्भवतीति सम्भवप्रदर्शनार्थपरं वेदितव्यम् । यद्यप्येकादिभिरपि संख्या-शब्देरेकत्वादीनामभिधानं सम्भवति तथाप्यभिहितेऽपि तैरेकत्वादावर्थं वचन-ग्रहणाद् यत्राद् भवितव्यं विभक्तेति । तैरप्यभिधानस्य सम्भवप्रदर्शनार्थं यत्रः कृतः । निपातस्थानर्थकस्येत्यादि । अथार्थविशेषणार्थं प्रातिपदिकग्रहणं कस्मान्न विज्ञायते ? असति हि तस्मिन् न ज्ञायते कस्यार्थ इति । तथा-चार्थमात्रे प्रथमा स्यात् । नैतदस्ति । प्रातिपदिकाच्च प्रथमा विधीयते । तत्रासति प्रातिपदिकग्रहणे प्रातिपदिकार्थ एव भवतीति विज्ञायते । तस्माद् वृत्तिकारोक्तमेव प्रातिपदिकग्रहणस्य प्रयोजनं न्याय्यम् ।

४७ । सम्बोधने च ।

सम्बोधनमभिमुखीकरणम् । तदधिके प्रातिपदिकार्थ इत्यभिमुखी

करणस्य क्रियापरत्वात् प्रातिपदिकार्थे तस्यान्तर्भावो नास्ति । तस्या-
तदात्मकत्वात् । तस्मात् तेनाधिकः प्रातिपदिकार्थो भवति । अथ
कथमिह प्रथमा ? हे पचन् हे पचमानेति ? कथञ्च न स्यात् ? शब्द-
शानज्भ्यामुक्तात्वात् सम्बोधनस्य । एतावपि सम्बोधने चेति सम्बोधन एव
वक्ष्यति । मा भूदनेन । पूर्वसूत्रेण भविष्यति । सम्बोधनार्थस्येह कृत्-
तद्धितसमासाच्चेत्यनेन (१।२।४६) प्रातिपदिकार्थत्वात् । योगविभाग उत्तरार्थः ।

४८ । सामन्वितम् ।

तदन्तं शब्दरूपमिति । ननु च संज्ञाविधौ प्रत्ययग्रहणे तदन्तविधिर्ना-
स्तीति ज्ञापितमेतत् सुप्तिङन्तं (१।४।१४) पदमित्यत्रान्तग्रहणेन । इह च
संज्ञाविधौ प्रत्ययग्रहणम् । तत् कथं तदन्तस्य संज्ञा विधीयते ? नैतदस्ति ।
यद्यपि संज्ञाविधौ प्रत्ययग्रहणमिह तथापि तदन्तस्यैवेयं संज्ञा विधीयते ।
यदीह प्रत्ययमात्रस्य संज्ञाग्रहणं स्यात् तदा प्रदेशेषु तस्यैव ग्रहणं स्यात् ।
तथाच संज्ञाकरणमनर्थकं स्यात् । प्रदेशेषु सम्बोधन इत्येवं ब्रूयात् । एवमपि
प्रत्ययमात्रस्य ग्रहणं लभ्यत एव । तस्यैव सम्बोधने विहितत्वात् । तस्मात्
संज्ञाकरणादेव तदन्तस्य संज्ञा लभ्यते । सेति वचनं पूर्वसूत्रेणापि सम्बोधने
या विहिता तस्या अपीयं संज्ञा यथा स्यात् । हे पचन् हे पचमानेत्यत्र ।
असति त्वस्मिन्नन्तरस्य विधिर्वा भवति प्रतिषेधो वेति पूर्वसूत्रेणैव या विहिता
तस्या एव स्यात् सेत्येतदुच्यमानं सर्वनामपटं सामान्येन प्रवर्त्तत इति
कृत्वा । अतः सम्बोधनमात्रे या प्रथमा तां प्रतिपादयति । तेन सर्वत्र
संज्ञा सिद्धा भवति । आमन्वितसंज्ञायां सत्यां हे देवदत्त इत्यादावा-
मन्वितस्येत्याद्युदात्तत्वं (६।१।१८८) भवति । आमन्वितमिति महत्याः
संज्ञायाः करणं वैचित्र्यार्थम् ।

४९ । एकवचनं सम्बुद्धिः ।

हे पटो हे देवदत्त इति । अत्र सम्बुद्धिसंज्ञायां सत्यां सम्बुद्धौ (७।३।१०६)
चेत्यधिकृत्य ऋक्स्य गुण (७।३।१०८) इति गुण एङ् ऋसात् (६।१।६८)
सम्बुद्धेरिति सो लोपो यथायोगं भवति । अथ सुग्रहणमेव कस्मान्न कृतम् ।

न च सप्तमीबहुवचनस्य प्रसङ्गः । सम्बोधनप्रथमाधिकारात् । सतम् ।
किन्तु नैतदस्ति । प्रत्ययमात्रस्य संज्ञाविधानार्थमेकवचनग्रहणं कृतम् । हे
पचन् हे पचमानेति । अन्यथा हि पूर्व्वेण यथा तदन्तस्य संज्ञा विहिता
तथेहापि स्यात् । नचेहासंज्ञिनः कश्चिद् विशेषोऽङ्गीक्रियत इति सुशब्देन
तदन्तमेव लक्ष्यते । ततश्च तदन्तस्यैव संज्ञा स्यात् । तथाचैङ्ङस्वात्
(६।१।६८) सम्बुद्धेरिति सोर्लोपो विधीयमान आदेः (१।१।५४) परस्येत्यादेरेव
स्यात् । प्रत्ययमात्रस्य न स्यात् । तस्मात् प्रत्ययमात्रस्यैव संज्ञा यथा स्यादि-
त्येवमर्थमेकवचनग्रहणम् ।

५० । षष्ठी शेषे ।

कर्मादीनां प्रकृतत्वात् तदपेक्षया शेषत्वं विज्ञायत इत्याह कर्मादिभ्यो
योऽन्य इति । कर्मादयः कारकविशेषास्तस्य सम्बन्धस्य हेतुभूताः । स तु
फलभूतः । हेतुफलयोश्च प्रसिद्धमन्यत्वमिति तेभ्योऽन्यो भवति । प्राति-
पदिकार्थव्यतिरेक इति । व्यतिरेक आधिक्यम् । अथवा येन प्राति-
पदिकार्थो व्यतिरिच्यते व्यतिरेकीक्रियते स व्यतिरेकः । प्रातिपदिकार्थस्य
व्यतिरेकः प्रातिपदिकार्थव्यतिरेकः । स शेषः । कः पुनरसावित्याह
स्वस्वामिकसम्बन्धादिरिति । आदिशब्देनावयवावयविप्रभृतेः सम्बन्धस्य
ग्रहणम् । सम्बन्धश्च यद्यपि द्विष्टस्तथापि तस्यैकत्वादेकत एव सम्बन्धिन
उत्पद्यमानया षष्ठ्या विभक्त्या ऽभिहितत्वाद् द्वितीयसम्बन्धिनः षष्ठी न
भवति । एकस्मादुत्पद्यमानापि षष्ठी विशेषणादेव भवति । न विशेष्यात् ।
विशेष्यास्तु प्रथमैव भवति । यस्माच्छेषशब्दोऽयं यथा प्रकृतादन्यविशेषण
माचष्टे तथा परार्थमपि । एवं ह्यभियुक्ताः पुरुषा उपदिशन्ति शेषः परार्थ
इति । राज्ञः पुरुष इति स्वस्वामिकसम्बन्धस्योदाहरणम् । अत्र पुरुषस्य
प्राधान्यं विशिष्यत्वात् । राज्ञोऽप्राधान्यं विशेषणत्वात् । विशेषणस्य परार्थत्वाच्
शेषभाव इति ततः षष्ठी भवति । यदा तु द्वावपि विशेषणभूतौ तृतीये
सम्बन्धिन्यपेक्षितौ भवत स्तदा द्वाभ्यामपि षष्ठी भवति । राज्ञः पुरुषस्य
गृहमिति । पशोः पाद इति । अत्रावयवावयविसम्बन्धे षष्ठी । पितुः

पुत्र इत्यत्र जन्यजनकसम्बन्धे षष्ठी । अथ शेषग्रहणं किमर्थम् ? यावता कर्मणि (२।३।२) द्वितीयेत्येवमादौ प्रत्ययनियमोऽर्थनियमश्चेति द्वावपि पक्षौ । तत्र प्रत्ययनियमपक्षे यदि शेषग्रहणं न क्रियेत तदा कर्मण्येव द्वितीयेति कर्मानियतम् । द्वितीया तु नियता । अतस्तत्रापि षष्ठी स्यादिति शेष-ग्रहणं कर्तव्यम् । शेष एव यथा स्यादन्यत्र मा भूदिति । अर्थनियम-पक्षे तु शेषग्रहणं शक्यमकर्तुम् । यावता कर्मणि द्वितीयैवेति कर्म नियतम् । द्वितीया त्वनियता । तस्यामन्यत्रापि प्राप्तायां षष्ठीत्युच्यमानं सूत्रमिदं नियमार्थं भविष्यति । यत्र षष्ठी चान्या च प्राप्नोति तत्र षष्ठेऽपि भवति । एवमन्यत्रापि वेदितव्यम् ।

५१ । ज्ञोऽविदर्थस्य करणे ।

यद्यपि बहवो विदयः सन्ति तथापि यस्यार्थे जानातेर्हन्तिः सम्भवति तस्यैव विदेः प्रतिषेधकरणं युक्तम् । विद ज्ञान इत्यस्यैवार्थे जानातेर्हन्तिः सम्भवति । तस्मादविदर्थस्येत्यनेन ज्ञानार्थस्यैव प्रतिषेधो विज्ञायत इत्याह अज्ञानार्थस्येत्यादि । सर्पिषो जानीते मधुनो जानीत इति । अपङ्गवे ज्ञ (१।३।४) इत्यनुवर्त्तमाने ऽकर्मकाच्चेत्यात्मनेपदम् (१।३।४५) । मधुन इति । इकोऽचि (७।१।७३) विभक्ताविति नुम् । सर्पिषा करणभूतेन प्रवर्त्तत इत्यर्थः । यस्य प्रियतमं सर्पिस्तस्य प्रवृत्तिं प्रति सर्पिषः करणभूतत्वात् । धातूनामनेकार्थत्वाज्जानातिरिह प्रवृत्त्यर्थः । सर्पिषि रक्तः प्रतिहतो वेति । सर्पिषि रक्तत्वं प्रतिहतत्वञ्च चित्तभ्रान्तेः कारणमाह । यदि सर्वमेव ग्राह्यं तदात्मना सर्पिःस्वभावतया प्रतिपद्यते । एवं सत्यविदर्थता नोपपद्यते । ज्ञानार्थ-त्वादित्यत्र आह । मिथ्याज्ञानमज्ञानमेवेति । ज्ञानकार्य्याकरणादिति भावः । अविपरीतविषयपरिच्छेदो हि ज्ञानकार्य्यं तच्च मिथ्याज्ञानेन न क्रियत इति मिथ्याज्ञानमज्ञानमुच्यते । यथा पुत्रकार्य्याकरणात् पुत्रोऽप्यपुत्र इति ।

५२ । अधीगर्थद्वयेऽंशं कर्मणि ।

अधीगिति । इक् स्मरणे इत्यस्याधिपूर्वस्य ग्रहणम् । अधीगित्यनेन समानार्था अधीगर्थाः । ककारानुबन्धकरणस्य धातोरत्रैव सूत्रे विशेषणार्थम् ।

अध्ययनार्थानामित्युच्यमाने सन्देहः स्यात् कोऽयं धातुरिति । अधिपूर्वस्यो-
च्चारणेनाधिपूर्वस्यैवास्य प्रयोग इति दर्शयति । कर्मणि कारक इत्यादि ।
यदा तदेव कर्म शेषकार्यत्वाच्छेषत्वेन विवक्ष्यते न कर्मत्वेन तदा तत्र षष्ठी
भवति । अध्येतीति । अदादित्वाच्छपो लुक् । एवमीष्ट इति । व्रश्चादि-
सूत्रेण (८।२।३६) षत्वम् । मातुर्गुणैः स्मरतीति । अत्र कर्मग्रहणाद् गुणानां
करणभूतानां शेषविवक्षायामपि षष्ठी न भवति ।

५३ । कृञः प्रतियत्ने ।

एधो दकस्योपस्कुरुत इति गन्धनादिसूत्रेणात्मनेपदम् (१।३।३२) । उपात्
प्रतियत्नेत्यादिना (६।१।१३८) सुट् ।

५४ । रुजार्थानां भाववचनानामज्वरेः ।

रुजेति केचिद्विदादिषु पठन्ति । ये न पठन्ति तेऽपि चिन्तिपूजिक
थिकुम्बिचर्चश्चेति (३।३।१०५) चकारस्यानुक्तसमुच्चयार्थत्वाद्स्मादेव निपातनाद्वा
रुजाशब्दस्य साधुत्वं वर्णयन्ति । रुजा ऽर्था येषां ते रुजार्थाः । भाववचना-
नामिति । यदि भावार्थाभिधायिनां रुजार्थानामित्येषोऽर्थो विवक्षितः स्यात्
तदा ऽनर्थकमिदं वचनं स्यात् । सर्वे एव हि रुजार्था भाववचनाः । तस्मा-
न्नात्र धातुवाच्यो भावो विवक्षितः । किं तर्हि ? प्रत्ययवाच्यो यत्र भाव इति
(३।३।१८) घञ् विधीयते । वचनशब्दोऽयं कर्त्तृसाधनः । वक्ष्यतीति वचनः । कृत्य-
लुपटो बहुलमिति (३।३।११३) कर्त्तरि लुपट् । नच रुजार्थानां यो भावस्तस्य
वचनक्रियां प्रति कर्त्तृत्वं सम्भवतीति सामर्थ्याद्वचनशब्देन प्रकृत्यर्थं परित्यज्य
प्रत्ययार्थो विवक्षित इति प्रतीयते । स पुनः कर्त्तृशक्तिः । भाववचनानामिति
बहुव्रीहिः । भावो वचनः कर्त्ता येषां ते भाववचनाः । भावकर्त्तृका इत्यर्थः ।
एतत् सर्वं चेतसि कृत्वाह भावकर्त्तृकाणामिति । भावकर्त्तृकाणामित्येवं
नोक्तं वैचित्र्यार्थम् । चौरस्य रुजतीति । रुजो भग्ने । तौदादिकः । अत्र
रोगो भावः कर्त्ता । चौरस्यामयतीत्यत्राप्यामयः । अम रोगे । चौरादिकः ।
एति जीवन्तमानन्दो नरं वर्षशतादपीति । अस्थ्यात्रानन्दो भावः कर्त्ता ।
नत्वेति धातु रुजार्थः । किं तर्हि ? गत्यर्थः । नदी कूलानि रुजतीति ।

रुजिरत्र द्रव्यकर्तृको न भावकर्तृकः । नद्या द्रव्यत्वात् । नैतद् युक्तं प्रत्यु-
दाहरणम् । रुजाशब्दो हि रुद्धिशब्दत्वाद् व्याधिमेवाचष्टे । नचात्र व्याधि-
वचनः । किं तर्हि ? भङ्गवचनो रुजिः । एवं तर्हि प्रत्युदाहरणदिगियं
दर्शिता वृत्तिकृता । इदन्त्वत्र प्रत्युदाहरणम् । श्लेष्मा पुरुषं रुजतीति ।
व्याधिना ग्राहयतीत्यर्थः । ज्वरयतीति । ज्वर रोगे । हेतुमसिच् ।
घटादित्वान्मिदम् । मितां ऋस्व (६।४।८२) इति ऋस्वः । सन्तापयतीति ।
तप सन्तापे । हेतुमसिच् । सन्तापोऽत्र भावः कर्त्ता ।

५५ । आशिषि नाथः ।

सर्पिषो नाथत इति । सर्पिर्यस्य नाथ्यतोऽर्थित्वादाशास्ते स सर्पिर्मे
भूयादिति । आशिषि नाथ (१।३।२१, वा) इत्युपसंख्यानान्नात्मनपदम् ।
माणवकमुपनाथतीति । याचत इत्यर्थः ।

५६ । जासिनिप्रहणनाटक्राथपिषां हिंसायाम् ।

न देवादिकस्येति । हिंसायामिति वचनात् । अस्य च तत्राप्रवृत्तेः ।
अतएव हि ण्यन्तस्यैव ग्रहणम् भविष्यति । तत् किमर्थं ण्यन्तस्य निर्देश
इति ? कः पुनराह ण्यन्तस्य निर्देश इति ? अत्र हीकारोऽयं धातु-
निर्देशार्थं कृतः । इक्षतिपौ धातुनिर्देश (३।३।१०४, वा) इति । यद्येवं
जासीत्याकारः कथं श्रूयते ? उच्यते । आकारमुच्चार्य विवृतनिर्देशः कृतः ।
विवृतनिर्देशस्तु यत्रास्यैतद्रूपं भवति तत्रैव यथा स्यादिह मा भूद् दस्युमजी-
जसदिति । लुङ् । णिञ्सीत्यादिना (३।१।४८) च्लुङ् । णौ चडुपधाया
(७।४।१) ऋस्वः । चडीति (६।१।११) द्विवचनम् । सन्वल्गुनीत्यादिना सन्व-
ज्ञावः (७।४।८३) । सन्वत (७।४।७८) इतीत्वम् । दीर्घां लघोरिति (७।४।८४)
दीर्घः । नाटक्राथयोरपि विवृतनिर्देशस्यैतदेव प्रयोजनम् । इह मा भूत् ।
दस्युमनीनटदिति । दस्युमचिक्रथदिति । क्रथेर्वृद्धिश्च प्रयोजनम् । एतच्च
निपातनाहुच्चिरिति ब्रुवता वृत्तिकारेण दर्शितम् । निप्रहन्निति । धातु-
पसर्गनिर्देशमात्रमिह तन्त्रम् । नतूपसर्गयोः सङ्घातो नाप्यानुपूर्वी । तयोरवि-
वक्षितत्वात् । तेन निप्रशब्दयोर्व्यस्तसमस्तयोर्विपरीतानुपूर्वीकयोश्च ग्रहणं

विज्ञायत इत्याह सङ्घातविगृहीतविपर्यस्तस्य ग्रहणमिति । चौरस्य प्रणिहन्तीति । नेर्गदनदेत्यादिना (८।४।१७) णत्वम् । चौरस्योन्नाटयतीति । नट अवस्कन्दने । चुरादि णिच् । चौरस्योत्क्राधयतीति पूर्ववक्षिच् । ननु च णिचि कृते ऽत उपधाया (७।२।११६) इति वृद्धिः सिद्धा । तत्किमर्थमुच्यते निपातनाद्वृद्धिरिति । अत आह अयं हीत्यादि । ऋस्वत्वं स्यादिति । मितां ऋस्व (६।४।८२) इत्यनेन । चौरस्य पिनष्टीति । पिष्टल्ल सञ्चूर्णने । रुधादित्वाच् अम् । धानाः पिनष्टीति । अत्र हिंसा नास्ति । तस्याः प्राणिधर्मत्वात् । इदञ्चाभावकर्तृकाणामपि यथा स्यादित्येवमर्थमारब्धम् । चौरस्योज्जासयति देवदत्तः ।

५७ । व्यवहृपणोः समर्थयोः ।

शतस्य व्यवहरतीति । शतं क्रयविक्रयेण विनियुङ्क्ते दीव्यतीति वेत्यर्थः । शतस्य पणत इत्यत्रापि स एवार्थः । अनुदात्तेच्चादात्मनेपदम् । आयप्रत्ययः कस्मान्न भवतीति ? गुपूधूपेत्यादिना (३।१।२८) प्राप्नोतीति भावः । सुत्यर्थ-स्येत्यादि । यद्यपि पण व्यवहारे स्तुती चेति स्तुतिव्यवहारयोः पणिः पठ्यते तथापि सुत्यर्थस्यैव पणतेरायप्रत्यय इष्यते । न व्यवहारार्थस्य । तत्र वृत्तिकारः स्वयमेव युक्तिं वक्ष्यति । सुत्यर्थेन पणिना साहचर्यात् तदर्थ एव पणिराय-मुत्पादयति । न व्यवहारार्थ इति शलाकां व्यवहरतीति । परिगणयतीत्यर्थः । अत्र व्यवहारार्थं पणिर्न वर्तते इत्यसमानार्थत्वम् । ब्राह्मणान् पणायतीति । स्तौतीत्यर्थः । पणायतीत्यस्यार्थे व्यवहरते ईत्तिर्नास्तीत्यसमानार्थता ।

५८ । दिवस्तदर्थस्य ।

ब्राह्मणान् दीव्यतीति । स्तौतीत्यर्थः । हलि चेति (८।२।७७) दीर्घः । यदि तदर्थस्यैव भविष्यति पूर्वयोग एव दिवो ग्रहणं कर्तुं युक्तं स्यात् । तत् किमर्थं योगविभाग इत्यत आह योगविभाग उत्तरार्थः ।

५९ । विभाषोपसर्गे ।

शलाकां प्रति दीव्यतीति । अत्रार्थान्तरे क्रीडादौ दीव्यतिर्वर्तते ।

६० । द्वितीया ब्राह्मणे ।

ब्राह्मण इति । ब्राह्मणशब्दः शतपथस्याख्या । गामस्येति शेषषष्ठी । सभायामित्येतदपेक्षया । तदह्निरित्येतदुदाहरणम् । स्वमोर्नपुंसकादित्यमो (७।१।२३) लुक् । अह्निरित्यनुवर्त्तमाने (८।२।६८) रोऽसुपीति (८।३।१६) नकारस्य रेफः । विसर्जनीयः । दीव्येयुरिति लिङ् । भेर्जुस् । अतो येय (७।२।८०) इतीयादेशः । लिङः (७।२।७८) सलोपोऽनन्त्यस्येति सलोपः । सोपसर्गस्य विभाषया षष्ठ्यां प्राप्तायां नित्यं द्वितीयाविधानार्थं वचनं कस्मान्न भवतीत्याह सोपसर्गस्येति । विभाषोपसर्ग (२।३।५८) इत्यनेन व्यवस्थितविभाषयापि च्छन्दसि नित्यं द्वितीया भविष्यतीति तदर्थकमिदं वचनं नोपपद्यते ।

६१ । प्रेष्ठब्रूवोर्हविषो देवतासम्प्रदाने ।

इथ्यतेर्देवादिकस्येति । इष गतावित्यस्य श्यना निर्देश इथ्यन्तराणां निवृत्त्यर्थः । लोण्मध्यमपुरुषैकवचनेन निर्देशस्तु लकारान्तरस्य पुरुषान्तरस्य वचनान्तरस्य च निवृत्त्यर्थः । तद्विषय एवेति । लोण्मध्यमपुरुषैकवचनविषय एव । अग्नये ह्यग्नयेत्यादि । ह्यग्नस्य विकारश्च्यवः । तत्राग्निर्देवता सम्प्रदानम् । ह्यग्नविकारो वपादि सम्प्रदेयं हविः कर्म । अनुप्रेष्येति । अतो (६।४।१०५), हेरिति हेर्लुक् । अनुब्रूहीति सेर्ह्यपिष्वेति (३।४।८७) हिरादेशः । अदादित्वाच्छपो लुक् । भाषाविषयेऽप्ययं योगः । उत्तरसूत्रे छन्दोगहणात् । जुहुधीति । जुभल्भ्यो (६।४।१०१) हेर्धिरिति धिभावः । अग्नये गोमयानि प्रेष्येति । ननु च गोमयानि हवींषि भवन्त्येव । तत् कथं प्रत्युदाहरणम् ? नैवम् । देवतासम्प्रदानग्रहणादेव सम्बन्धिशब्दत्वाद्द्विविग्रहणे सिद्धे पुनर्हविर्ग्रहणादभ्यवहार्यस्य हविषो ग्रहणं विज्ञायते । नच गोमयान्यभ्यवहार्याणि भवन्तीति युक्तं प्रत्युदाहरणम् । हविषः प्रस्थितस्येत्यादि । प्रस्थितशब्देन यद्विशिष्यते हविस्तत् प्रस्थितम् । तस्य षष्ठ्याः प्रतिषेधो वक्तव्यः । व्याख्येय इत्यर्थः । तत्रेदं व्याख्यानम् । विभाषोपसर्ग (२।३।५८) इत्यतो विभाषाग्रहणमनुवर्त्तते । सा च व्यवस्थितविभाषा । तेन हविषः प्रस्थितस्य न भवति ।

६२ । चतुर्थ्यर्थे बहुलं कृन्दसि ।

बहुलग्रहणं किमिति । विभाषाग्रहणानुवृत्तेरेव सिध्यतीति मन्यमानस्य प्रश्नः । कृष्णो रात्रौ हिमवतो हस्तीति । अत्र बहुलग्रहणात् सप्तम्यर्थेऽपि चतुर्थी भवति । वक्तव्येति व्याख्यातवेत्यर्थः । तत्रेदं प्रतिपादनम् । बहुलग्रहण-
मिह क्रियते । तेन क्वचित् षष्ठ्यर्थेऽपि चतुर्थी भवति । क्वचिदन्यदेवेत्येषो-
ऽपि बहुलग्रहणस्यार्थोऽभिमत एव ।

६३ । यजेश्च करणे ।

घृतस्य यजत इति । यजिरत्र देवपूजायां वर्तते । तत्र च घृतस्य
करणभावः ।

६४ । कृत्वोऽर्थप्रयोगे कालेऽधिकरणे ।

पञ्चकृत्व इति । संख्यायाः क्रियाभ्यावृत्तिगणने (५।४।१७) कृत्वसुच् ।
द्विरङ्ग इति । द्वित्रि (५।४।१८) चतुर्थ्यः सुच् । गम्यते हि द्विस्त्रिचतुर्वेति ।
प्रकरणादेरिति भावः । ननु च वहिरङ्गः प्रकरणाद्यर्थ इति पञ्चकृत्व
इत्यन्यत्र च वचनस्य चरितार्थत्वादिह न भविष्यति । एवं तद्धेतुज्ज्ञापयति
प्रकरणाद्यर्थोऽपि विभक्तोनां निमित्तमिति । तेन वृद्धो (१।२।६५) यूनेति
सङ्गयुक्तोऽप्रधान (२।३।१८) इति सहार्थे गम्यमाने तृतीया भवतीति ।

६५ । कर्तृकर्मणोः कृति ।

आसिकेति । भावे पर्यायार्हणोत्पत्तिषु (३।३।१११) णुच् । स्रष्टेति ।
सृजेस्तृच् । सृजिदृशोर्भक्ष्यमकितीत्यम् (६।१।५८) । ब्रश्वादिना (८।२।३६)
षत्वम् । तद्धितप्रयोगे मा भूदिति । अथ तिङ्प्रयोगे मा भूदित्येवमर्थमपि
कृद्यग्रहणं कस्मान्न भवति ? तत्र न लोकाव्ययनिष्ठेत्यनेन (२।३।६८)
षष्ठीप्रतिषेधात् । कृतपूर्वी कटमिति । पूर्वादिनिरित्यत (५।२।८६)
इनिरित्यनुवर्त्तमाने सपूर्वाच्चेतीतिप्रत्ययः (५।२।८७) । अत्र कर्त्ता तद्धितेनैवोक्त
इत्यत्र षष्ठ्याः प्रसङ्गो नास्ति । कर्म तु तेनानभिहितमित्यसति कृद-
ग्रहणे कटादेः कर्मणः षष्ठी स्यात् । ननु चात्र वाक्यमेवैतन्नोपपद्यते ।
तथाहि कर्मणो निष्ठयाभिहितत्वाद् द्वितीययात्र न भवितव्यम् । नापि

तद्धितेन । असामर्थ्यात् । तत् पुनरसामर्थ्यं सापेक्षत्वात् । तथाहि कृतः कटः पूर्वमनेनेति कृतशब्दः कटमपेक्षते । नैवम् । धातोरुत्पद्यमाना निष्ठा कथं कटशब्दस्य कर्मतामभिदध्यात् ? तस्या हि कर्मसामान्यमेवाभिधातुं सामर्थ्यं न कर्मविशेषम् । वाक्ये तर्हि कथं तया कटशब्दस्य कर्मत्वमभिधीयते । तत्र युक्तमभिधानम् । कृत इत्यनेन सामानाधिकरण्यात् । तद्धिते तूत्पन्न एकार्थीभावात् सामानाधिकरण्यं निवृत्तमिति केन कटादेः कर्मभावोऽभिधीयते ? क्रिया तु प्रकृत्यर्थत्वाद् यथा वाक्ये गुणीभूता साधनसम्बन्धमनुभवति तथा वृत्तावपीति करोत्यर्थापेक्षं कटशब्दस्य कर्मत्वमुपपद्यते । तस्माद् भवितव्यमेव द्वितीयया । किञ्च वृत्तिसमानार्थेन वाक्येन भवितव्यम् । नच वृत्तौ बाह्यं कटादिकं कर्म गम्यते येन प्रत्यय उत्पादयिष्यते । वाक्ये कटादिकर्मापेक्षा निष्प्रयोजनेति गम्यते । तस्मादेवं विग्रहः कर्त्तव्यः । कृतं पूर्वमनेनेति । ततश्च नास्ति सापेक्षत्वमिति भवत्येव तद्धितः । इतरथा हीति । यदि शेषग्रहणमनुवर्त्तत इत्यर्थः । कर्त्तरि च कृतीत्येवं ब्रूयादिति । एवमपि ह्युच्यमाने शेष इत्यनुवृत्तौ चकारकरणात् कर्मणीत्येतन्नभ्यत एव । किं कर्मग्रहणेन ? तस्मात् पुनः कर्मग्रहणं शेषाधिकारनिवृत्त्यर्थम् । पुनः कर्मग्रहणेन हि पूर्वस्य कर्मग्रहणस्य निवृत्तिराख्यायते । तन्निवृत्तौ तत्सम्बद्धमनुवृत्तमपि शेषग्रहणं निवर्त्तते ।

६६ । उभयप्राप्तौ कर्मणि ।

उभयप्राप्ताविति बहुव्रीहिरिति । तेन तत्पुरुषशङ्कां निरस्यति । बहुव्रीहेराश्रयणस्य प्रयोजनं वक्ष्यति । उभयग्रहणेन प्रकृतत्वात् कर्त्तृकर्मणी सम्बध्येते । उभयोः प्राप्तियस्मिन् कृतीत्यनेनैकस्मिन्नेवेत्यभिप्रायः । कर्मस्थेवेति नियमस्य स्वरूपं दर्शयति । उभयप्राप्तावेव कर्मणीत्येष तु विपरीतनियमो न भवति । मा भूत् पूर्वसूत्रेण कर्मणि षष्ठीविधानस्य वैयर्थ्यमिति । आश्चर्य्यं गवां दोहोऽगोपालकेनेति । दुहेर्भावे घञ् । तत्रोभयप्राप्तौ कर्मण्येव गोषु षष्ठी भवति । नाऽगोपालके कर्त्तरि । अत्र च कृत्वोऽर्थप्रयोग (२।३।६४) इत्यतः प्रयोगग्रहणं नानुवर्त्तते । तेन गम्यमानेऽपि कर्मणि षष्ठी

भवति यथा ऽन्तर्ज्ञौ (१।४।२८) येनादर्शनमिच्छतीत्यत्र ह्यप्रयुज्यमानस्यात्मनः कर्मत्वं गम्यते । पानमिति । ल्युट् चेति (३।३।११५) भावे ल्युट् । इह तु न भवति । आश्चर्यमिदं मोदनस्य च पाको ब्राह्मणानाञ्च प्रादुर्भाव इति । नह्यत्रैकस्मिन् कृत्युभयोः प्राप्तिः । तथा ह्योदनस्य पाक इत्यत्र कर्मण्येवोदने प्राप्तिः । नतु ब्राह्मणेषु कर्त्तृषु । नहि पाकस्य कर्त्तृत्वेन विवक्षिता ब्राह्मणाः । किन्तर्हि ? प्रादुर्भावस्य कर्त्तृत्वेन । ब्राह्मणानां च प्रादुर्भाव इत्यत्रापि प्रादुर्भाव इत्येतस्मिन् कृति कर्त्तृत्वेन ब्राह्मणेषु प्राप्तिः । न कर्मण्योदने । नहि प्रादुर्भावस्योदनः कर्म । भवतेरकर्मकत्वात् । पाकस्यैव त्वोदनः कर्मत्वेन विवक्षितः । अकाकारयोरित्यादि । नियमस्यायं प्रतिषेधः । अकाकारयोः प्रयोगे नियमो न भवतीत्येतदर्थरूपं व्याख्येयमित्यर्थः । तत्रेदं व्याख्यानम् । चतुर्थार्थं बहुलं कृन्दसीत्यतो (२।३।६२) बहुलग्रहणमनुवर्त्तते । तेनाकाकारयोः प्रयोगे नियमो न भविष्यतीति । शेषे विभाषेत्यस्याप्यर्थो बहुलग्रहणसमाश्रयणेन व्याख्यातव्यः । भेदिकेति । पूर्ववद्भावे ण्वुच् । चिकीर्षेति । अ प्रत्ययादित्यकारप्रत्ययः (३।३।१०२) ।

६७ । क्तस्य च वर्त्तमाने ।

राज्ञां मत इति । मतिबुद्धीत्यादिना (३।२।१८८) क्तः । राज्ञामिति कर्त्तरि षष्ठी । कर्म तु निष्ठयाभिहितम् । अर्थेह कस्मान्न भवति ? शीलितो देवदत्तेन । रक्षितो देवदत्तेनेत्यादि ? शीलितादिष्वपि मतिबुद्धिपूजार्थेभ्यश्चेति (३।२।१८८) चकारस्यानुक्तसमुच्चयार्थत्वाद् वर्त्तमान एव क्तो विधीयते । यद्यप्येवं तथापि बहुलग्रहणानुवृत्तेरिह न भविष्यतीत्यदोषः । अथवा प्रकरणादेवात्र वर्त्तमानकालता गम्यते । पदार्थस्तु भूतत्वमेव प्रतिपादयति । न वर्त्तमानताम् । यस्य तु पदार्था वर्त्तमान स्तत्प्रयोगे भवत्येव षष्ठी यथा कान्तो हरिश्चन्द्र इव प्रजानामिति ! शेषविज्ञानात् सिद्धमिति । उपसंख्यानं प्रत्याचष्टे तथाचेत्यादिना । यस्तूपसंख्यानं मारभते तस्य कर्त्तृत्वविवक्षायामपि षष्ठेऽत्र भवति न तृतीयेति दर्शयति ।

६८ । अधिकरणवाचिनश्च ।

तस्य प्रयोगे षष्ठी विभक्ति र्भवतीति । यथासम्भवं यत्र कर्त्तृव सञ्भवति तत्र कर्त्तरि भवति यथेदमेषामासितमिति । अत्रासेरकर्मकत्वात् कर्त्तृव सञ्भवति । न कर्म । यत्र तु कर्म कर्त्तापि सञ्भवति तत्रोभयत्रापि यथेदमेषां भुक्तमोदनस्येति । भुजेः सकर्मकत्वात् कर्माप्यस्येवौदनः । उभयप्राप्ती कर्मणीति (२।३।६६) नियमः कस्मान्न भवति ? कर्त्तृकर्मणोः कृतीत्यस्याः (२।३।६५) षष्ठाः प्राप्तेरेव नियमो विज्ञायते । अनन्तरस्य विधिर्वा भवति प्रतिषेधो वेति (प, ६२) । मध्येऽपवादाः पूर्वान् विधीन् बाधन्ते नोत्तरानिति वा (प, ६१) । अधिकरणे चेति वक्तव्ये वाचिग्रहणमधिकरणोपलक्षणं मा विज्ञायीत्येवमर्थम् । उपलक्षणार्थत्वे हि तस्यार्थान्तरवृत्तेरपि ध्रौव्यगतिप्रत्यवसानार्थेभ्य उत्पन्नस्य तस्य प्रयोगे षष्ठी स्यात् । वाचिग्रहणे तु यदा भावे क्तप्रत्ययो भवति तदा षष्ठी न भवति । तदा कर्त्तरि ढतीयैव भवति । इहानेनासितमिति । नह्यत्राधिकरणवाची क्तः । क्तोऽधिकरणे ध्रौव्यगतिप्रत्यवसानार्थेभ्यश्चेति (३।४।६६) चकाराद् यथाप्राप्तञ्चेति भावे कर्त्तरि च विधानात् । यदा तु कर्त्तरि क्तो भवति तदा तेनैवाभिहितत्वात् तत्र षष्ठी न भवति । इहम आसिता इति चकारः पूर्वापेक्षया समुच्चयार्थः ।

६९ । न लोकाव्ययनिष्ठाखलर्थतृणाम् ।

किकिनौ च गृह्येते इति । यद्यपि किकिनोरलादेशत्वात् स्थानिवद्भावेन लग्नग्रहेण तयो ग्रहणं नास्ति तथापि लिट् (३।२।१७१) चेत्यतिदेशेन भवितव्यम् । विशेषातिदेशे हि नान्तरीयकः सामान्यातिदेश इति । विशेषस्य सामान्येनाविनाभावादिति । तेन सामान्यनिबन्धनः प्रतिषेधः किकिनोरपि सिध्यतीति युक्तं तयोरपि ग्रहणम् । पचमान इति शानच् । स्वरितेत्त्वादात्मनेपदम् । पेचान इति । लिटः कानज् वेति (३।२।१०६) वचनात् कानच् । द्विवचनम् । अत (६।४।१२०) एकैत्यादिनैत्त्वाभ्यासलोपो । पेचिवानिति । कसुञ्चेति (३।२।१०७) कसुः । एत्वाभ्यासलोपयोः कृतयो र्वस्वेकाजादुघसामितीद् (७।१।३०) । उगिदचामिति (७।१।३०) नुम् । सान्तमहेत्यादिना

(६।४।१०) दीर्घः । ददिः । पपिरिति । आट्टगमहनजनः किकिनौ लिट् चेति (३।२।१७१) किकिनोरन्यतरः । लिट् चेत्यतिदेशाद्विवचनम् । आतो लोप इटि (६।४।६३) चेत्याकारलोपः । चिकीर्षुरिति । सनाशंसभिन्न उः (३।२।१६८) । अलंकरिष्णुरिति । अलं कृजित्यादिने णुच् (३।२।१०६) । आगामुक इति । लषपतेत्यादिनोकञ् (३।२।१५४) । उक प्रतिषेध इत्यादि । प्रतिपाद्यत इति शेषः । प्रतिपादनन्तु बहुलग्रहणानुवृत्तिमाश्रित्य कर्त्तव्यम् । कृत्वेति । समानकर्त्तृकयोरिति (३।४।२१) ज्ञा । अव्ययप्रतिषेधइत्यादि । अत्रापि पूर्व्ववद्वाक्यशेषो वेदितव्यः । प्रतिपादनञ्च पूर्व्ववदेव । अथवा ऽव्ययीभावश्चेत्यत्र (१।१।४१) सर्वमिदं काण्डं स्वरादिषु पठ्यत इत्यादिना वृत्तिकारेण प्रतिपादनं कृतम् । संज्ञापूर्वको विधि रनित्य इति (प, ८४) वा । उदेतोरिति । उत्-पूर्वादिणो भावलक्षणं स्थेण कृञ्चद्विचरीत्यादिना (३।४।२६) तोसुन् । विष्टप इति । सृष्टिदोःकसुन् (३।४।१७) । ईषत्कर इति । ईषदित्यादिना (१।३।१२६) खल् । ईषत्पान इति । आतो (३।३।१२८) युच् । आट्टनो नकारादिति । ताच्छीलिकस्य लणः सम्बन्धिनो नकारादित्यर्थः । पवमान इति । पूङ् पवने । पूङ्यजोः (३।२।१२८) शानन् । नडमाघ्नान इति । ताच्छील्यवयोवचनशक्तिषु (३।२।१२८) चानश् । गमहनेत्यादिनोपधालोपः (६।४।८८) । हो हन्तेरित्यादिना (७।३।५४) कुत्वम् । अधीयन्निति । इङ्धार्योः (३।२।१३०) शतकृच्छिणीति शत्रादेशः । इयडादेशः । उपसर्गेण सह दीर्घः । कर्त्तन्ति । आ क्ते (३।२।१३४) स्ताच्छील्येत्यादिना हन् । द्विषः शतुर्वा वचनमिति । द्विषः परो यः शतप्रत्यय स्तस्य प्रयोगे वावचनं कर्त्तव्यम् । अभिधानाभिधेययोरभेदोपचारात् । वेत्यनेन वार्थ उक्तः । वार्थोऽपि विकल्पः । विकल्प उच्यते प्रत्याय्यते येन तद्वावचनम् । तस्य व्याख्यानं कर्त्तव्यमित्यर्थः । तत्वेदं व्याख्यानम् । बहुलग्रहणमिहानुवर्त्तते । तेन द्विषः शतुर्विकल्पेन प्रतिषेधो भविष्यति । द्विषन्निति । द्विषोऽमित इति (३।२।१३१) शतप्रत्ययः ।

७० । अकिनोर्भविष्यदाधमर्णयोः ।

अकस्य भविष्यत्काल इति । नाधमर्ण्ये । तस्य तत्रासम्भवात् । इनसु

भविष्यदाधमर्ण्योरिति । तस्योभयोरपि सम्भवात् । ननु च साम्यदिह संख्यातानुदेशेन भवितव्यम् । नैतदस्ति । स्वरितेन हि संख्यातानुदेशो भवति । नचेह तदर्थं स्वरितत्वं प्रतिज्ञायते । कटं कारको व्रजतीति । तुमुण् (३।३।१०) ण्वुलावित्यादिना ण्वुल् । ग्रामं गमीति । गमेरिनिः । स च भविष्यति गम्यादय इति (३।३।३) वचनाद् भविष्यत्कालविषयः । शतं दायीति । आवश्यकधाधमर्ण्ययो (३।३।१७०) णिनिः । यवानां लावक इति । ण्वुल् (३।१।१३३) ढचाविति ण्वुल् । अवश्यंकारीति । आवश्यके णिनिः । वर्षशतस्य पूरक इति । पूरी आप्यायने । चौरादिकः । तस्माण्ण्वुलढचाविति (३।१।१३३) भविष्यत्काले ण्वुल् । सहि त्रिषु कालेषु भवति । भविष्यदधिकारविहितस्याकस्येदं ग्रहणमिति । इह हि भविष्यदिति स्वर्यते । स्वरितेनाधिकारावगतिर्भवति । तेन भविष्यदधिकारविहितस्येदमकस्य ग्रहणम् । न सर्वस्य ।

७१ । कृत्यानां कर्त्तरि वा ।

गीयो माणवकः सान्नामिति । भव्यगेयेत्यादिना (३।४।६८) कर्त्तरि गीयशब्दो व्युत्पादितः । गायतीति गीयः । सान्नामिति कर्मणि षष्ठी नित्यमेव भवति । वक्तव्य इति व्याख्येय इत्यर्थः । तत्रेदं व्याख्यानम् । न लोकाव्ययनिष्ठेत्यत्र (२।३।६९) नेति योगविभागः कर्त्तव्यः । तेनोभयप्राप्तौ कृत्ये षष्ठ्याः प्रतिषेधो भविष्यति । अथवा कृत्यानामिति योगविभागाश्रयणात् । अत्र च नित्यनुवृत्तेः । वेति व्यवस्थितविभाषाविज्ञानाद्वा । उभयप्राप्तौ कृत्ये षष्ठीप्रतिषेधो भविष्यति । तेन क्रष्टव्या शाखा ग्रामं देवदत्तेनेति । कृषेरनुदात्तस्य (६।१।५९) चर्दुपधस्यान्यतरस्यामित्यमागमो भवति । अत्र देवदत्ते कर्त्तरि षष्ठी मा भूदिति । एवमुभयप्राप्तौ कृत्ये षष्ठ्याः प्रतिषेधो वक्तव्य इत्युक्तम् । कर्मणि तु शाखायां कृतेरनाभिहितत्वादेव षष्ठी न भविष्यति । ग्रामस्याप्रधानत्वादेव यथैव हि कृत्याः प्रधाने कर्मणि भवन्ति नाप्रधाने तथा षष्ठ्यपि । नचेह ग्रामः प्रधानं कर्म । किं तर्हि ? शाखेति ।

७२ । तुल्यार्थैरतुलोपमाभ्यां तृतीयाऽन्यतरस्याम् ।

तुल्यार्थैः सदृशार्थैरित्यर्थः । अर्थग्रहणं पदान्तरनिरपेक्षया ये तुल्यार्थता-
माहुस्तत्परिग्रहार्थम् । तेन पदान्तरसामिध्येन द्योतका इवादयो निवर्त्तिता
भवन्ति गौरिव गवय इति । यथा गौ स्तथा गवय इति । स्वरूप-
निवृत्त्यर्थन्वर्थग्रहणं न भवति । बहुवचननिर्देशादेव स्वरूपविधेर्निरस्तत्वात् ।
इहापि पितुस्तुल्यः प्रज्ञयेति प्रज्ञाशब्दात् षष्ठी न भवति । हेतुत्वेन कारणत्वेन
वा प्रज्ञाया विवक्षितत्वात् । इतरथाहि तृतीयानुक्त्येतेति । तस्या अनन्तर-
सूत्रे श्रुतत्वात् । अन्यतरस्याग्रहणस्य त्वेतेदेव प्रयोजनमिति । तदेव
चकारेणानुक्त्यत इति ।

७३ । चतुर्थी चाशिष्यायुष्यमद्रभद्रकुशलसुखार्थहितैः ।

तृतीयानिर्देशादेवार्थग्रहणे सिद्धेऽर्थग्रहणादर्थशब्दः पृथगेव निमित्तं विज्ञा-
यते । कथं पुनस्तृतीयाग्रहणादर्थग्रहणं सिध्यति ? अपरिसमाप्तत्वादस्य वाक्यस्य
योग इत्यध्याक्रियते । स चार्थैरेव सम्भवति । न शब्दैरिति सामर्थ्यादर्थ-
ग्रहणं सिध्यति ।

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां


काशिकाविवरणपञ्चिकायां द्वितीयाध्यायस्य

तृतीयः पादः समाप्तः ॥२।३॥



अथ

काशिकाविवरणपञ्जिका ।



द्वितीयोऽध्यायः ।

चतुर्थः पादः ।

१ । द्विगुरेकवचनम् ।

अत्र यदि पारिभाषिकमेकवचनं गृह्येत तदानुप्रयोग एकवचनं न स्यात् पञ्चपूलीयं शोभनेति । अनुप्रयोगस्याद्विगुत्वात् । यदि पारिभाषिकमेकवचनमिहाभिप्रेतं स्यात् तदा द्विगुरेकवचनमित्येवं ब्रूयात् । तस्मादन्वर्थस्यैकवचनस्येदं ग्रहणं न पारिभाषिकस्येति मनसि कृत्वाह एकस्य वचनमेकवचनमिति । एतेनैकवचनशब्दस्य षष्ठीसमासतां दर्शयन्नन्वर्थतां दर्शयति । एकस्य वचनं वाचक मेकवचनमिति । वक्तुमिति वचनम् । कृत्यल्युटो बहुलमिति कर्त्तरि (३।३।११३) लुट् । एकवचनस्यैवार्थं पर्यायान्तरेण स्पष्टीकर्त्तुमाह एकार्थस्येत्यादि । भनु चैकवचनमिति पुंलिङ्गेन भवितव्यम् ? कथम् । द्विगोः पुंलिङ्गत्वात् । न । लिङ्गसामान्यस्य विवक्षितत्वान्नपुंसकलिङ्गेनैव सामान्येन निर्देशः कृत इत्यदोषः । तदनेन प्रकारिणेति । अन्वर्थस्यैकवचनशब्दग्रहणात्मकेनेत्यर्थः । न चानेकार्थाभिधायिनः शब्दस्य वचनशतैरप्येकार्थाभिधायित्वं शक्यते कर्त्तुम् । शब्दानामर्थाभिधायित्वस्य स्वाभाविकत्वात् । उच्यते चेदं वचनम् । ततः सामर्थ्यादतिदेशोऽयं विज्ञायत इत्यत आह द्विग्वर्थस्यैकवद्भावो विधीयत इति । अस्यैवार्थं स्पष्टीकर्त्तुमाह द्विग्वर्थ एकवद्भवतीति । यद्येवं तद्वितार्थं यो द्विगुस्तस्याप्येकवद्भावः प्राप्नोति । पञ्चसु कपालेषु संस्कृतौ संस्कृता वा पञ्चकपाली पञ्चकपाला इत्यत आह समाहारे द्विगोश्चेत्यादि । चकारोऽवधारणे । समाहारद्विगोरेवेति यावत् । कथं पुनः समाहारद्विगोरेव ग्रहणं लभ्यते ?

एवं मन्यते । इन्द्रश्चेत्यत्र (२१४।२) चकारेण द्विगुरनुक्त्यते । यस्मिन्नर्थे इन्द्र एकार्थी भवति तस्मिन्नेवार्थे द्विगोरप्येकवद्भावो यथा स्यादिति । इन्द्रश्च समाहार एवैकार्थी भवति । नान्यत्र । तस्माद् द्विगोरप्येकवद्भावस्तत्रैव भवति । अतः समाहारे द्विगोरेवेदं ग्रहणं युक्तमभवति । यदि तर्हि समाहारद्विगोरेवेदं ग्रहणं तदा निष्प्रयोजनोऽतिदेशः । तथाहि समाहारो द्विगोरर्थः । समाहारश्च भावसाधनः । समाह्वरणं समाहारः समुदायः । स चैक एव । तत्र न्यायप्राप्तमेवैकवचनमिति निष्फलः सूत्रारम्भः । नैतदस्ति । यतः समुदायिभ्योऽनन्यः समुदाय इत्यस्मिन् दर्शने ऽनेकद्रव्यात्मकत्वात् समुदाय-स्यैकवचनं न सिध्यतीतीदमारब्धम् । तथाचोक्तं भाष्ये प्रत्यधिकरणं वचनोत्पत्तेः संख्यासामानाधिकरण्याच्च द्विगोरेकवचनविधानमिति । प्रत्यधिकरणं प्रतिद्रव्यम् । वचनस्योत्पत्तौ प्रत्यभिधेयद्रव्यसमवायिनी संख्या विभक्तेः प्रयोजिकोत्पद्यते । द्विगोश्च योऽर्थः सोऽनेकद्रव्यात्मकः । तथाहि पञ्चपूलाः समाहृताः । समाह्वियमाणानां पूलानां पञ्चसंख्यावच्छिन्नत्वात् संख्या-सामानाधिकरण्याच्च पञ्चैतानि द्रव्याणीति कृत्वा समुदायस्यैकवचनं न सिद्ध्यति । तत्रासत्यस्मिन् वचने बहुत्वाद् बहुवचनं स्यात् । अत एकवद्भावो विधीयत इति वाक्यार्थः । समुदायिभ्योऽन्यः समुदाय इत्यस्मिन् दर्शने सूत्रमिदं प्रत्याख्यातव्यमेव । तथाचोक्तम् भाष्ये नवा समाहारैकत्वादिति । नवा योगारम्भेणैवार्थः । यस्मादेकोऽयमर्थः समाहारो नाम । तत्रैकत्वादेकवचनं भविष्यतीति वाक्यार्थः । पञ्चपूषीति । अकारान्तोत्तरपदो द्विगुः स्त्रियां भाष्यत इति (२१४।३०, वा) स्त्रीत्वे सति द्विगोरिति (४।१।२१) ङीप् । अर्थस्यैकत्वादित्यादिना ऽर्थातिदेशस्य फलं दर्शयति ।

२ । इन्द्रश्च प्राणितूर्यसेनाङ्गानाम् ।

अत्राङ्गशब्दः समुदाये परिसमाप्यते प्रत्येकं परिसमाप्यते वा ? तत्र यदि समुदाये परिसमाप्येत तदैकमेवेदं वाक्यं स्यात् । तथाच व्यतिकरः प्रसज्येत । प्राणितूर्यसेनाङ्गानां परस्परसहितानां यो इन्द्रो व्यतिकीर्णावयवस्तस्यैकवद्भावः स्यात् । प्रत्येकं परिसमाप्तौ त्वेष दोषो न भवति ।

तत्र हि प्राण्यङ्गानां इन्द्र एकवद्भवतीत्येवमादीनि त्रीणि वाक्यानि सम्प्रत्यन्ते । स्वविषये यत्र बहुवचनान्तं वाक्यं क्रियते तत्र प्रथमेन वाक्येन प्राण्यङ्गानां प्राण्यङ्गैरेव यः समासस्तस्यैकवद्भावो विधीयते । द्वितीयेन वाक्येन तूर्याङ्गानां तूर्याङ्गैः । तृतीयेन सेनाङ्गानां सेनाङ्गैरिति न भवति सङ्करप्रसङ्गः । नहि चतुर्थं वाक्यमस्ति येन व्यतिकीर्णावयवस्य इन्द्रस्यैकार्थता स्यादिति मन्यमानः प्रत्येकं वाक्यपरिसमाप्तिपक्षमाश्रित्याह अङ्गशब्दस्येत्यादि । तथा तूर्याङ्गानामिति इन्द्र एकवद्भवतीत्यपेक्ष्यते । एवं सेनाङ्गानाञ्चेत्यत्रापि । पाणिपाद मिति । अत्र यदि प्राण्यङ्गमपि प्राणिग्रहणेन गृह्यते तदा जातिर (२।४।६) प्राणिनामिति प्रतिषेधे प्राप्ते वचनमिदम् । अथ न गृह्यते तदा जातित्वादेव सिद्धे व्यतिकरनिरासार्थम् । माईङ्गिकपाणविकमिति । इहाप्यप्राणिना (२।४।६) मिति प्रतिषेधे प्राप्ते वचनमिदम् । अप्राणिनान्तु जातिर (२।४।६) प्राणिनामित्येवं सिद्धं यथा पणवमृदङ्ग मिति । रथिकाश्वारोहमिति । रथिकाश्वाश्वारोहाश्चेति वृत्तिपदार्थस्य बहुत्वं दर्शयितव्यम् । यस्माद् बहुत्वमेव सेनाङ्गत्वे कारणम् । बहुत्वाभावे सेनाङ्गत्वनास्तीति रथिकाश्वारोहाविति भवितव्यम् । हस्त्यश्वादिषु परत्वात् पशुइन्द्रविभाषयैव भवितव्य मिति । विभाषा (२।४।१२) वृक्षमृगेत्यादिना । इतरतरयोग इत्यादिना इन्द्रप्रकरणस्य प्रयोजनं दर्शयति । प्राण्यङ्गादीनां समाहार एवेत्यादिना विषयविभागार्थतां स्पष्टीकरोति ।

३ । अनुवादे चरणानाम् ।

चरणशब्द इत्यादिना सूत्रस्य विषयं दर्शयति । तथाहि यो हि कठादि-प्रोक्ताध्ययनविशेषः शाखा तत्र यदा चरणशब्दो वर्त्तते तदा जातिरप्राणिनामित्येव (२।४।६) सिद्धम् । यदा तु शाखानिमित्तकः पुरुषेषु वर्त्तते तदाऽप्राणिनामिति प्रतिषेधान्न सिद्धयतीतीदमारभ्यते । शाखानिमित्तक इति । शाखानिमित्तमस्येति बहुव्रीहिः । प्रमाणान्तरावगतस्येति । शब्दात् प्रमाणाद् यदन्यत् प्रमाणं तत् प्रमाणान्तरम् । तत् पुनः प्रतयज्ञादि । तेनावगतस्य परिच्छिन्नस्य शब्देन संकीर्षनमात्रमिति मात्रशब्दोऽर्थावगतिव्युदासार्थः । उदगात् प्रतयज्ञादिति । उत्पूर्वादिणः प्रतिपूर्वात् तिष्ठते लुङ् । इषो गा (२।४।४५)

लुङीति गादेशः । गातिस्थेति सिचो (२।४।७७) लुक् । कठकालापमिति । कठेन प्रोक्तमधीयत इति कठाः । कठशब्दात् प्रोक्तार्थे कलापिवैशम्पायनान्तेवासिभ्यश्चेति (४।३।१०४) णिनिः । तस्य कठचरकालुक् (४।३।१०७) । ततस्तदधीते (४।२।५८) तद्धेदेतण् । तस्य प्रोक्तालुक् (४।२।६४) । छन्दोब्राह्मणानि च तद्विषयाणीति (४।२।६६) तद्विषयता । कलापिना प्रोक्तमधीयत इति कालापाः । प्रोक्तार्थे कलापिनोऽण् । इनण्यनपत्त इति (६।४।१६४) प्रकृतिभावे प्राप्ते सव्रह्मचारिपीठसर्पिकलापिकुयुमितैतिलिजाजलिलाङ्गलिशिलालिखिलिङ्गिशूकरसङ्गसुपर्वणासुपसंख्यानमिति (६।४।१४४, वा) टिलोपः । ततस्तदधीते (४।२।५८) तद्धेदेतण् । तस्य प्रोक्तालुगिति ४।२।६४) लुक् । पूर्ववत् तद्विषयता च । कठाश्च कालापाश्च कठकालापम् । यदा तु प्रथमत एव उपदेश इति । अनवगतस्यैव प्राक् प्रमाणान्तरेण शब्देनाद्यं प्रत्यायन मर्थस्य प्रश्ने प्रतिवचने वोपदेशः स यदा भवति तदात्र प्रतुष्टाहरणम् । उदगुरिति । आत इति (३।४।११०) भेर्जुस् । उख्यपदन्तादिति (६।१।८६) पररूपत्वम् । स्थणोरद्यतन्याच्चेति वक्तव्य मिति व्याख्येयमित्यर्थः । तत्रेदं व्याख्यानं । तुल्यार्थेऽस्तुलोपमाभ्यामित्यतः (२।३।७२) सूत्रादन्यतरस्यामित्यनुवर्त्तते । सा च व्यवस्थितविभाषा विज्ञायते । तेन स्थणोरद्यतन्यामनुवादे चरणानामेकवद्भावो भविष्यति । नान्यत्वेति । अद्यतनीति । लुङः पूर्वाचार्यप्रणीतैषा संज्ञा । अनन्दिषुरिति । टुनदि समृद्धौ । सिजभ्यस्तविदिभ्यश्चेति (३।४।१०८) भेर्जुस् । उदयन्तीति । इणो यणिति (६।४।८२) यणादेशः ।

४ । अध्वर्युक्रतुरनपुंसकम् ।

अध्वर्युवेद इति । एतेनाध्वर्युशब्देनात्र यजुर्वेदो लक्ष्यत इति दर्शयति । अथाध्वर्यो ऋत्विग्विशेषस्य यः क्रतुरिति क्रतुविशेषणमेवाध्वर्युग्रहणं कस्मान्न विज्ञायते ? असम्भवात् । को हि तस्य क्रतुर्भवति ? अपितु धनव्ययशीलस्य । यदपि तस्य क्रतौ कर्तृत्वमस्ति तदपि ऋत्विगन्तरेण साधारणमित्यध्वर्युशेकेन तस्य विशेषणमयुक्तम् । ननु चाथर्ववेदविहितो यः क्रतुस्तन्निवृत्त्यर्थमध्वर्युशेकेन कथं विशेषणं न स्यात् ? नहि तत्राध्वर्यवः सन्ति ।

नैतदस्ति । यदि ह्येतावत् प्रयोजनमभिमतं स्यात् तदाऽनथर्वण इति प्रतिषेधमेव कुर्यात् । लघीयसी हि साक्षात् प्रतिषेधे प्रतीतिर्भवति । तृतीयग्रहणं वा कुर्यात् । यदि चाध्वर्युणा क्रतुर्विशिष्येत तदेषुवज्रावित्यत्रापि स्यात् । इषुवज्रावपि ह्यध्वर्योः क्रतू भवतः । तयोरपि तत्कर्त्तृकत्वात् । तस्मादध्वर्युणां यजुर्वेदविदां यो वेदः सोऽध्वर्युशब्देनोपलक्ष्यते । स पुनर्यजुर्वेदः । तत्राध्वर्युवेदे यस्य क्रतोर्विधानं सोऽध्वर्युक्रतुरिति । इतिकर्त्तव्यतोपदेशः प्रयोगश्चानुष्ठानात्मको विधानशब्देनोक्तः । यदि तर्ह्यध्वर्युक्रतुवाचिना मनपुंसकलिङ्गानां इन्द्र एकवद्भवतीति सूत्रार्थस्तदा सूत्रेऽध्वर्युक्रतुशब्दस्यानपुंसकमित्यस्य च इन्द्र इत्यनेन प्रकृतेन सामानाधिकरण्येन निर्देशो नोपपद्यते । अतोऽध्वर्युक्रतुवाचिनामनपुंसकलिङ्गानामिति वक्तव्यं स्यादित्यत आह अध्वर्युक्रतुरनपुंसकमिति । गौणोऽयं निर्देश इति । गौण इत्यमुख्य औपचारिक इत्यर्थः । अध्वर्युक्रत्ववयवो इन्द्र उपचारेणाध्वर्युक्रतुरित्युक्तः । स एवानपुंसकलिङ्गावयवोऽनपुंसकमिति । गौणनिर्देशस्तु लाघवाय वेदितव्यः । यदि पुनरनपुंसकमित्यनेन मुख्यया वृत्त्या इन्द्र एवोच्येत तदा स नपुंसकमित्यस्यापवादोऽयं विज्ञायेत । अर्काश्वमेधमित्यादि । अर्कशाश्वमेधश्चेत्यर्काश्वमेधम् । सायाङ्गश्चातिरात्रश्चेति सायाङ्गातिरात्रम् । इषुवज्रावित्यादि । इषुवज्रप्रभृतयोऽध्वर्युक्रतवो न सम्भवन्ति । नहि तेषामध्वर्युवेदे विधानम् । किन्तर्हि ? सामवेदे । राजसूयवाजपेये इति । एतौ राजसूयवाजपेयशब्दौ पुलिङ्गावपि स्तः । तत्र यदा नपुंसकलिङ्गौ प्रयुज्येते तत्रेदं प्रतुष्टाहरणम् । सोमयागेऽपि । यत्र यत्र सोमपानं विहितं ते सोमयागाः । तेष्वेव क्रतुशब्दो रूढः । न च दर्शपौर्णमासौ सोमयागौ । अनपुंसकमितुपादानात् स्वरूपग्रहणमिह न भवति । नहि क्रतुसामान्यो नपुंसकलिङ्गो भवति ।

५ । अध्ययनतोऽविप्रकृष्टाख्यानाम् ।

अधीतिरध्ययनमिति भावसाधनोऽध्ययनशब्दः । कर्मसाधनो वा । अधीयत इत्यध्ययनमिति । अध्ययनत इति । आद्यादिभ्यस्तस्युपसंख्यान-

मिति (५।४।४४, वा) हेतुद्वितीयान्तात् तसिः । अत आह अध्ययनेन निमित्ते-
नेति । अविप्रकृष्टेति । अविप्रकृष्टाऽख्या येषां ते ऽविप्रकृष्टाख्याः । निमित्तस्य
साधारणत्वादविप्रकृष्टता । तत् पुनर्निमित्तं सूत्रोपासमेवाध्ययनमाख्यानाम-
धेयम् । पदकक्रमकमिति । पदमधीते क्रममधीत इति क्रमादिभ्यो वुन्
(४।२।६१) । क्रमकवार्त्तिकमिति । वृत्तिमधीत इति वार्त्तिकः । क्रतूक्यादि-
सूत्रान्ताद् (४।२।६०) ठक् । कथं पुनः पदस्याध्येतुः क्रमस्य चाध्ययनेन
निमित्तेनाविप्रकृष्टता भवतीत्याह सम्पाठ इत्यादि । यस्मात् पदानां क्रमस्य
च यः पाठः स नातिभिन्नः । ग्रन्थोऽपि तादृश एव । अतः प्रत्यासन्नः ।
यतश्च पदान्यधीत्य क्रमोऽध्येतव्यस्ततोऽपि संपाठस्तयोः प्रत्यासन्नः । ततश्च
तेन सम्पाठेनाध्ययनेन निमित्तेन पदक इति क्रमक इति च या ऽध्येतुराख्या
सापि प्रत्यासन्ना भवतीत्यभिप्रायः । पितापुत्राविति । आनङ् ऋतो
(६।३।२५) इन्द्र इत्यनङादेशः । तत्र हि पुत्रेऽन्यतरस्यामित्यतः (६।३।२२)
पुत्र इत्यनुवर्त्तते । अत्रापि पितेति पुत्र इति चाख्ये प्रत्यासन्ने ।
साधारणत्वान्निमित्तस्य । तथाहि जन्यजनकभावो द्वयोरपि तयोर्निमित्तम् ।
याज्ञिकवैयाकरणमिति । यज्ञमधीते याज्ञिकः । क्रतूक्यादिना (४।२।६०)
ठक् । व्याकरणमधीते वैयाकरणः । तदधीते (४।२।४८) तद्देदित्यण् ।
अख्यत्वाध्ययननिमित्तत्वमनयोराख्ययोः । न तु प्रत्यासत्तिः । नहि
यज्ञाध्ययनेन व्याकरणाध्ययनेन वा तयोः क्रियाप्रत्यासत्तिर्नापि ग्रन्थ-
प्रत्यासत्तिः ।

६ । जातिरप्राणिनाम् ।

अयमपि गौण्या वृत्त्या जातिर्हन्त इति सामानाधिकरण्येन निर्देशः कृतः ।
जातिवाच्यवयवो हन्तो जातिरित्युक्तः । जातिश्च स्वरूपग्रहणं न भवति ।
अप्राणिनामिति प्रतिषेधात् । आराशस्तीति । ऋसो नपुंसके (१।२।४७)
प्रातिपदिकस्येति ऋसुः । नन्दकपाञ्चजन्याविति । संज्ञाशब्दयोरेव हन्तोऽयम् ।
न जातिशब्दयोः । अनेनाप्राणिनामित्यस्य पर्युदासतां दर्शयति । तेनायमर्थो
भवतीत्याह नञिवयुक्तेत्यादि । रूपरसगन्धस्पर्शा इत्यादि गुणजातिः । गमना-

कुञ्चनप्रसारणानीति क्रियाजातिः । जातिपरत्वे चेति । यदा जातिः प्राधान्येन विवक्षा तदा जातिः परत्वे प्रधानत्वे सति जातिशब्दानामयमेकवद्भावो भवति । न नियतद्रव्यविवक्षायामिति । यदा कचिद् देशादौ नियतानां द्रव्यविशेषाणां विवक्षा भवति तदा जातिशब्दस्य प्रयोगेऽप्येकवद्भावो न भवति । कुत एतत् ? जातिरित्यभिधानान् मुख्या जातिराश्रीयते । न गौणी । एतच्च प्रधाने कार्यसंप्रतयास्तभ्यते । एतदुक्तमभवति । यदा जातिरेव व्यक्तिविशेषमाश्रित्य प्रयुज्यते तदा नैकवद्भावः । यदा तु व्यक्तिविशेषमनाश्रित्य प्रयुज्यते तदैवेकवद्भाव इति । वदरामलकानीति । अत्र वदरामलकानाञ्च व्यक्तिप्रयुक्तानां प्रतीतिः । न जातिशब्दानाम् । अतएव व्यक्त्याश्रयं बहुवचनम् । अन्यथा जातिर्हित्वा द्विवचनमेव स्यात् । न बहुवचनम् । अप्राणिनामिति पर्युदासोऽयम् । तेनायमर्थो लभ्यते । नजिव-युक्तन्यायेन रूपरसस्पर्शादीनान्नैकवद्भाव इति । अप्राणिनामिति प्रतिषेधे बहुत्वं श्रूयमाणं विधार्वापि बहुत्वं गमयति । तेन बहुप्रकृतेरेव इन्द्र एकवद्भवति । न द्विप्रकृतेः । आराशस्त्राविति ।

७ । विशिष्टलिङ्गो नदी देशोऽग्रामाः ।

विशिष्टशब्दोऽयं भेदवचनः । योऽपि क्तेन (२।१।६०) नञ्विशिष्टेनानञ् इत्यत्र सावधारणाधिक्ये विशिष्टशब्दो व्याख्यातः सोऽपि भेदहारेणैव प्रतिपत्तव्यः । तेनैह वृत्तिकारोऽपि भिन्नलिङ्गानामपीत्याह । अग्रामा इति प्रतिषेधादनयोः स्वरूपग्रहणत्र भवतीत्याह । नदीवाचिनामित्यादि । यदि नदीवाचिनां इन्द्रो देशवाचिनाञ्चैकवद् भवतीत्ययमत्र सूत्रार्थोऽभिमतस्तत् कथं नदीदेश इत्ययं इन्द्र इत्यनेन प्रकृतेन सामानाधिकरण्येन निर्देश इत्याह नद्यवयवो इन्द्रो नदीतुल्यत इत्यादि । एतेन गौणः सूत्रे निर्देश इति दर्शयति । नदीदेश इत्ययं यदि इन्द्रसमासस्तदा व्यतिकीर्णावयवो इन्द्रो यस्य कश्चिदवयवो नदी कश्चिद्देशस्तस्यैकवद्भावः स्यात् । किञ्च इन्द्रो भवन्नेष समाहारे वा स्यादितरेतरयोगे वा ? तत्र पूर्वस्मिन् पक्षे स नपुंसकमिति (२।४।१७) नपुंसकत्वं स्यात् । इतरत्र तु द्विवचनमितीमं दोषं

दृष्ट्वाह नदीदेश इति । असमास एवायं निर्देश इति । मद्रकेकया इति । मद्राश्च केकयाश्च मद्रकेकयाः । अथ नदीग्रहणं कस्मात् क्रियते ? न देशग्रहणदेव नदीग्रहणं सिद्धमित्यत आह नदीग्रहणमदेशत्वादिति । कस्मात् पुनर्नदी देशो न भवतीत्याह जनपदो हि देश इति । तत्रैव देशशब्दस्य रूढत्वात् । यत् पुनर्नदीदेश इत्युच्यते तत् तात्स्थ्यात् । भवति हि तात्स्थ्यात् ताच्छब्दं यथा मञ्चा क्रोशन्तीति । तथाचेत्यादि । तस्माज्जनपद एव देशो नान्यः पर्वतादिः । एवञ्च कृत्वा देशग्रहणेन पर्वतादीनां ग्रहणं न भवति । अग्रामा इत्येतेत्यादि । लोके हि ग्रामग्रहणेन नगरग्रहणं भवति । तथाह्यभक्ष्यो ग्राम्यशूकर इत्युक्ते नागरोऽपि न भक्ष्यति । ततश्चेह्यग्रामा इति प्रतिषेधः क्रियमाणो नगराणामपि प्राप्नोति । तस्मादग्रामा इति प्रतिषेधे नगरप्रतिषेधो वक्तव्यः । अग्रामा इत्यनेन नगराणां यः प्रतिषेधः प्राप्नोति तस्य प्रतिषेधस्य प्रतिषेधो वक्तव्यो व्याख्येय इत्यर्थः । तेन नगराणां विधिरेव भवति । तत्रेदं व्याख्यानम् । यदयं प्राचां (७।३ १८) ग्रामनगराणामित्यत्र ग्रामनगरयोर्भेदेनोपादानं करोति तज्ज्ञापयतीह शास्त्रे ग्रामग्रहणेन नगराणां ग्रहणं न भवतीति । तेनाग्रामा इति प्रतिषेधो नगराणां न भवति । उभयतश्चेत्यादि उभयस्मिन्नित्यर्थ उभयतः । यत्र कश्चिदवयवो ग्रामः कश्चिन्नगरं तत्र ग्रामाणां य प्रतिषेध उच्यते स एव वक्तव्यो व्याख्येय इत्यर्थः । तत्रेदं व्याख्यानम् । अग्रामा इति प्रसज्यप्रतिषेधोऽयं विज्ञेयः । न चेदु दृष्टे ग्रामा विद्यन्ते इति । तेन यत्र ग्रामगन्धोऽप्यस्ति तत्राप्येकवङ्गावो न भवतीति ।

८ । क्षुद्रजन्तवः ।

क्षुद्रशब्दोऽयमस्येव यः कार्पण्यवति पुरुषे वर्तते यथा क्षुद्रो देवदत्त इति । कृपण इति गम्यते । अस्ति च शीलहीने ऽङ्गहीने च यथा क्षुद्राभ्यो (४।१ १३१) वेति । अत्र ह्यनियतपुंस्का विकलाङ्गाश्च स्त्रियः क्षुद्राग्रहणेन गृह्यन्ते । अस्ति च परिमाणापचये यथा क्षुद्रास्तण्डुला इति । इह तु जन्तुशब्दसन्निधानात् प्राणिशरीरस्थान्तामाचष्टे । तेन परिमाणापचये

वर्तमानस्य क्षुद्रशब्दस्य ग्रहणं विज्ञायत इत्याह अपचितपरिमाणः क्षुद्र इति । अल्पशरीर इत्यर्थः । अपचितपरिमाणाता चापेक्षाभेदादनवस्थितेति । अस्थिरित्यर्थः । क्षुद्रजन्तुशब्दस्याभिधेयं प्रति स्मृतीरुपन्यस्यति क्षुद्रजन्तुरनस्थिः स्यादिति । क्षुदिर् संपेषणे । क्षुद्यत इति क्षुद्रः । औणादिकः स्फायीतञ्चीत्यादिना (उष्, २।१७०) रक् । क्षुद्रश्चासौ जन्तुश्चेति क्षुद्रजन्तुः । अनस्थिरिति । यस्यास्थीनि न विद्यन्ते । केवलं यस्य चर्मशोणितमांसमस्ति स क्षुद्रजन्तुः । अथवा क्षुद्रएव य इति । स्मृत्यन्तरमाह क्षोदयितुं यः शक्यते स क्षुद्रजन्तुः । शब्दार्थवशात् प्रसिद्ध एव लोके क्षुद्रजन्तुर्ग्राह्यः । स पुनर्मशकादिरङ्गे यस्यास्मीयं शोणितं नास्ति । येषां वा गोचरमात्रं राशिं हत्वापि नरः पतितो न भवति ते प्रसिद्धाः क्षुद्रजन्तव उच्यन्ते । शतं वा प्रसृतौ येषामिति । अपरा स्मृतिः । प्रसृतौऽञ्जली बह्वं येषां प्राणिनां शतं प्रसृतिर्भवति शतेन वा प्रसृतिः पूर्यते ते क्षुद्रजन्तवः । केचिदा नकुलादपीति । केचिद्वर्णयन्ति नकुलपर्यन्ताः क्षुद्रजन्तव इति । इयमेव स्मृतिः प्रमाणमिति । अस्याः सर्वस्मृत्यनुग्राहिणीत्वात् । तथा ह्येतदुपलक्षितेषु क्षुद्रजन्तुषु स्मृत्यन्तरदर्शिता अपि क्षुद्रजन्तवोऽन्तर्भवन्ति । इतरा अपि स्मृतयः प्रमाणं कस्मान्न भवन्तीत्याह इतरासामित्यादि । अनस्थादीनां स्मृतीनामा नकुलादपीति स्मृता विरोधः । तस्मान् नैताः प्रामाण्येनाभ्युपगम्यन्ते । तेन सर्वत्रेदं सिद्धं भवति । क्षुद्रजन्तव इति बहुवचननिर्देशाद्बहुप्रकृतेरिवैकवङ्गावो यथा स्यात् । तेनेह न भवति यूकालिप्ते दंशमशकाविति । अयञ्च प्राणिजातार्थं आरम्भः । क्षुद्रजन्तव इति किमिति ? ननु च सूत्रस्याभावे किं प्रतुष्टाहरणं स्यात् ? एवं मन्यते । अन्यथा हि जन्तव इति सूत्रं कर्त्तव्यम् । ततश्चातिप्रसङ्गः स्यादिति ।

६ । येषां च विरोधः शाश्वतिकः ।

प्रतिपक्षभावमात्रं लोके विरोधशब्देनोच्यते । तस्येह ग्रहणे सति क्षायातपावग्निजले इत्यत्रापि स्यादिति मत्वा वैरमिह विरोधीऽभिमत इति दर्शयितुमाह विरोधो वैरमिति । एवं मन्यते । क्षुद्रजन्तव इत्यतो जन्तु-

ग्रहणमनुवर्त्तते । तेन जन्तूनां यो विरोधस्तस्येह ग्रहणं विज्ञायते । स च वैरस्वभाव एवेति । शाश्वतिको नित्य इति । शाश्वदिति त्रैकाल्यमुच्यते । तत्र भवः शाश्वतिकः । कालाट् (४।३।११) ठञ् । अस्मादेव निपातनात् तान्तादपि को न भवति । यश्च त्रैकाल्ये भवति स नित्यः । गौपालिशालङ्कायना इति । गौपालयश्च शालङ्कायनाश्च गौपालिशालङ्कायनाः । नात्र शाश्वतिको विरोध इतिप्रकवद्भावो न भवति । चकारः पुनरस्यैव समुच्चयार्थं इति । प्रकृतस्यान्यस्य समुच्चेतव्यस्याभावादस्यैकवद्भावस्य समुच्चयार्थश्चकारो विज्ञायते । तेन किञ्चवतीत्याह तेन पशुशकुनीत्यादि । पशुशकुनिविभाषाया (२।४।१२) अवकाशो महाजोरभ्रम् महाजोरभ्राः । हंसचक्रपाकं हंसचक्रवाका इति । नित्यविरोधिनामेकवद्भावस्यावकाशो ब्राह्मणनास्तिकमिति (A) । श्वशृगालम् । अश्वमहिषम् । काकोलूकमितप्रतोभयप्राप्तौ परत्वात् पशुशकुनिविभाषा (२।४।१२) स्यात् । चकारस्य पुनरस्यैव समुच्चयार्थत्वादर्नेन नित्यमेकवद् भवति ।

१० । शूद्राणामनिरवसितानाम् ।

यद्यपि पित्र् बन्धन इति मिनोतिर्वन्धने वर्त्तते तथापि निरवपूर्वा वहिष्करणे वर्त्तते इत्याह निरवसानं वहिष्करणम् । रैर्भुक्ते पात्रं संस्कारिणापि न शुद्ध्यति तस्मात् ते ततो वहिष्कृताः पृथक् कृताः । न लभन्ते तत्र भोक्तृमित्यर्थः ।

११ । गवाश्वप्रभृतीनि च ।

गवाश्वादीनि कृतैकवद्भावानि गणे पठ्यन्ते । तेषामनेन साधुत्वमात्रं विधीयते । नत्वेकवद्भाव इति दर्शयन्नाह गवाश्वादीनीति । गवाश्वमितेप्रवमादीनामजैडकपर्यन्तानां पशुद्वन्द्वविकल्पे वचनमिदम् । कुलवामनप्रभृतीनां त्रयाणामप्राप्ते । श्वचाण्डालमितप्रविरोधार्थम् । विरोधे हि येषाञ्च विरोध (२।४।८) इतिप्रवं सिद्धम् । कदा च श्वचाण्डालस्याविरोधः ? यदा विरोधं हन्तो

नाचष्टे केवलञ्चार्थमात्रे वर्त्तते तदा श्वचाण्डालमिहास्तीति । स्त्रीकुमारं दासो-
माणवकमित्प्रप्राप्ते वचनम् । शाटीपिच्छकमिति जातिरप्राणिनामिति (२।४६)
सिद्धे ऽबहुप्रकृतार्थः पाठः । उद्गुरमुद्गुरमिति । पशुद्वन्द्वविभाषाप्राप्तौ
नित्यार्थम् । मूत्रशक्नुदादीनां मांसशोणितपर्यन्तानामप्राणिजातीनामबहु-
प्रकृतार्थः पाठः । दर्भशरप्रभृतीनां तृणोलपपर्यन्तानां तृणद्वन्द्वविभाषायां
प्राप्तायां वचनम् । दासोदासादीनां त्रयाणामप्राप्ते । पुमान् (१।२।६७) स्त्रिये-
त्येकशेषो न भवतस्मादेव निपातनात् । गवाश्चप्रभृतिषु यथोच्चारितं द्वन्द्ववृत्त-
मिति । कथम् ? तथा रूपस्याश्रयणात् । गणपाठे हि यदेषां शब्दानां रूपं
तदाश्रितम् । तेन यथोच्चारितानामेकवद्भावलक्षणं द्वन्द्ववृत्तं भवति । रूपान्तरे
तु नायं विधिरिति । यदा ऽवङ् (६।१।१२३) स्फोटायनस्येत्यवङ् नास्ति
तदा रूपान्तरे जाते ऽनेन सूत्रेण यो विधिः क्रियते स न भवति । पशुद्वन्द्व-
विभाषैव प्रवर्त्तते ।

१२ । विभाषा वृत्तमृगतृणधान्यव्यञ्जनपशुशकुन्यश्ववडव- पूर्वापराधरोत्तराणाम् ।

वृत्तादिग्रहणेनेह वृत्तादिविशेषवाचिनां ग्रहणम् । कथम् ? यस्मादत्र
हि वृत्तादिर्भिर्द्वन्द्वः प्रत्येकं विशिष्यते । तेनैषा विभाषा तुल्यजातीयेष्वेवा-
वतिष्ठते । विरूपेषु तुल्यजातीयेष्वपि । न स्वरूपेषु । तेषां द्वन्द्वो नास्ति ।
एकशेषविधानात् । विरूपेष्वपि न पर्यायेषु । तेषां द्वन्द्वाभावात् । द्वन्द्वा-
भावश्च युगपत्प्रयोगाभावात् । युक्तार्थाभावाच्च । चार्थाभावस्त्वर्थभेदाभावात् ।
भिन्नाधिष्ठाना हि चार्थता । न च पर्यायाणां भिन्नार्थता सम्भवति । तस्माद्
विरूपेष्वेव वृत्तादिविशेषवाचिष्वस्या विभाषाया उपस्थानम् । तेन विशेष-
ग्रहणं वृत्तादिषु विज्ञायते । न स्वरूपग्रहणम् । नापि पर्यायग्रहणम् ।
अथ सामान्यविशेषवाचिनां ग्रहणं कस्मान्न विज्ञायते । सम्भवति हि सामान्य
विशेषवाचिनां द्वन्द्वो यथा गोवलीवर्द्धमिति । न । अनभिधानात् । नहि
वृत्तधवमित्येवं लोकेऽभिधानमस्ति । धवशब्दादेव तदर्थोभिधायिनो वृत्तशब्द-
स्यार्थस्यावगतत्वात् । धवादिशब्दप्रयोगे वृत्तादिशब्दस्य प्रयोगानर्हत्वात् ।

गोवलीवर्हमित्यत्र तु वलीवर्हसन्निधाने गोशब्दस्य स्त्रीगवीष्वेव वृत्तेर्हावपि विशेषवाचिनाविति युक्तो द्वन्द्वः । येऽन्नाप्राणिवाचिनस्तेषां जातिरप्राणिनामित्येकवक्त्रावे (२।४।६) नित्ये प्राप्ते वचनमिदं विभाषार्थम् । परिशिष्टानामप्राप्ते । पशुग्रहणेनैव सृगादिग्रहणे सिद्धे पुनर्मृगादिग्रहणं किमर्थम् ? तुल्यजातीयानां द्वन्द्वोऽयमेकवक्त्रवतीतुक्तम् । अत्र पशुग्रहणेनैव सिद्धे सृगादिग्रहणे सत्यपि पञ्चान्तरणैषां परस्पररेण वा द्वन्द्वो मा भूदित्येवमर्थम् । पशुद्वन्द्व इत्येवं सिद्धे ऽस्त्ववङ्गवङ्गणं नियमार्थम् । योऽन्य एतयोः पर्यायस्तत्र मा भूद् हयवङ्गवे इति । बहुप्रकृतिरिति । बह्वर्था बहुवचनान्ता वा प्रकृतिर्यस्य स बहुप्रकृतिः । बह्वर्थानां फलादीना मेषां बहुवचनान्तानां वा द्वन्द्व एकवद् भवतीत्यर्थः ।

१३ । विप्रतिषिद्धञ्चानधिकरणवाचि ।

अद्रव्यवाचिनामिति । एतेनाधिकरणशब्दोऽत्र द्रव्ये वर्तते नाधार इति दर्शयति । नहि विप्रतिषिद्धवाचिनां शब्दानामाधारे वृत्तिरस्ति । विभक्त्यर्थत्वादाधारशक्तेः । शीतोष्णे इति । शीतोष्णयोः सहानवस्थानलक्षणेनैव विरोधेन विरुद्धत्वाद्विप्रतिषिद्धवाचित्वम् । तथा सुखदुःखयोरपि । कामक्रोधाविति । क्रुद्धोऽपि काममाचरतीति नानयोर्विप्रतिषिद्धत्वम् ।

१४ । न दधिपयश्चादीनि ।

यथायथमिति । यथास्वं यस्य यदात्मीयं लक्षणं तेनेत्यर्थः तत्र दधिपयसी इत्यादीनां त्रयाणां व्यञ्जनवाचित्वाद् विभाषेकवक्त्रावप्राप्तिः । ननु च सर्पिर्भूधूनी मधुसर्पिषी इति राजदन्तादिष्वनयोर्निपातनादेवैकवक्त्रावो न भविष्यति । नैतदस्ति । पाक्षिको हि व्यञ्जनैकवक्त्रावः । तत्र यस्मिन् पक्षे स नास्ति तस्मिन्निपातनं पूर्वनिपातव्यभिचारार्थं स्यात् । इतरस्मिन्नपि पक्षे एकवक्त्रावनिषेधार्थोऽत्र पाठः । यद्येवमनेनैव सिद्धत्वाद्राजदन्तादिषु पाठोऽनर्थकः स्यात् । नानर्थकः । बहुवचनार्थत्वात् । सर्पिर्भूधूनि । मधुसर्पीषीति । ननु तत्रापि द्विवचनान्तावेव पठ्येते ? यद्यप्येवं तथापि शब्दाश्रयत्वात् परनिपातस्यार्थधर्मत्वाद् द्वित्वं नापिच्यते । अर्थाश्रयस्त्वेकवक्त्राव इति तत्प्रतिषेधे युज्यते संख्या विवक्षितम् । ब्रह्मप्रजापती इत्यादीनां

पञ्चानां समाहारेकत्वात् प्राप्तिः । शुक्लकृष्णाविति । विप्रतिषिद्धमित्यादिना (२।४।१३) । इध्वावर्हिणी इत्यादीनां समाहारेकत्वात् प्राप्तिः ।

१५ । अधिकरणैतावत्त्वे च ।

अधिकरणं वर्त्तिपदार्थ इति । वर्त्तनं वर्त्तः समासः । भावे घञ् । वर्त्तोऽस्यास्तीति वर्त्ति समासावयवभूतम् । वर्त्ति च तत् पदञ्चेति वर्त्तिपदं तस्य पदस्यार्थोऽधिकरणमित्युच्यते । कथं पुनस्तस्याधिकरणत्वमित्यत आह सहीत्यादि । आधारो ह्यधिकरणम् । वर्त्तिपदार्थश्च समासार्थस्याधारो भवति । तत्र तस्य समवायात् । वर्त्तिपदार्थेर्ह्यवयवैरवयवी समासार्थ आरभ्यते । अवयवो चावयवेषु समवेति । तस्येति । वर्त्तिपदार्थस्य । दश इमे दन्तीष्ठा इति । इन्द्रशेत्यादिना (२।४।२) प्राप्तिः ।

१६ । विभाषा समीपे ।

अधिकरणैतावत्त्वस्य प्रकृतत्वात् तदपेक्षयैव समीपत्वं विज्ञायत इत्यत आह अधिकरणैतावत्त्वस्य समीप इति । उपदशं दन्तीष्ठमिति । अत्राधिकरणैतावत्त्वं दशसंख्या । तत्समीपं नवैकादश वा । तत्र दशशब्द एतावत्त्वमाचष्टे । उपशब्दः सामीप्यम् । कथं पुनर्दन्तैकवज्जावो विकल्पमानोऽनुप्रयोगस्य लभ्यत इत्यत आह अव्ययस्येत्यादि । यद्यप्यर्थातिदेशादनुप्रयोगस्यापि विकल्पो लभ्यते तथापि परीहारान्तरमप्यस्तीति दर्शनार्थमस्योपन्यासः । तत्राव्ययस्य संख्याया अव्ययीभावो विहितोऽव्ययं (२।१।६) विभक्तीत्यादिना । बहुव्रीहिरपि विहितः संख्याव्ययासन्ने (२।२।२५) त्यादिना । अत्रैकवज्जावपक्ष एकार्थस्य इन्द्रस्यैकार्थ एवाव्ययीभावोऽनुप्रयुज्यते । एकार्थत्वं पुनस्तस्य सामीप्यप्रधानत्वात् । यद्यप्यव्ययीभावोऽव्ययं तथाप्यभेदैकत्वं भेदाभावलक्षणं तस्यास्यैव सामानाधिकरण्यम् । इतरत्र तु बह्वर्थस्य इन्द्रस्य बह्वर्थ एव बहुव्रीहिरनुप्रयुज्यते । बह्वर्थं पुनर्बहुव्रीहेः समीपिनः प्राधान्यात् । बहुव्रीहि हि समीपी प्रधानत्वाद् भेदसंख्यामुपादत्त इति बह्वर्थी भवति । उपदशमिति । अव्ययीभावे शरत्प्रभृतिभ्य (५।४।१०७) इत्यनुवर्त्तमाने

ऽनञ्चेति (५।४।१०८) टच् समासान्तः । नस्तद्धित (६।४।१४४) इति टिलोपः ।
उपदशा इति बहुव्रीहौ संख्येये उजबहुगणादिति (५।४।७३) उच् ।

१७ । स नपुंसकम् ।

पञ्चगवमिति । गोरतद्धितलुकीति (५।४।८२) टच् । सग्रहणं द्विगोरपि
यथा स्यादित्येवमर्थम् । इतरथा ह्यनन्तरस्य विधिर्वा भवति प्रतिषेधो
(प, ६२) वेत्यनन्तरस्यैव इन्द्रस्य स्यान्न व्यवहितस्य द्विगोः । नैतदस्ति । एकव-
चनमित्यनुवर्त्तते । तस्य नपुंसकमित्यनेन सम्बन्धे सति कुतो व्यवधानम् ?
नह्यत्रैकवचनेन विशेषो इन्द्रोऽनेनापेक्ष्यते । किं तर्हि ? एकवचनमात्रम् ।
प्रसिद्धुपसंयहार्यं तर्हि सग्रहणम् । स इत्येतदनुवादो भविष्यति । अनुवादश्च
प्रसिद्धस्यैव भवति । तथाच यथादर्शनमियं लिङ्गव्यवस्था ऽस्यायत इति ।
तेन इन्द्रैकवक्त्रावे नित्यं नपुंसकत्वं विज्ञायते । द्विगोश्चानियता । तेना-
कारान्तोत्तरपदो द्विगुः स्त्रियां भाष्यत इत्येतदुपपन्नं भवति । पञ्चपूलीति ।
द्विगोरिति (४।१।२१) डीप् । एतदेव द्विगोः स्त्रीप्रकरणे डीष्बिधानं त्रापकं
कचित् स्त्रियां द्विगुर्भाष्यत इति । पञ्चखट्वं पञ्चखट्वीति । उपसर्जनङ्गत्व-
कृते पञ्चे डीप् । पञ्चतत्तं पञ्चतत्तीति । नलोपे कृते पञ्चे डीप् ।

१८ । अन्ययीभावश्च ।

अधिस्त्रीति । अन्ययं (२।१।६) विभक्तीत्यादिनाव्ययीभावः । ऋस्रो (१।२।४७)
नपुंसके प्रातिपदिकस्येति ऋस्त्वम् । उन्मत्तगङ्गं लोहितगङ्गमिति । अन्यपदार्थे
च संज्ञायामिति (२।१।२१) समासः । पूर्ववद्भस्त्वम् । पूर्वपदार्थप्रधानस्या-
लिङ्गतैव प्राप्तेति । अधिस्त्रीत्यादौ पूर्वपदस्यालिङ्गत्वात् । अन्यपदार्थप्रधान-
स्याभिधेयलिङ्गतेति । उन्मत्तगङ्गमित्यादौ देशोऽभिधेयः । स च पुलिङ्ग-
इति पुलिङ्गत्वं प्राप्तम् । पुण्याहमिति । कर्मधारयः । राजाहः सखिभ्यष्टजिति
(५।४।८१) टच् समासान्तः । रात्राङ्गाङ्गाः (२।४।२८) पुंसीति पुलिङ्गतायां
वचनम् । विपथमिति । पथः संख्याव्ययादेरिति (२।६।३०, वा) परवलिङ्गतायां
प्राप्तायां वचनम् । कुगतिप्रादय इति (२।२।१८) समासः । चतुष्पथमिति

षष्ठीसमासः । समाहारद्विगौ तु पूर्वैरेव सिद्धम् । ऋक् पूरब्धूःपथामानक्ष
इत्यकारः (५।४।७४) समासान्तः ।

१९ । तत्पुरुषोऽनञ्कर्मधारयः ।

नञ्मात्रस्य तत्पुरुषस्याभावान्नजात्र नञ्समासो लक्ष्यत इत्याह नञ्-
समासमिति । वक्ष्यति विभाषासेनासुराच्छायेति (२।४।३५) । अनन्तरयोगिष्व-
स्याधिकारस्य प्रयोजनं नास्तीत्यतस्तानुक्तङ्ग्य व्यवहितस्य विभाषासेनासुरेत्यादि
(२।४।३५) योगस्योपन्यासः । इत उत्तरिष्वनन्तरिषु योगिष्वस्य प्रयोजनाभावः ।
नहि संज्ञायां कन्योशीनरेषु (२।४।३०) तत्पुरुषो नञ्समासः । कर्मधारयो वा-
ऽस्तीत्यादिना भाष्ये प्रतिपादितः । दृढसेन इति बहुव्रीहिः । अथानञ्कर्म-
धारय इति कोऽयन्निर्देशः ? यदि ह्यत्र नञ्कर्मधारययोर्द्वन्द्वं स्तदा समाहारि
वा स्यादितरेतरयोगे वा ? तत्र पूर्वस्मिन् पक्षे नपुंसकत्वं प्रसज्येत ।
इतरत्र तु द्विवचनम् । निर्देशस्य सौत्रत्वादुभयथाप्यदोषः । तथाहि
च्छन्दोवत् सूत्राणि भवन्तीति । छन्दसि च लिङ्गवचनव्यत्ययं तृतीयेऽध्याये
वक्ष्यति ।

२० । संज्ञायां कन्योशीनरेषु ।

प्रकृते न तदन्तविधिरिति प्रकृतस्य तत्पुरुषस्य कन्यया तदन्तविधि-
विज्ञायत इत्याह कन्यान्तस्तत्पुरुष इति । सौशमिकन्यमिति । सौशमीनां
कन्या इति षष्ठीसमासः । दाक्षिकन्येति । अस्तीयं ग्रामस्य संज्ञा ।
नतृशीनरेषु । किं तर्हि ? ततोऽन्यत्वेति ।

२१ । उपज्ञोपक्रमं तदाद्याचिख्यासायाम् ।

उपज्ञायत इत्युपज्ञेति । आतद्योपसर्ग इति (३।३।१०६) कर्मण्यङ् ।
उपक्रम्यत इत्युपक्रमः । अत्राकर्त्तरि च कारके संज्ञायामिति (३।३।१९)
कर्मणि षञ् । नोदात्तोपदेशस्येत्यादिना (७।३।३४) वृद्धिनिषेधः । यद्यप्यु-
पज्ञेयस्योपक्रमस्य चेत्यादि । उपज्ञेयः परिज्ञेयः । उपक्रम्य उपक्रमितव्यः ।
आदिः प्राथम्यम् । पाणिन्युपक्रममिति षष्ठीसमासः । तेन तत् प्रथमतः
प्रणीतम् । अकालकमिति । स स्वस्मिन् व्याकरणे कालाधिकारं न कृतवान् ।

व्याङ्ग्यपत्रं दशहुष्करणमिति । व्याङ्गिरप्यत्र युगपत्कालभाविनां विधीनां मध्ये दश हुष्करणानि कृत्वा परिभाषितवान् पूर्वं पूर्वं कालमिति (B) । वाल्मीकिः श्लोका वाल्मीकिश्लोका इति षष्ठीसमासः ।

२२ । आया बाहुल्ये ।

पूर्वपदार्थधर्मां बाहुल्यमिति । अत्र हेतुमाह शलभादीनामित्यादि । शलभादीनां बाहुल्यं शलभच्छायमित्यादी हि गम्यते । नहि तेन विना आया सम्भवति । अतः पूर्वपदार्थस्य शलभादेर्बाहुल्यं धर्मः ।

२३ । सभा राजाऽमनुष्यपूर्वा ।

इह कस्मान्न भवति राजसभेतीति । स्वं रूपं (१।१।६८) शब्दस्याशब्दसंज्ञेति वचनादिहैव युक्तम् भवितु मित्यभिप्रायः । तदुक्तमित्यादि । एतेन पर्याय-वचनस्यैवेत्यत इत्येतदामवचनेन दृढयति । यतः पर्यायवचनस्यैवेत्यत तस्मादेव हेतोरिदमुक्तम् । जित्पर्यायवचनस्यैवेत्यादि । कथं पुनः पर्याय-वचनस्यैव भवतीत्येषोऽर्थो लभ्यते ? यावता नेह सूत्रे तथाविधं वचनमस्ति । एवं मन्यते । ननु च पूर्वग्रहणमस्ति । अतः पूर्वग्रहणादेषोऽर्थो लभ्यते । कथम् ? यदि स्वरूपग्रहणं स्याद् राजाऽमनुष्यादित्वेवं ब्रूयात् । पञ्चम्येव हि दिक्छब्दमध्याहारयिष्यति । न च सभान्तस्य तत्पुरुषस्य पूर्वशब्दादन्यो दिक्छब्दोऽध्याहर्तुं शक्यत इति किं पूर्वग्रहणेन ? तत् क्रियते ऽर्थग्रहणं यथा स्यात् । अर्थग्रहणे च सत्यराजा ऽमनुष्यपूर्वा इति द्विप्रतिषेधो वर्ण्यते

(B) In the printed edition of the काशिका, it is व्याङ्ग्यपत्रं दुष्करणम् । On this the पदमञ्जरी says दुषिति सङ्केतशब्दे यथावत् दुष्करणम् । The उत्तिका again cites this example in सावीपत्रोपक्रमस्यैव नपुंसके (६।१।१४) । But दशहुष्करण occurs in my 1st, 3rd, & 13th MSS. as well as in the Poona one. The explanation supplied by the व्यासकार is perhaps not clear enough for those who are not acquainted with व्याङ्गि's work. मैत्रेयरचित Explaining the Rule (2. 4. 21) in his तत्त्वप्रदीप, says :—"पूर्वं पूर्वं कालमिति । पूर्वं प्रथमं पूर्वं भूताद्यां कालं परिभाषितवान् । पश्चाद् वर्तमानादिकमित्यर्थः । अथवा पूर्वं पूर्वंमिति । प्रथमतःमित्यर्थः । पूर्वंप्रथमयोरप्योतिशयविवक्षायां द्विवचनमिति (८।१।१२, वार्त्तिक) द्विवचनम् । अस्य दश हुष्करणानौत्यनेन सम्बन्धः । तदयमर्थः । प्रथमतः दश हुष्करणानि कृत्वा कालमयतनादिकं परिभाषितवान् ।"

ऽराजपूर्वा ऽमनुष्यपूर्वेति । तदनेन नञिव्युक्तन्यायेन तत्सदृशा राजपर्याया गृह्यन्ते । नतु तद्विशेषाश्चन्द्रगुप्तादयः । नहि ते राजार्थस्य वाचका इति । अथवार्थग्रहणेऽस्मिन् विभाषा समीप (२।४।१६) इत्यतो विभाषाग्रहण-मनुवर्त्तते मण्डूकमुतिन्यायेन । सा च व्यवस्थितविभाषा विज्ञायते । तेनेह पर्यायवचनस्यैवैश्वरादेर्ग्रहणम् भविष्यति । नान्यस्य । अमनुष्यशब्दो हि रूढिरूपेण रक्षःपिशाचादिषु वर्त्तत इति । यद्येवममनुष्यकर्त्तृके (३।२।५३) चेत्यत्र यदुदाहरिष्यति जायाग्रस्तिलकालकः पतिघ्नी पाणिरेखा श्लेष्मघ्नं मधु पित्तघ्नं घृतमिति तद्वग्राह्यते । नैष दोषः । अत्र हि चकारः क्रियते । तस्यैव विधेः समुच्चयार्थः । तेन पुनर्विधानात् कृत्यलुपटो (३।३।११३) बहुलमिति वचनाद्वा रक्षःपिशाचादिभ्योऽन्यत्रापि भविष्यति । अथवा ऽमनुष्यशब्दोऽयं द्विविधः । अस्यैवायमव्युत्पन्नो रूढिशब्दो यो रक्षःपिशाचादिषु वर्त्तते । अस्ति च व्युत्पन्नो नञ्समासः । तत्रेहाव्युत्पन्नस्य रूढिशब्दस्य ग्रहणम् । अमनुष्यकर्त्तृके चेत्यत्र (३।२।५३) व्युत्पन्नस्यारूढिशब्दस्य ग्रहणमित्यविरोधः । देवदत्तसमेति । देवदत्तशब्दो न राजपर्यायः । नाप्यमनुष्यवचनः ।

२४ । अशाला च ।

सभाशब्दोऽयमस्यैव कुटीवचनः । दीर्घा सभा ऋस्वा समेति । अस्ति च सङ्घातवचनो यथा ब्राह्मणानां सभा स्त्रोणां समेति । इह चाशालेति कुटीवचनप्रतिषेधादितरो गृह्यत इत्यत आह सङ्घातवचन इत्यादि ।

२५ । विभाषा सेनासुराक्षायाशालानिशानाम् ।

श्वनिशमिति । यस्यां निशायां श्वानो मत्ता विहरन्ति (C) सा श्वनिशं श्वनिशेति चोच्यत इति ।

२६ । परवस्त्रिङ्गं द्वन्द्वतत्पुरुषयोः ।

किमर्थमिदम् ? इहायं द्वन्द्वः सर्वपदार्थप्रधानः । स यदा भिन्नलिङ्गा-

(C) स्वरन्तीति पाठान्तरम् । स्वरन्ति शब्दार्थं भवन्तीत्यर्थः । स्तु शब्दोपतापयोः । हरदत्त स्वाह यस्यां निशायां श्वान उपवसन्ति सा श्वनिशमित्युच्यते । सा पुनः कृष्णचतुर्दशी । तस्यां हि श्वान उपवसन्तीति प्रसिद्धिरिति । श्वनिशा कृष्णचतुर्दशीत्याहुरिति च भट्टोजिः । श्वनयतुर्दश्यामुपवसतः पश्याम इति शबरभाष्ये ।

वयवो भवति तदा पूर्वोत्तरयोः पदयोर्भिन्नलिङ्गयोरनुशाङ्कमेकं लिङ्गं नास्ति येन समुदायो व्यपदिश्यते । उभाभ्याञ्च युगपदसम्भवादशक्यो व्यपदेशः कर्तुम् । अतः पर्यायः स्यादिति इन्द्रेणियमार्थं वचनम् । तत्पुरुषोऽपि द्विविधः । पूर्वपदार्थप्रधान उत्तरपदार्थप्रधानश्चेति । ततो य उत्तरपदार्थप्रधानस्तत्पुरुषस्तस्य प्रधानत्वादेव परस्य यलिङ्गं तत्समुदायस्य भविष्यतीति तं प्रत्यनर्थकं वचनम् । यस्तु पूर्वपदार्थप्रधानस्तस्य पूर्वपदस्य यलिङ्गं तस्मिन् प्रसक्त उत्तरपदस्य यलिङ्गं तद्विधीयत इति तत्र विध्यर्थमेतद् भवति । इन्द्रस्य तत्पुरुषस्य चेति । एतेन इन्द्रतत्पुरुषयोरिति षष्ठीयमिति दर्शयति । न सममी । यदीयं सममी स्यात् तदा इन्द्रे तत्पुरुषे च यत् परं तदीयं लिङ्गं पूर्वपदस्यापद्येत । परशब्दस्य सम्बन्धिग्रन्थत्वात् । तथाच मयूरीकुङ्कुटावित्यत्र पूर्वपदस्य स्त्रीप्रत्ययो निवर्त्तते । तत्पुरुषेऽप्यर्द्धपिप्पलीत्यत्र पूर्वपदस्यापि स्त्रीप्रत्ययः स्यात् । तस्मात् षष्ठीयम् । तथाच सति समासार्थस्यायमतिदेशो विज्ञायते । पूर्वपदस्य न प्रतिषिध्यते । नापि विधीयत इति न भवति पूर्वोक्तदोषावसरप्रसङ्गः । समासार्थस्य लिङ्गातिदेशादनुप्रयोगोऽपि समासार्थस्यैव विशेषणमिति तल्लिङ्गमेव भवति । कुङ्कुटमयूर्याविमे इति । उपसर्जनङ्गत्वम् न भवति । उपसर्जनसंज्ञाया अभावात् । उक्तं ह्येतत् प्राक् । उपसर्जनमिति महत्याः संज्ञायाः प्रयोजनं मन्वर्थसंज्ञा यथा विज्ञायेत । अप्रधानमुपसर्जनमिति । इन्द्रश्च सर्वपदार्थप्रधान इति नाख्युपसर्जनसंज्ञा । अर्द्धपिप्पलीत्यादावपि सत्येकविभक्तियोगे यथा पिप्पल्यादेरुपसर्जनसंज्ञा न भवति तथोपसर्जनसंज्ञाविधावेव तत्प्रतिपादितम् । वक्तव्य इति । व्याख्येय इत्यर्थः । तत्रेदं व्याख्यानम् । तत्पुरुष इत्यनुवर्त्तमाने पुनस्तत्पुरुषग्रहणस्यैतत् प्रयोजनं तत्पुरुषविशेषस्य परवलिङ्गता यथा स्यादिति । तेन द्विगुप्राप्तापदालम्पूर्वगतिसमासेषु परवलिङ्गता न भवति । अन्यथा यदि सर्वस्येयं तत्पुरुषस्य परवलिङ्गता स्यात् तदा परवलिङ्गं इन्द्रस्य चेत्येवं ब्रूयात् । चकारादि प्रकृतस्य तत्पुरुषस्येति विज्ञास्यत एवेति । पञ्चकपाल इति तद्वितार्थे द्विगुः । संस्कृतार्थ उत्पन्नस्याणो द्विगोर्लुगनपत्य (४।१।८८) इति लुक् । प्राप्ताजीविक इति । प्राप्तापदे च द्वितीययेति (२।२।४) समासः ।

अलञ्जीविक इति । पश्चादयो ग्लानाद्यर्थे (२।२।१८, वा) चतुर्थेति समासः । निष्कौशान्विरिति । निरादयःक्रान्ताद्यर्थे (२।२।१८, वा) पञ्चम्येति ।

२७ । पूर्ववदश्ववड्बौ ।

अश्ववड्बवयोर्विभाषैकवङ्गावो विहित इति । विभाषा (२।४।१२) वृक्ष-
मृगेत्यादिना । अर्थातिदेशश्चायम् । न निपातनमिति । निपातने हि
पूर्ववदिति वचनमनर्थकं स्यात् । अश्ववड्बावित्येवं ब्रूयात् । तेन द्विवचन-
मतन्त्रमित्यादिना ऽर्थातिदेशस्य फलं दर्शयति । निपातने हि वचनान्तरे
पूर्ववत्सङ्गता न स्यात् ।

२८ । हेमन्तशिशिरावहोरात्रे च क्छन्दसि ।

परवत्सङ्गतापवादोऽयं योग इति हेमन्तशिशिरावित्यत्र नपुंसकत्वापवादः ।
परस्य शिशिरशब्दस्य नपुंसकत्वात् । अहोरात्रे इति । पुंलिङ्गत्वापवादोऽयम् ।
रात्राक्राहाः पुंसीति (२।४।२८) पुंलिङ्गत्वे प्राप्ते क्छन्दसि लिङ्गव्यत्यय उक्त इति ।
व्यत्ययो बहुलमित्यनेन (३।१।८५) ।

२९ । रात्राक्राहाः पुंसि ।

परवत्सङ्गतया स्त्रीनपुंसकयोः प्राप्तयोरिति । रात्रिशब्दस्य स्त्रीलिङ्गत्वा-
दहःशब्दस्य च नपुंसकत्वात् । हिरात्र इति । द्वयो रात्रयोः समाहारः ।
तद्धितार्थेत्यादिना (२।१।५१) समाहारे द्विगुः । अहः सर्वैकदेशसंख्यातपुण्याञ्च
(५।४।४८) रात्रेरित्यच् समासान्तः । अत्र ह्यच् प्रत्यनुपूर्वात् सामलोन्
(५।४।७५) इत्यतोऽजित्यनुवर्त्तते । पूर्वाच्च इति । अङ्गः पूर्वमिति विगृह्य
पूर्वापरित्यादिना (२।२।१) समासः । रात्राहःसखिभ्यष्टजिति (५।४।८१)
टच् । अङ्गोऽङ्ग एतेभ्य (५।४।८८) इत्यङ्गादेशः । अङ्गोऽदन्तादिति (८।४।७)
णत्वम् । ह्यह इति । पूर्ववत् समाहारे द्विगुः । पूर्ववट् टच् । न संख्यादेः
समाहार इति (५।४।८८) प्रतिषेधादङ्गादेशो न भवति । अङ्गष्टखोरिवे-
ति (६।४।१४५) टिलोपः । अनुवाकादय इति । केचिदाहुर्वहुव्रीहिरयम् ।
अनुक्रान्तो वाकोऽनयाऽनेन वा ऽनुवाकः । स्त्रीलिङ्गे नपुंसकलिङ्गे च प्राप्ते

वचनम् । अन्ये च मन्यन्ते योऽयं भावे घञ् स सामर्थ्यात् पुंलिङ्गः । तस्य हि नपुंसके भावे क्तोऽपवादः । स्त्रियाञ्च क्तिन् । तेनासौ सामर्थ्यात् पुंस्थेवावतिष्ठते । यस्त्वकर्त्तरि कारके विधीयते स पुंसि नपुंसके च वर्त्तते । बाधकाभावात् । स्त्रियान्तु न भवति । यतः स्त्रियां क्तिन्नप्यकर्त्तरि च कारके विधीयते । स विशेषविहितो घञं बाधते । इह च वचरकर्त्तरि च कारके (३।३।१८) संज्ञायामिति घञ् विहितः । अनूच्यते यत् पदं तदनुवाकः । कुगतिप्रादय इति (२।२।१८) समासः । अस्मिन् पक्षे नपुंसके प्राप्ते वचनम् ।

३० । अपथं नपुंसकम् ।

अपथमिति । पथो (५।४।७२) विभाषेति यदा समासान्तप्रतिषेधो नास्ति तदर्क्पूर्वधूः (५।४।७४) पथामानञ् इत्यकारः समासान्तः । समासान्तनिर्देशाद् यदा समासान्तो नास्ति तदा पुंलिङ्गतैव भवति । अपन्या इति ।

३१ । अर्द्धर्चाः पुंसि च ।

अर्द्धर्चा इति । बहुवचननिर्देशादाद्यर्थो गम्यत इत्याह अर्द्धर्चादय इत्यादि । शब्दरूपाश्रया चेयमिति । शब्दरूपमाश्रयो यस्याः सा तथोक्ता । शब्दरूपमाश्रित्यार्थमनपेक्ष्य द्विलिङ्गतेयं विधीयत इत्यर्थः । क्रियाशब्दस्याभिधेयवलिङ्गमिति भूतं कुण्डम् । भूता शाटी । भूतो घट इति । यौगिकस्याभिधेयवलिङ्गमिति लवणं शाकम् । लवणा यवागूः । लवणः सूप इति । लवणेन संसृष्टमिति संसृष्ट इति ठक् (४।४।२२) । तस्य लवणा-लुगिति (४।४।२४) लुक् । अतएव तद्धितार्थयोगे भूतत्वाद् यौगिकोऽत्र लवण-शब्दः । सारशब्द उल्कार्धं पुंलिङ्ग इति । यथा चन्दनसार इति । अपूर्व इति । अपूर्वशब्दोऽयं धर्माधर्मयोर्वर्त्तते तत्साधन इति । अदृष्टोपार्जनं प्रति यस्याङ्गभावः स तत्साधनमित्यर्थः । स पुनर्यागादिः । कर्मशब्दो नकारान्त एवोभयलिङ्ग इति कर्म कर्मा चेति । (D)

(D) धर्मशब्दो नकारान्त एवोभयलिङ्गः । धर्मं धर्मां चेति कश्चित् पाठान्तरम् ।

३२ । इदमोऽन्वादेशेऽनुदात्तसृतीयादौ ।

आदेशः कथनमिति । प्रथमतः प्रतिपादनम् । शब्देनान्वादेशोऽनुकथन-
मिति । पश्चात् प्रतिपादनम् । तच्च यादृगमिहाभिप्रेतं तादृशं पश्चाद् वक्ष्यति ।
आभ्यां छात्राभ्यामित्यादि । आदेश एषः । अथो आभ्यामित्याद्यन्वादेश एषः ।
अथोशब्देनात्रान्वादेश उच्यते । ननु च त्वदाद्यत्वे कृते हलि लोपे (७।२।१०)
चाथो आभ्यामित्यादिरूपं सिध्यत्येव । तस्मादनुदात्तमेव केवलं विधेयम् ।
आदेशवचनन्वयनर्थकमित्यत्र आह आदेशवचनमित्यादि । अव्ययसर्वनाम्नामकञ्
प्राक् टेरित्यकच् (५।३।७१) प्रत्यये कृते सत्यप्यनाप्यक (७।२।११२) इत्यधि-
कारादिद्रूपस्य लोपो नास्तीत्यसत्यादेशवचने रूपं न सिध्यति । ननु च
हलि लोप (७।२।११३) इत्यनेन हलादाविद्रूपस्य लोपेऽनेनाजादौ यथा
स्यादित्येवमर्थं कस्मात् भवति ? नैतदस्ति । सामर्थ्याद्धि हलादावेव
भवितव्यम् । तत्र स्मैभावादिषु कृतेषु । तस्मात् साकच्कार्यमादेशवचनम् ।
साकच्कार्यं चास्मिन्नारब्धे शित्करणं सर्वादेशार्थम् । अन्यथा ह्यलोऽन्त्यस्य
स्यात् । प्रयोजनाभावात् भविष्यतीति चेत् ? न । अकारस्य त्वकारवचनं
दीर्घादेशनिवृत्त्यर्थं विज्ञायते । अथानुदात्तवचनं किमर्थम् ? यावतोङिदं
(६।१।१७१) पदाद्यप्पुमुरैद्युभ्य इति विभक्तोरुदात्तत्वे कृतेऽनुदात्तं पदमेक-
वर्जमिति (६।१।१५८) प्रकृतेरनुदात्तत्वं भविष्यति । नैतदस्ति । सविभक्त्यर्थ-
मनुदात्तवचनम् । सविभक्तिकस्यानुदात्तत्वं यथा स्यात् । तेन सर्वानुदात्त-
मेवाभ्यामिति पदमन्वादेशे भवति । यदि पश्चादुच्चारणमात्रमन्वादेशस्तदेह
कस्मान्न भवति ? देवदत्तं भोजयेमञ्च यज्ञदत्तमिति । अस्ति ह्यत्राप्यन्वा-
देशः । ततश्च द्वितीयाटोसूत्रेण (२।४।३४) इत्येनादेशः प्राप्नोतीत्यत्र
आह नेह पश्चादुच्चारणमात्रमित्यादि । तेनेह न भवतीति । नञ्चत्वे-
कस्याभिधेयस्य पूर्वं शब्देन प्रतिपादितस्य द्वितीयं प्रतिपादनम् । किं तर्हि ?
अभिधेयान्तरस्य । तथाहि पूर्वं देवदत्तस्य प्रतिपादनम् । उत्तरकालं यज्ञ-
दत्तस्य । कथं पुनरयं विशेषो लभ्यते ? यावता पश्चादुच्चारणमात्रे ऽन्वादेश-
शब्दः प्रसिद्धः । न च सामान्यशब्दः शब्दान्तरसन्निधानादिकमन्तरेण विशेषि-
ऽवतिष्ठते । नैष दोषः । यस्माद्विभाषा सेनेत्यतो (२।४।२५) विभाषाग्रहणमनु-

वर्त्तते । सा च व्यवस्थितविभाषा विज्ञायते । तेनैवंविधविषय एवान्वादेशोऽप्यग्रहीतव्यो नान्वादेशमात्रम् । तस्माद्विशिष्टस्यान्वादेशस्य ग्रहणं युक्तमिति भावः । यदपि च वक्ष्यति तत्र (२।४।३४) यत्र किञ्चिद्विधायेत्यादि तदपीममेव न्यायं हृदि कृत्वेति बोधव्यम् ।

३३ । एतदस्वतसो स्वतसौ चानुदात्तौ ।

अथो अत्रेति । सप्तम्यास्त्वल् (५।३।१०) । अथो अत इति । पञ्चम्यास्त्वल् (५।३।७) । पुनर्वचनमनुदात्तार्थमिति । एतदोऽशिति (५।३।५) यः पाञ्चमिकोऽन्वादेशः स उदात्तः स्यात् । अनुदात्तश्चेत्यत इत्यनुदात्तार्थं वचनम् । अथ ततसोरिति किमर्थम् ? यावता ततसौ चानुदात्ताविति वचनात् तयोरेव निमित्तभावो विज्ञास्यते ? नैतदस्ति । अन्वाचयोऽपि विज्ञायेत यथा कर्त्तुः क्वङ् सलोपश्चेति (३।१।११) । अत्राविशेषेण क्वङ् भवति । तथात्राविशेषेण तावदन्वादेशो भवति । यत्र तु ततसौ दृश्येते तत्र तावनुदात्तौ भवतः । तस्मात् तावन्निमित्तभावार्थं ततसोरिति वक्तव्यम् । अथ ततसोरनुदात्तत्वं किमर्थम् ? यावता लित्स्वर एव तयोरनुदात्तत्वं करिष्यति । नैतदस्ति । न ह्यत्र लित्स्वरोऽस्ति । अनुदात्तस्यादेशस्य विधानात् । ननु च लित्स्वरे कृत आदेशस्वरः क्रियते । यद्येवं लित्स्वरापवाद आदेशस्वरो विज्ञायेत । न चापवादविषयमुक्तर्गोऽभिनिविशते । तस्माद् यथा गोष्पदप्रमित्यत्र लिति पूर्वमनुदात्तभावी नास्तीति प्रत्ययस्वर एव भवति तथेहापि स्यादिति ततसोरनुदात्तार्थं वचनम् । ततश्चैतदपि सर्वमनुदात्तं पदं भवति । ताविति वक्तव्ये ततसोरिति वचनं स्पष्टार्थम् । गोष्पदप्रमिति । यावति विन्दजीवोः (३।४।३०) । चर्मोदरयोः पूरेः (३।४।३१) । वर्षप्रमाणं जलोपश्चान्यतरस्यामिति (३।४।३२) णमुल् । जलोपश्च ।

३४ । द्वितीयाटौस्त्वेनः ।

इदमेतदोरित्यादि । ननु चानन्तरत्वादेतद एवात्रानुवृत्तिः प्राप्नोति । नेदमो व्यवहितत्वादित्यत आह मण्डूकमुतिन्यायेनेत्यादि । एकमेवेदं विधानमिति । अयं दण्ड इत्यनेन दण्डस्य सत्तोपलक्षणमात्रं कृत्वा हराननेत्यने-

नैव ह्रणक्रियां प्रति दण्डस्य करणभावो निर्दिश्यत इत्येकं विधानम् ।
एतमात्रं ङितं विद्यादित्यत्रापीषदर्थे क्रियायोगि मर्यादाभिविधौ च य इती-
(E) षदाद्यर्थस्याकारस्य निर्देशमात्रं कृत्वैतमात्रं ङितं विद्यादित्यनेन वेदन-
क्रियां प्रत्याकारमात्रस्य कर्मभाव एव विधीयत इत्येकमेव विधानम् ।

३५ । आर्द्धधातुके ।

वध्यादिति । आशिषि लिङ् । लिङाशिषीत्यार्द्धधातुक (३।४।११६)
संज्ञा । हन्यादिति विधिनिमन्त्रणेत्यादिना (३।२।१६१) लिङ् । विषयसप्तमी
चेयमिति । यदि परसप्तमी स्यात् तदा भव्यमित्यादि न सिध्यति ।
तथाहि हलन्तत्वादस्त्यादीनामृहलोर्ण्यदिति (३।१।१२४) ण्यति कृते तस्मिन्
परतोऽस्तेर्भू (२।४।५२) रजेर्व्यञ्जपो (२।४।५६) षचिङ् (२।४।५४) ख्याञित्येत
आदेशाः सुगः । तत्र द्वयोर्द्वौ कृतायां तृतीयस्य युकि कृते भाव्यं प्रवेयमा-
ख्याय्य मित्यनिष्टं रूपं स्यात् । विषयसप्तम्यां त्वस्यामार्द्धधातुकत्वे विवक्षिते
प्रागेव प्रत्ययोत्पत्तेरादेशाः सुगः । ततोऽजन्तत्वादचो यदिति (३।१।८७) यतीद्
यतीतीत्त्वे (६।४।६५) कृते सर्वेषां गुणेऽस्त्यादेशस्य धातोस्तन्निमित्तस्यैवेत्यवादेशे
(६।१।८०) च भव्यं प्रवेयमाख्येयमिति सिध्यति । तस्माद् विषयसप्तमीयम् ।
न परसप्तमी । कथं पुनर्विषयसप्तमीयं लभ्यते । यावता तस्मिन्निति निर्दिष्टे
पूर्वस्थेति (१।१।६६) परिभाषोपस्थानात् परसप्तम्येव न्याय्या । न विषयसप्तमी ।
नैतदस्ति । आर्द्धधातुक इति सामान्यनिर्देशात् । न च सामान्ये पौर्वापर्य-
मस्ति । बुद्ध्या पौर्वापर्यमस्तीति चेत् ? नैवम् । एवं हि गौरवं स्यात् ।
अथवाचो यदित्यज्यह्वणं (३।१।८७) ज्ञापकं विषयसप्तमीयमिति । पश्चाद्
यथा प्राप्तमित्यादि । आदेशेषु कृतेषूत्तरकालं यो यतः प्राप्नोति स ततो
भवतीत्यर्थः ।

३६ । अदो जग्धि ल्यप् ति किति ।

प्रजग्धेति । समानकर्तृकयोः पूर्वकाल (३।४।२१) इति ज्ञा । कुगति-
प्रादय इति (२।२।१८) समासः । समासेऽनञ्पूर्वे ल्यप् (३।१।३७) ।

जग्ध इति । भक्षस्तथोर्द्धोऽध इति (८।२।४०) तकारस्य धकारः । भक्षां जग् भक्षीति (८।४।५३) जग्त्वम् । धकारस्य दकारः । भरो भरि सवर्ण इति (८।४।६५) लोपः । अथेहेदितो गुम् धातोरिति (७।१।५८) गुम् कस्मान्न भवतीत्यत आह इकार उच्चारणार्थ इति । यथा ऽद भक्षण इत्यत्राकार उच्चारणार्थ स्तथेहापीकारो वेदितव्यः । अथ ल्यग्रहणं किमर्थम् ? ति कितीत्येव सिद्धम् । न सिध्यति । यस्मात् क्ताप्रत्ययस्य परत्वात्तावादेशः प्राप्नोति । नैतदस्ति । अन्तरङ्गत्वाज्जग्धादेशेन भवितव्यम् । अन्तरङ्गत्वन्तु तस्यैकपदाश्रयत्वात् । ल्यवादेशस्य तु वहिरङ्गत्वं समासाश्रयत्वात् । समासस्य चानेकपदाश्रयत्वात् । एवं तर्हि

जग्धौ सिद्धेऽन्तरङ्गत्वात् ति किति यन्नप्रवृत्ति ।

तज्—ज्ञापयत्यन्तरङ्गाणां ल्यपा भवति बाधनम् ॥ इति

तेन दधाते र्जहातेश्च संपूर्वादिपूर्वाच्च क्ताप्रत्यये कृते द्यतिस्यतिमास्थामिति कितीत्यत (७।४।४०) स्ति कितीत्यनुवर्त्तमाने दधातेर्हि (७।४।४२) र्जहातेश्च क्तीति (७।४।४३) हिरादेशो ल्यवादेशं बाधित्वा प्राप्तः । अस्मादेव ज्ञापकाज्ञापया बाधितत्वान्न भवति संघाय विहायेति । एवं निर्दाय दुर्दायेति दो दद् घोरिति (७।४।४४) ददादेशो न भवति । प्रस्थायेत्यत्र द्यतिस्यतिमास्थामिति कितीतीत्वं (७।४।४०) न भवति । प्रखन्य प्रखायेति । जनसनखनां सज्भलोरिति (६।४।४२) नित्यमात्वं न भवति । ये विभाषेति (६।४।४३) विभाषैव भवति । तत्र हि विड्वनोरनुनासिकस्यादित्यत (६।४।४१) आद्यग्रहणमनुवर्त्तते । प्रक्रम्य इति । क्रमश्च क्तीति (६।४।१८) दीर्घत्वं न भवति । तत्र हि द्रलोपे पूर्वस्य दीर्घोऽण इत्यतो (६।३।१११) दीर्घग्रहणमनुनासिकस्य किभलोः क्ङितीत्यतो (६।४।१५) भल्ग्रहणं क्ङिति चानुवर्त्तते । आपृच्छेति । च्छीः शूङनुनासिके चेति (६।४।१८) शकारो न भवति । प्रदीव्येतानेनैव सूत्रेणोङ् न भवति । हलि (८।२।७७) चेति दीर्घत्वम् । प्रपठेत्यत्रार्द्धधातुकस्येतीङ् (७।१।३५) न भवति ।

३७ । लुङ्सनो र्घस्त्व ।

अवसदिति । ह्रदिस्त्वात् पुषादिसूत्रेण (३।४।५५) चुरेडादेशः । जिघत्-

सतीति । सः स्याद्दधातुक (७।४।४८) इति सकारस्य तकारः । वञ्चभावेऽप्युप-
संख्यानमिति । वञ्चभावे कर्त्तव्ये ऽचि तस्योपसंख्यानं प्रतिपादं कर्त्तव्य
मित्यर्थः । तत्रेदं प्रतिपादनम् । उत्तरसूत्रे चकारोऽनुक्तसमुच्चयार्थं स्तेन
वञ्चभावोऽपि भवति । प्रघस इति । पचाद्यच् (३।१।१३४) ।

३८ । घञपोश्च ।

घास इति भावे घञ् । प्रघस इति । उपसर्गेऽद (३।३।५८) इत्यप् । लुङ्-
सन्घञसु घसृल्ल इत्येकयोगे कर्त्तव्ये योगविभागो वैचित्त्यार्थः ।

३९ । बहुलं छन्दसि ।

घस्तामिति ! लङ् । तसस्ताम् । आदादिकत्वाच्छपो लुक् । बहुल-
च्छन्दस्यमाङ्योगे (६।४।७५) ऽपीत्यङ्गागमाभावः । अथवा लुङ्प्रदाहरणमेतत् ।
मन्त्रे घसृल्लेत्यादिना (२।४।८०) च्लुक् । सन्धिरिति । स्त्रियां क्तिन् ।
घसिभसोर्हलि चेत्युपधालोपः (६।४।१००) । भलो (८।२।२६) भलीति
सकारलोपः । अथ तु सिचोऽनेन लोपो विधीयते तदा च्छान्दसो वर्णलोपो
द्रष्टव्यो यथेष्कर्त्तारमध्वर इति । पूर्ववत् तकारस्य धकारः । घकारस्य जश्त्वम् ।
समाना सन्धिरिति (F) पूर्वापरप्रथमेत्यादिना (२।१।५८) समासः । समानस्य
च्छन्दस्यमूर्धप्रभृत्युदर्कोऽपि (८।३।८४) सभावः । अस्तामिति । भलो भलीति
(८।२।२६) सिचो लोपः । तसस्ताम् । खरि चेति (८।४।५५) दकारस्य तकारः ।
अथवा लङ्प्रदाहरणमेतत् । अथ बहुलग्रहणं किमर्थम् ? अन्यतरस्यांग्रहणमेव
कस्माच्च क्रियत इत्युक्ते कः पुनरेवं सति गुणो भवतीति पर्थ्यनुयोगमाश-
ङ्गाह तदेवोत्तरार्थमपि भविष्यतीति । एतेनेहान्यतरस्यांग्रहणे सत्युत्तरसूत्रे-
ऽन्यतरस्यांग्रहणं न कर्त्तव्यं भवतीतीमं गुणं दर्शयति । तर्हीहैवान्यतरस्यां
ग्रहणमुत्तरसूत्रेऽनुवर्त्तिष्यते । यदि पुनरुत्तरसूत्रे बहुलग्रहणमनुवर्त्तते तदा
किं स्यात् ? अन्यदपि किञ्चित् कार्यं भवतीत्याशङ्केत । क्वचिदन्यदेवे-
त्येवोऽप्यर्थो हि बहुलग्रहणस्याभीष्ट एव । घस्तामित्यलोपधालोपो न भवतीति ।
घसिभसोर्हलि चेति (६।४।१००) प्राप्तः । स बहुलग्रहणाच्च भवति ।

४० । लिट्यन्यतरस्याम् ।

लिटि परत इति । ननु चार्धधातुक (२३१५) इति वर्त्तते । आर्धधातुक इति च विषयसप्तमीयमित्युक्तम् । तदयुक्तं लिटि परत इति वचनम् । नेदम-युक्तम् । आर्धधातुकशब्दस्यार्धधातुकत्वमनेकप्रत्ययसाधारणं सामान्यमर्थः । तेन च पौर्वापर्यं न सम्भवति । तद्धि देशतो वा भवति कालतो वा । सामान्यस्य चादेशत्वात् कालत्वान्नित्यत्वाच्च तेन सह देशकृतं कालकृतञ्च पौर्वापर्यं नोप-पद्यते । अतो युक्ता ऽर्धधातुक इति (२४१३५) विषयसप्तमी । इह तु लिटी-त्यार्धधातुक उपात्तः । सम्भवति चानेन पौर्वापर्यम् । किञ्च लिटि परभूते घञ्चुआदेशे विधीयमाने न किञ्चिदनिष्टमापद्यते । तस्मात् परसप्तम्येवैषा युक्ता । जञ्चतुरिति । गमहनेत्यादिनोपधालोपः (६४१८८) । शसिवसिघसी-नाञ्चेति (८१३६०) षत्वम् । खरि चेति (८४१५५) चत्वम् । आद । आदतुरा-दुरिति । अत आदेरित्यभ्यासस्य (७४७०) दीर्घः । ननु च घञ्चु अदन इत्येतस्य जघास जञ्चतु र्जञ्चुरिति भविष्यति । अद भक्षण इत्यस्यादादतु-रादुरिति । अस्ति घसिः प्रकृत्यन्तरम् । कृष्यदः क्करजिति (३२१६०) क्करज्विधानात् । तत् कथमिह लिटि विकल्पविधानम् । घसेः प्रकृत्यन्तरस्या-सर्वविषयत्वज्ञापनार्थम् । तेन तस्य सार्वधातुक आर्धधातुके च यत्र लिङ्गं नास्ति वचनञ्च तत्र प्रयोगो न भवति ।

४१ । वेजो वयिः ।

इकार उच्चारणार्थ इति । नानुबन्धः । तेन नुम् न भवतीति भावः । उवायेति । लिट्यभ्यासस्योभयेषामिति (६१११७) संप्रसारणम् । जयतुरूयु-रित्यत्रापि ग्रन्थादिसूत्रेण (६१११६) संप्रसारणम् । अथ यकारस्य संप्रसारणं कस्मान्न भवतीत्याह लिटि वयो य इत्यादि । वेज इति संप्रसारणं न भवतीति । वच्चादिसूत्रेण (६१११५) प्राप्तम् । वेज इति (६११४०) । तिषेधान्न भवति । तत्र हि न संप्रसारणे संप्रसारणमित्यतो (६११३७) नेति कर्तते । उवायेत्यादि रूपं वये रात्ननेपदित्वाच्च सिध्यतीति सूत्रारम्भः ।

४२ । हनो वध लिङि ।

अकारान्तश्चायमादेश इति । कुत एतत् । शैलीयमाचार्यस्य यत्रेह प्रकरणे व्यञ्जनान्त आदेश स्ततोच्चारणार्थमिकारं करोति यथा जग्धिरित्यादौ । तस्मादिकारान्ताकरणादकारान्तोऽयमादेश इति विज्ञायते । हलन्तलक्षणेति । वदब्रजहलन्तस्याच (७।२।३) इत्यनेन या वृद्धिर्विधीयते सा हलन्तलक्षणा ।

४३ । लुङि च ।

आत्मनेपदेषु लुङि विकल्पो यथा स्यात्किङि मा भूदिति । अनेन योग-विभागस्योत्तरार्थतां दर्शयति । एकयोगे हि सति लिङोऽप्युत्तरत्वानु-वृत्तेस्तत्राप्यात्मनेपदेषु विकल्पः स्यात् ।

४४ । आत्मनेपदेष्वन्यतरस्याम् ।

आवधिष्टेति । आङो यमहन (१।३।२८) इत्यात्मनेपदम् । आवधिषतेति । आत्मनेपदेष्वनत (७।१।५) इत्यदादेशः । आहतेति । हनः सिजिति (१।२।१४) कित्त्वम् । अनुदात्तोपदेशेत्यादिना (६।४।३७) ऽनुनासिकलोपः । ऋस्वादङ्गा-दिति (८।३।२७) सिचो लोपः ।

४५ । इणो गा लुङि ।

अगादिति । गातिस्थेत्यादिना (२।४।७७) सिचो लुक् । अगुरिति । आत इति (३।४।११०) भेर्जुस् । उख्यपदान्तादिति (६।१।८६) पररूपत्वम् । लुङीति वर्त्तमान इत्यादि । लुङि चेत्यतो (२।४।४३) लुङ्यहणेऽनुवर्त्तमाने यत् पुनर्लुङ्यहणं कृतं तस्यैतत् प्रयोजनम् परस्मैपदेष्वपि यथा स्यात् । नित्यञ्चात्मनेपदेषु । एतेनैतद् दर्शयति । पूर्वकं हि लुङ्यहणं मात्मनेपद-ग्रहणेनान्यतरस्याग्रहणेन च सम्बद्धम् । अतस्तदनुवृत्तौ तयोरप्यनुवृत्तिः स्यात् । तथाचात्मनेपदेष्वेव विकल्पेनादेशः स्यात् । तस्मादविशेषेण नित्यञ्च यथा स्यादित्येवमर्थं पुनर्लुङ्यहणं क्रियते । अगाथीति । चिण् भावकर्म्मणोरिति (३।१।६३) चिण् । आतो युक् चिण्कृतोरिति (७।३।३३) युक् । चिणो (६।४।१०४) लुगिति तकारस्य लुक् । इण्वदिक इति वक्तव्यमिति । यथेणो

गादेशो लुङि भवति तथेक् स्मरण इत्यस्यापि भवतीत्येतदर्थं रूपं व्याख्येय-
मित्यर्थः । तत्रेदं व्याख्यानम् । बहुलञ्छन्दसीत्यतो (२।४।३८) बहुलपङ्क्त्य-
मनुवर्त्तते मण्डूकश्रुतिन्यायेन । तेनेकोऽपि लुङि गादेशो भविष्यतीति ।

४६ । शौ गमिरबोधने ।

गमयतीति । जनीजृष्णसुरञ्जोऽमस्ताद्येति (ग,सु,१८८) मिस्वाङ्गस्त्वम् ।

४७ । सनि च ।

जिगमिषतीति । गमेरिट् परस्मैपदेष्वितीट् (७।२।५८) । प्रतीषिषतीति ।
अजादे द्वितीयस्येति (६।१।२) सन्यङोरित्यनेन (६।१।८) स इत्यस्य द्विवचनम् ।
सन्यत (७।४।७८) इतीस्वम् । उपसर्गोकारस्य धातोरिकारेण सहाकः सवर्णे
(६।१।१०१) दीर्घः । इङ्छेत्यादिना (२।४।४८) योगविभागस्योत्तरार्थतां
दर्शयति । एकयोगे हि षेरप्युत्तरत्वानुवृत्तिः स्यात् । ततश्च तत्राप्यय मादेशः
प्रसज्येत ।

४८ । इङ्छ ।

अधिजिगांसत इति । पूर्व्ववत् सन (१।३।६२) इत्यात्मनेपदम् । अजङ्ग-
गमां (६।४।१६) सनीति दीर्घः ।

४९ । गाङ् लिटि ।

अधिजग इति । लिटि स्तम्भयोरिशिरेजित्येष (३।४।८१) । आतो लोप
इटि (६।४।६४) चेत्याकारलोपः । गा इत्येतस्य द्विवचनम् । ननु लिटि
परभूते तशब्दस्य परत्वात् प्राग्वैशादेशेन भवितव्यम् । पश्चाद् गाङादेशेन ।
ततश्च द्विवचने निमित्तेऽप्ययं गाङादेश इति द्विवचनेऽच्चीति (१।१।५८)
स्थानिवद्भावादिवर्णस्य द्विवचनं प्राप्नोति । तत् कथं गा इत्येतस्य द्विवचनम् ?
नैतदस्ति । यस्मात् लिङ्मात्रापेक्षत्वाद् गाङादेशोऽन्तरङ्गः । लिङ्गादेश-
विशेषाश्रयत्वादेशादेशो बहिरङ्गः । तस्मादन्तरङ्गत्वादेशादेशात् प्राग्व
गाङादेशेन भवितव्यम् । ततश्च द्विवचननिमित्तेनायमप्यजादेश इति
स्थानिवद्भावो न भवति । तत् कुत इवर्णस्य द्विवचनप्रसङ्गः ? गाङोऽनुबन्ध-

करणं विशेषणार्थमिति । गाङ्कुटादिसूत्रे (१।२।१) गाङ्कुटादिभ्य इत्युच्यमाने कौ गे शब्द इत्यस्यापि ग्रहणं स्यात् । ततश्चागासीन्नट इत्यत्र घुमादि (६।४।६६) सूत्रेष्वेत्वं प्रसज्येत । अथ क्रियमाणेऽपि ङकारे गाङ् गतावित्यस्य ग्रहणं कस्मान्न भवति ? येन हेतुना न भवति स हेतुर्गाङ् कुटादिसूत्रे (१।२।२) एव दर्शितः । ननु चेडो ङित स्तत्र स्थानिवद्भावेनैव ग्रहणं भविष्यति । तत् किं ङकारिणेत्यत आह नहीत्यादि । तत्र हि गाङ्कित्येतस्य स्वरूपस्य ग्रहणम् । न च तत् स्थानिवद्भावेन लभ्यते । किं तर्हि ? कार्यम् । यस्मात् स्थानिवदादेश इति कार्यातिदेशोऽयम् । न रूपातिदेशः ।

५० । विभाषा लुङ्लुङोः ।

अध्वैष्टेति । आङ्जादीना (६।४।७२) मित्याद् । आटश्चेति (६।१।८०) वृद्धिः ।

५१ । णौ च संस्रजोः ।

णावितीङपेक्षयेत्यादि । णावितीयं या परसप्तमीङपेक्षया सा । संस्रजोरितीयं या परसप्तमी सा ण्यपेक्षयेत्यर्थः । अधिजिगापयिषतीति । णिच् । अर्त्तिङ्गीत्यादिना (७।३।३६) पुक् । सन् । इट् । गुणयादेशौ । अध्यापिपयिषतीति । क्रीङ्जीनाष्ठावित्यात्वम् (६।१।४८) । पुक् । अजादेर्द्वितीयस्येति (६।१।२) पा इत्यस्य द्विवचनम् । अध्वजिगपदिति । णिष्ठीत्यादिना (३।१।४८) चङ् । णौ चङुपधाया क्त्वः (७।४।१) । सन्वत्तघुनीति (७।४।८३) सन्वद्भावात् सन्वत् (७।४।७८) इतीत्वम् । दीर्घं लघोः (७।४।८४) रिति दीर्घः ।

५२ । अस्तेर्भूः ।

ईहामावेति । ईहतेरिजादेश गुरुमतोऽनृच्छ (३।१।३६) इत्याम् । आम् (२।४।८२) इति लेर्लुक् । कञ्चानुप्रयुज्यते (३।१।४०) लिटीत्यस्तेर्लिट्परस्यानुप्रयोगः । प्रत्याहारग्रहणेनास्तेर्ग्रहणसामर्थ्यादिति । कञ्चानु-

प्रयुज्यते लिटीत्यत्र (१।१।४०) कञिति प्रत्याहारग्रहणम् । अभूततद्भावे कञ्भवस्तियोगे सम्यक्कर्त्तरिति (५।४।५०) कञ्शब्दादारभ्य कञो द्वितीय-
द्वितीयशम्बवीजात् कषा (५।४।५८) वित्या कञो अकारात् । तेन च प्रत्याहार-
ग्रहणेनास्तेरपि ग्रहणम् । तस्यैतदेव प्रयोजनम् । आसेत्येतदनुप्रयोगे रूपं
यथा स्यादिति । यदि चास्तेरनुप्रयोगेऽपि भूभावः स्यात् तदासेत्येतदनुप्रयोगे
रूपं न स्यादिति प्रत्याहारग्रहणमनर्थकम् । ततश्च कभुनुप्रयुज्यते लिटीत्येवं
ब्रूयात् । तत्राप्ययमर्थः । किमिदं प्रत्याहारग्रहणमुत करोतेरित्येव
सन्देहः परिहृतो भवति । कृतञ्च प्रत्याहारग्रहणम् । तस्मात्
प्रत्याहारग्रहणसामर्थ्यादनुप्रयोगेऽपि भूभावोऽस्तेर्न भवति । तथाचोच्यत
इत्यादिना ऽनन्तरोक्तमेवार्थमाप्तवचनेन (G) द्रढयति । भूरिति दीर्घोच्चारणं
निष्ठायां ऋस्त्ववर्णं मा भूद् भूतो भूतवानिति । अस्तेरिति श्रुतिपा
निर्देशोऽस्यतेर्मा भूत् । नैतदस्ति । निरनुबन्धकपरिभाषयैवास्त्यतेर्न भविष्यति ।
तस्य ह्युकारोऽनुबन्ध उदितो वेति (७।२।५६) विशेषणार्थः कृतः । अस्तेस्त्वकार
उच्चारणार्थो नानुबन्धः । एवं तर्हि श्रुतिपा निर्देशो वैचित्र्यार्थ इत्येके ।
निरनुबन्धकपरिभाषायाः प्रत्ययविधिविषयत्वादित्यपरे ।

५३ । ब्रूवो वचिः ।

वक्तेति । चोः कुरिति (८।२।३०) कुत्वम् । ऊच इति । वच्चादिसूत्रेण
(६।१।१५) संप्रसारणम् ।

५४ । चक्षिङः स्याञ् ।

नित्यमात्मनेपदं न भवतीति । यदि हि स्यान् अकारानुबन्धकरण-

(G) आप्तवचनेनेति । श्लोकवार्त्तिककारवचनेनेत्यर्थः । तथाचात्र श्लोकः—

असौ विद्याभ्यधितैष कञ्पदं गृहीतुकामस्त्रितयं तदेव हि ।

अनुप्रयोगे तु सुवाच्यवाचनं स्वरन्ति कर्त्तुं वचनान् मनीषिणः ॥१॥ इति ।

अनुप्रयोगविषये भुवा भूभावेनास्तेरवाचनमनिष्ठं मनीषिणः स्वरन्ति । कर्त्तुः सूत्रकारस्य वचनान् ।
मनीषिणः कर्त्तुंरिति वेति पद्यावस्थार्थः । सुद्रितकाशिकायां कर्त्तुंवचन मिति पाठः ।

Though the latter half of this Stanza is undoubtedly by कात्यायन or the
श्लोकवार्त्तिककार, as it is read as a वार्त्तिक in 6. 4. 110, the first half is considered
by some, as अनाद्य and recently composed to make up the Stanza.

मनर्थकं स्यात् । तस्मात् कर्त्तृभिप्राये क्रियाफले विवक्षित आत्मनेपदं स्यान्ना-
न्यत्र । क्शादिरपीति (H) । ककारशकारयोरकार उच्चारणार्थः । क्श्
ख्याजित्येवंरूप आदेशो वक्तव्यः । कथं पुनरित्यमाणोऽप्येवंविध आदेशो
लभ्यते । पूर्वोक्तस्य बहुलग्रहणस्यानुवृत्तेः । अतएव बहुलग्रहणस्यानुवृत्तेर्वर्ज-
नेऽसनयोश्चादेशप्रतिषेधो भवतीति व्याख्यानं कर्त्तव्यम् । संवक्ष्या इति ।
ऋहलोर्ध्वत् (३।१।१२४) । वृचक्षा इति । सर्वधातुभ्योऽसुन् (उण्, ४।६२८) ।
अत्वसन्तस्य चाधातोरिति (६।४।१४) दीर्घः । विचक्षण इति । कृत्यल्युटो
बहुलमिति (३।३।११) कर्त्तरि ल्युट् । बहुलमित्यादि । संज्ञायां कृन्द्सि
च अन्धग्रादेशादिकार्यं बहुलं न भवतीत्येतदर्थरूपं व्याख्येयमित्यर्थः ।
किमर्थम् ? अन्नाद्यर्थम् । अन्नादयः शब्दाः साधवो यथा स्युः । व्याख्यानम्
तदेव बहुलग्रहणमाश्रित्य कर्त्तव्यम् । अन्नमिति । अदो जग्धिरादेशो न
भवति । बहुलग्रहणस्य सिंहावलोकितन्यायेनानुवृत्तेः । वधक इति । ह्नो
वध इत्यादिना (२।४।४२) वधादेशो लिङ्गुच्यमानो हन्तेर्णुलप्रत्यये कृतेऽपि
भवति । गात्रमिति । औणादिकाङ् । इणो गा लुङीति (२।४।४२)
लुङ्गुच्यमानो गादेशोऽत्रापि भवति । विचक्षण इति । चक्षिडः ख्याजादेशो
न भवति ल्युटि । अजिरशब्दस्त्वजिरशिशिरशिशिरिति किरच्प्रत्ययान्त
(उण्, १।५३) औणादिको निपातितः । तस्यातएव निपातनादजे-
र्व्यघञोरिति (२।४।५६) विधीयमानो वीभावो न भवति । आदिशब्देन
प्रवस इत्यादेर्ग्रहणम् ।

५५ । वा लिटि ।

५६ । अजैर्व्यघञपोः ।

प्रवायक इति । ण्वल् । प्रवयणीयमिति । अनीयर् । कृत्यच इति
(८।४।२८) णत्वम् । घञपोः प्रतिषेधे क्वप उपसंख्यानं कर्त्तव्यमिति । घञपोः
प्रतिषेधे कर्त्तव्ये क्वपः प्रतिषेधस्योपसंख्यानं प्रतिपादनं कर्त्तव्यमित्यर्थः ।

(H) There are some वासिष्ठs, in the Rule 2. 4. 54, about this ख्याजादेश viz :
अजिडः क्शाङ्ख्याजी, ख्यादिर्वा &c... ।

क्वपः प्रतिषेधनिमित्तत्वेन प्रतिषेधं प्रति सम्बन्धित्वेन विवक्षितत्वात् क्वप इति षष्ठी । तत्रेदं प्रतिपादनम् । संज्ञायां समजनिपतमनविदेत्यादिना (१।३।८८) संज्ञायां गम्यमानायामजेः क्वप् विधास्यते । नियतवर्णानुपूर्वीका च संज्ञा भवति । न चादेशे कृते संज्ञा गम्यते । तस्मात् संज्ञायां विधानात् क्वपि वीभावो न भवति । वलादावार्द्धधातुके विकल्प इष्यत इति । कथं पुनरिष्यमाणोऽपि लभ्यते ? अजेरुदात्तत्वात् । स द्वीङ्घ्र्यां धातुषूदात्तः पठ्यते । यदि चास्य नित्यं वीभावः स्यात् तदा तस्योदात्तपाठोऽनर्थकः स्यात् । नहि वीभावे विहित इट् प्राप्नोति । तस्यानुदात्तत्वात् ।

५७ । वा यौ ।

यु इति ल्युटो ग्रहणमिति । अन्यस्यासम्भवात् । प्रवयणो दण्ड इति । प्राच्यतेऽनेनेति करणे ल्युट् । पूर्ववत्त्वम् ।

५८ । यच्चक्षियार्पजितो यूनि लुगणिजोः ।

ख्यादयो गोत्रप्रत्यया इति । गोत्राद् यून्धस्त्रियामिति (४।१।८४) गोत्र-प्रत्ययान्तादेव युवप्रत्ययविधानात् । तस्माद् यूनीजिति । अत (४।१।८५) इजित्यनेन । कौरव्यशब्दस्तिकादिषु पठ्यत इति । औरसशब्दादनन्तरम् । क्षत्रिय-गोत्रस्य तत्र ग्रहणमिति । औरसशब्देन क्षत्रियगोत्रप्रत्ययान्तेन साहचर्यात् । औरसशब्दो हि जनपदशब्दात् क्षत्रियादजिति (४।१।१६८) क्षत्रियगोत्रप्रत्ययान्तः । ऋथ्यण इति । ऋथ्यन्धकट्टणिजुवभ्य (४।१।११४) सेत्यनेन । कुर्वादिभ्यो ण्य इति । वामरथ्यशब्दं व्युत्पादयति । तस्मात् कण्वादिभ्यो गोत्र (४।२।१११) इति शैषिकोऽस्ति । ननु च वामरथ्यशब्दः कुर्वादिषु पठ्यते । न कण्वादिषु । तत् कथमेवमुक्तम् ? यद्यपि न पठ्यते तथापि कुर्वादिषु वामरथ्यस्य कण्वादिवत् स्वरवर्जमिति पाठात् कण्वादिवन्भावोऽस्ति । अत एवमुक्तमित्यदोषः । दाक्षायण इति । यजिजोषेति (४।१।१०१) फक् । अन्नाक्षयणगोत्रमात्रादिति । इह कैचिदुक्तमणिजो लुकि क्षत्रियगोत्रमात्राद् युवप्रत्ययस्योपसंख्यानमिति । तेषां वैश्यगोत्राच्च प्राप्नोति । तस्माद्

वैश्यगोत्रादपि यथा स्यादित्येवमर्थं मातृग्रहणम् । ब्राह्मणक्षत्रियवैश्यानां हि गोत्राणि सम्भवन्ति । तत्र ब्राह्मणगोत्रं वर्जयित्वा ऽन्यतः सर्वस्माद्भवति । पूर्वके तु वाक्ये ऽतद्राजादपि क्षत्रियगोत्राद् यथा स्यादित्येवमर्थं मातृग्रहणम् । तथाह्यणिजो लुकि तद्राजाद् युवप्रत्ययस्योपसंख्यानमिति कैश्चिदुक्तम् । तस्मत्तनिरासार्थमेतद्वाक्यमुपन्यस्तम् । बौधिः पितृत्वमादिना क्षत्रियगोत्रोदाहरणानि दर्शयति । भाण्डीजङ्घिरित्वेवमादिना वैश्यगोत्रोदाहरणम् । ब्राह्मणगोत्रप्रतिषेधादिह न भवति दाक्षायण इति । शास्त्रावयवलक्षण इति । क्षत्रियगोत्रमधिकृत्येदमुक्तम् । भाण्डीजङ्घिरित्वत्र वैश्यगोत्रेऽत (४।१।८५) इजित्यनेनेवेव भवतीति वेदितव्यम् । पैलादिदर्शनात् सिद्धमिति । पैलादेराकृतिगणत्वात् तत्रैते द्रष्टव्या इति दर्शयति ।

५६ । पैलादिभ्यश्च ।

पैलाया (४।१।११८) वेत्यणिति । तत्र हि शिवादिभ्यो (४।१।११२) ऽणित्यतोऽण्यग्रहणानुवृत्तेः । अन्ये पैलादय इजन्ता इति । अतौदञ्चिशब्दो बाह्वादि-त्वादजन्तः । बाह्वादिषु ह्युदञ्चुशब्दः पठ्यते । उकारोच्चारणमतम् । धातुप्रदर्शनार्थत्वात् । उदञ्चतीति ऋत्विगित्यादिना (३।२।५८) सूत्रेण क्तिन् । उदचोऽपत्यमौदञ्चिः । निपातनादनिदितामित्यादिना (६।४।२४) नलोपो न भवति । अच (६।४।१३८) इत्यकारलोपश्च । भौलिङ्गिशब्दः शास्त्रावयव इजन्तः । शेषास्वत (४।१।८५) इजितौजन्ता वेदितव्याः । शालङ्घिरिति पठ्यते । स कथम् ? यावता नडादिषु शलङ्कु शलङ्कुचेति पाठाच् शालङ्कायन इति भवितव्यम् ? प्रकृत्यन्तरं शलङ्कुशब्दोऽस्ति । ततोऽयमिज् विहित इत्येके । अस्मादेव निपातनाच्छलङ्कुशब्दादिजिति विज्ञायते । तत्क्षत्रियोगे च शलङ्कादेश इत्यपरे । तद्राजाच्चाण इति । तद्राजसंज्ञकाच्चाण उत्तरस्य युवप्रत्ययस्य लुग् भवति । अङ्गस्यापत्यमिति द्वाभ्यमगधेत्यादिनाऽण् (४।१।१७०) । आङ्गः । तस्यापत्यं युवा । आङ्ग एव । अणो ह्यच (४।१।१५६) इति फिञ् । तस्यानेन लुक् ।

६० । इजः प्राचाम् ।

अन्यत्र प्राग्यहणं विकल्पार्थं दृष्टम् । अत इहापि विकल्पो मा विज्ञायी-
त्याह गोत्रविशेषणमित्यादि ।

६१ । न तौल्वलिभ्यः ।

तौल्वत्यादिष्वान्तरहातिशब्दः पौष्करसादिशब्दश्च बाह्यादी इजन्ती ।
बाह्यादिषु ह्यन्तरहच्छब्दः पुष्करसच्छब्दश्च पठ्येते । अत्रोभयपदद्विधानु-
श्रितिकादित्वात् । शेषास्त्वत (४।१।८५) इजितीजन्ताः ।

६२ । तद्राजस्य बहुषु तेनैवास्त्रियाम् ।

बहुषु वर्त्तमानस्येति । बहुष्वर्थेषु वर्त्तमानस्येत्यर्थः । अथ बहुवचने
परत इत्येवं कस्मान्न व्याख्यायते ? अशक्यमेवं वक्तुम् । यतः संख्यावाची
बहुशब्दो न बहुवचनवाची । यदि तु बहुवचने परत इत्ययमर्थोऽत्राभिमतः
स्यादस्त्रियामिति प्रतिषेधं न कुर्व्यात् । प्रात्यभावात् । न हि तद्राजान्ता-
दुत्पन्नेन स्त्रीप्रत्ययेन व्यवहिते बहुवचने परतो लुक् प्राप्तिरस्ति । किञ्चा-
त्रय इत्यत्र बहुवचने परतो लुकि विधीयमान उदात्तनिवृत्तिस्वरः प्रसज्येत ।
कथम् ? अत्रेवपत्यानि बह्वनीतीतश्चानिज (४।१।२२) इति ठकि
तस्य तद्धितस्य कित (६।१।१६१) इत्यन्तोदात्तत्वे कृते बहुवचने जसि
परतोऽतिभृङ्गकुत्सवसिष्ठेत्यादिना (२।४।६५) लुकि कृते ऽनुदात्तस्य च
यतोदात्तलोप (३।१।१६१) इति विभक्त्योदात्तत्वं प्राप्नोति । तस्माद् बहुषु
वर्त्तमानस्येत्ययमेवार्थः । बहुष्विति च तद्राजान्तस्य विशेषणम् । न
तद्राजस्य । अन्यथा हि इन्द्र दोषः प्रसज्येत । आप्णश्च वाप्णश्च सौष्टाश्चा-
ऽङ्गवङ्गसुष्टा इत्यत्र लुङ् न स्यात् । नञ्चत तद्राजो बहुषु वर्त्तते । तदन्तस्य
वर्त्तते युगपदधिकरणवचनो हि इन्द्र इति कृत्वा । तस्मात् तद्राजान्तस्यैवे-
दं विशेषणम् । न तद्राजस्य । तद्राजसंज्ञकस्य प्रत्ययस्य बहुषु वर्त्तमान-
स्यास्त्रीलिङ्गस्य लुग् भवतीत्ययं तु वृत्तिग्रन्थ एवमुच्यते । बहुषु वर्त्तमान-
स्यास्त्रीलिङ्गस्य तद्राजान्तस्य यः सम्बन्धी तद्राजसंज्ञकः प्रत्ययस्तस्य तद्राज-

संज्ञकस्य प्रत्ययस्य लुग् भवतीति । कथम् ? तद्राजान्तस्यैवेतत् सामर्थ्य-
लब्धम् । न ह्यतद्राजान्तस्य तद्राजसंज्ञकः प्रत्ययः सम्बन्धी भवति । सूत्रेऽप्यन्त-
ग्रहणं न कृतम् । प्रत्ययग्रहणपरिभाषयैव तदन्तस्य लब्धत्वात् । तथापि
प्रत्ययान्तस्य लुगुच्यमानः प्रत्ययमात्रस्यैव विज्ञायते । प्रत्ययस्य लुक्शुलुप इति
(१।१।६१) प्रत्ययादर्शनस्यैव लुक्संज्ञाविधानात् । तेनैव चेदिति । तद्राज-
प्रत्ययान्तेनैवेत्यर्थः । अङ्गा वङ्गाः सुद्धा इति । अङ्गस्यापत्यानि बह्वनि ।
इज्जमगधेत्यादिनाऽण् (४।१।१७०) । तस्य लुक् । लोहध्वजा व्रीहिमन्त इति ।
पूगाञ् अरोऽग्रामणीपूर्वादिति (५।३।११२) अग्रप्रत्ययः । तस्य लुक् । औपगवा
इति । प्राग्दीव्यतोऽण् । प्रियवाङ्गा इति । बहुव्रीहिः । नात्र तद्राजप्रत्ययेन
बहुत्वं कृतम् । किं तर्हि ? समासेन । नचासौ तद्राजप्रत्ययान्तः । ततस्त-
द्राजस्याविहितत्वात् । यद्येवं इन्द्रोऽपि तद्राजप्रत्ययान्तो न भवतीति तत्रापि
लुग् न स्यात् ? नैतत् । यदि इन्द्रोऽपि तद्राजप्रत्ययान्तो न भवति तथापि
प्रत्येकं इन्दावयवास्तद्राजप्रत्ययान्ता बह्वर्थाश्चेति तत्र भवत्येव लुक् । ननु च
बहुष्वित्यर्थग्रहणम् । यच्च बह्वर्थस्तत्रावश्यमेव तत्कृतेन बहुत्वेन भवितव्यम् ।
तत् किं तेनैवेत्यनेन ? एवमन्यते । अन्तरङ्गत्वात् तद्राजप्रत्ययोत्पत्तिवेलायां
यद्बहुत्वमुपजायते तदेव यदि गृह्येत—ननु यत्पदान्तरापेक्षं—ततश्च इन्द्रेषु लुग्
न स्यात् । तेनैव ग्रहणं तु द्वितीयोऽयं यत्न इति । यः प्रत्ययान्तस्य बहुत्वं
तेनैव क्रियते । यच्च पदान्तरापेक्षेणापि तत्र सर्वत्र भवतीति । यद्येव-
मिहापि प्राप्नोति प्रियवाङ्गा इति । नैष दोषः । एवकारो ह्यत्र क्रियते ।
स तुल्यजातीयापेक्षयैव नियमं करोति लोपिभिरेव यत् कृतं बहुत्वमिति ।
न च प्रियवाङ्गा इत्यत्र लोपिभिरेव कृतं बहुत्वम् । यस्मादत्र किञ्चिन्नोपि
पदं किञ्चिदलोपि । एवञ्च नियमे सति इन्द्रोऽपि यत्र लोप्यलोपिनां तत्रापि
न भवति गार्ग्यकाश्यपगालवानामिति (८।४।६७) । अत्र गार्ग्यकाश्यपयोर्य-
जिजोश्चेति (४।१।१०१) लोपः प्राप्नोति । गालवस्य तु ऋत्विगन्तत्वान्नास्ति
लुक् प्राप्तिः । आङ्ग इति । टिड्ढाणजिति (४।१।१५) डीप् ।

६३ । यस्कादिभ्यो गोत्रे ।

अपत्यं पौत्रप्रभृति गोत्रमिति (४।१।१६२) पारिभाषिकमेवेदं गोत्रं गृह्यते

न लौकिक मिति कस्यचिद् भ्रान्तिः स्यात् । अतस्तां निराकर्तुमाह प्रत्यय-
विधेश्चान्यत्रेत्यादि । एतच्चोभयगतिरिह शास्त्रे सम्भवतीति लभ्यते । लौकिने
गोत्रे गृह्यमाणे शास्त्रीयमपि तत्रान्तर्भवति । प्रत्ययविधौ तु लौकिकगोत्रस्य
ग्रहणम् भवतीति ज्ञापकात् । यदयं गोत्रोच्चोद्गोरभ्यराजराजन्यराजपुत्रवत्स-
मनुष्याजादु वुजित्यत्र (४।२।८) गोत्रग्रहणं कृत्वा राजन्यग्रहणं करोति
तज् ज्ञापयति प्रत्ययविधौ लौकिकगोत्रग्रहणम् भवतीति । यास्काश्चात्रा
इति । तस्येदमित्यण् (४।३।१३०) । पुष्करसच्छब्दोऽप्यत्र पठ्यते । स किमर्थः ?
यावता बह्वच इज् प्राच्यभरतेष्वित्येवं (२।४।६६) सिध्यति । न सिध्यति । न
गोपवनादिभ्य इति (२।४।६७) प्रतिषेधः प्राप्नोति । गोपवनादिषु हि
कैश्चित् तौल्वत्यादयश्चेति (२।४।६१) पठ्यते । तौल्वत्यादिषु पुष्करसच्छब्दः
पठ्यते । तौल्वत्यादीनाञ्च गोपवनादिषु पाठोऽस्तीत्ययमेव यस्मादिषु
पुष्करसच्छब्दपाठो ज्ञापयति ।

६४ । यञञोश्च ।

गार्ग्य इति । यञञेति (४।१।१६) ङीप् । यस्येति चेत्यकारलोपः
(६।४।१४=) । हलस्तद्धितस्येति यकारस्य (६।४।१५०) च । तत्र हि
सूर्यतिथ्यागस्त्यमत्स्यानां य उपधाया (६।४।१४८) इत्यतो य इत्यनुवर्त्तते ।
अल्लोपोऽन (६।४।१३४) इत्यतो लोप इति च । वैद्य इति । शार्ङ्गरवाद्य-
ञो (४।१।७३) ङीन् । द्वेप्या औत्सा इति । जातादौ शेषिकेऽर्थे यञञौ ।
यजादीनामित्यादि । यजादीनां बहुषु लुगुच्यमान एकत्वे द्वित्वे च प्राप्नोतीति
वचनम् । एकद्वयोरिति च संख्याप्रधानोऽयं निर्देशो यथा द्वेयकयोर्द्विवचनै-
कवचने (१।४।२२) इति । एकत्वद्वित्वयोरिति यावत् । अन्यथा हि बहुत्वाद्बहु-
वचनं स्यात् । आदिशब्देनाजादीनां बहुषु लोपिनां ग्रहणम् । व्यवस्थायाश्चादि-
शब्दः । उपसंख्यानशब्दस्य प्रतिपादन मर्थः । कर्त्तव्यमित्यध्याहार्यम् । तत्रेदं
प्रतिपादनम् । वा यावित्यतो (२।४।५७) मण्डूकपुतिन्यायेन वाग्रहणं मनुवर्त्तते ।
चकारो वात्रानुक्तसमुच्चयार्थः क्रियते । तेन यजादीनामेकद्वयो वा तत्पुरुषे
षष्ठ्या लुग् भवतीति । यदि वेत्यनुवर्त्तते तदा बहुष्वपि विकल्पः स्यात् ।

व्यवस्थितविभाषाविज्ञानान्न भविष्यतीत्यदोषः । आङ्गकुलमिति । अत्राङ्ग-
शब्दात् तद्राजसंज्ञकोऽण् । स च यच्चादिर्न भवति । तस्यैह प्रकरणे यच्चादिभ्यः
प्राङ् निर्देशात् । उपगार्ग्यमिति । अव्ययं विभक्तीत्यादिनाव्ययीभावः (२।१।६) ।
परमगार्ग्य इति । सन्महदित्यादिना (२।१।६१) प्रथमान्तयोस्तत्पुरुषः ।

६५ । अतिभृगुकुत्सवसिष्ठगोतमाङ्गिरोभ्यश्च ।

आत्रेय इति । टिड्ढाणञिति ङीप् (४।१।१५) ।

६६ । बह्वच द्रुजः प्राच्यभरतेषु ।

भरता इति । येषां भरत आद्यः संज्ञाकारी ते भरताः । पान्नागारा
इत्यादिषूदाहरणेष्वत इज् (४।१।८५) । तस्य लुक् । बालाकय इति । बाह्वादि-
त्वादिज् । हास्तिदासय इति । अतइज् (४।१।८५) । आर्जुनायन इति ।
यजिजोश्चेति (४।१।१०१) फक् ।

६७ । न गोपवनादिभ्यः ।

विदाद्यन्तर्गणोऽयमिति लुक्प्रामिं दर्शयति । शैग्रवा इति । ओर्गुणः
(६।४।१४६) । ननु चान्येऽपि हरितादयोऽत्र पठ्यन्ते । तत् किमित्यवधार्यत
एतावन्त एव इत्यत आह परिशिष्टानामित्यादि । प्रमादपाठ इति । अनार्थः
पाठ इत्यर्थः । यदि तेषां प्रमादपाठ एवं तर्ह्यविदादित्वादजप्येभ्यो न प्राप्नो-
तीत्यत आह ते ह्रीत्यादि । ते हि चतुर्थेऽध्याये विदादिषु गोपवनादिभ्यः पूर्वं
पठ्यन्त इति न भवत्येष दोषप्रसङ्गः । यस्त्वह गोपवनादिभ्योऽष्टभ्यः पर एषां
पाठः स प्रमादपाठ इत्युच्यते ।

६८ । तिककितवादिभ्यो द्वन्द्वे ।

किमर्थं पुनस्तिककितवाभ्यां द्वाभ्यां गण उपलक्ष्यते । नैकैर्नैवोप-
लक्ष्येत ? नैतत् । कार्यिणा हि गण उपलक्षयितुं युक्तः । द्वन्द्वश्चात्र कार्यी ।
तेनैवोपलक्षयितुं युक्तः ।

६९ । उपकादिभ्योऽन्यतरस्यामद्वन्द्वे ।

यदि द्वन्द्वे चाद्वन्द्वे च भवत्यद्वन्द्वग्रहणं तर्हि किमर्थमित्याह अद्वन्द्व-
ग्रहणमित्यादि । द्वन्द्वग्रहणे नात द्वन्द्वाधिकारः सम्बध्यते । द्वन्द्वे द्वन्द्वाधि-

कार इति । तस्य नञा सम्बन्धे च इन्द्राधिकारनिवृत्तिः प्रतीयते । अथ विषयोपग्रहणार्थमइन्द्रग्रहणं कस्मान्न विज्ञायते ? अइन्द्वे ऽइन्द्रविषय इति । यद्ययमर्थोऽभीष्टः स्यादइन्द्रग्रहणं न कुर्यात् । विनापि तेनार्थस्य प्रतीतिः । कथम् ? तिककितवाद्योऽपीह तयः पठ्यन्ते । उपकलमका भ्रष्टक-
कपिष्ठलाः कृष्णाजिनकृष्णसुन्दरा इति । तेषाञ्चाइन्द्र एव ग्रहणं प्रयो-
जयति न इन्द्रः । पूर्वेष्वेव सिद्धत्वादिति । तेषां तावन्नियमेनाइन्द्रार्थं ग्रहणम् ।
तत् साहचर्यादितरेषामप्यइन्द्रार्थं ग्रहणं युक्तमिति निष्फलमेवाइन्द्रग्रहणं
स्यात् । तस्माद्इन्द्राधिकारनिवृत्त्यर्थमेतद् युक्तमिति । तेषां पूर्वेण नित्यमेव
लुग् भवतीति । अन्यथा हि तिककितवादिषु तेषां पाठोऽनर्थकः स्यात् ।
अइन्द्वे त्वनेन विकल्प इति । प्रकृतत्वान्नको विज्ञेयः । ततोपकलमकशब्दाभ्यां
नडादिफग्विधानात् तस्य लुग्विकल्पः । ततः परेभ्यः प्राक् कपिष्ठलशब्दादत
इजः । कपिष्ठलमयूरकर्ण इत्येतेभ्यः शिवादिभ्योऽणः । खारीजङ्गादिभ्यः प्राक्
कठेरणिशब्दादत इजः । कठेरणिशब्दादौत्सर्गिकस्याणः । कुषीतकादिभ्यः
कृष्णपिङ्गलपर्यन्तेभ्योऽतइजः । अनुलोमशब्दाद् बाह्यादीजः । बाह्यादिषु
हि लोमशब्दः पठ्यते । स च तदन्तविधिं प्रयोजयति । अनुगतानि लोमान्य-
स्येत्यनुलोमा । तस्यापत्न्यान्यानुलोमयो (I) ऽनुलोमान इति । शेषाणामत
इजः ।

७० । आगस्त्यकौण्डिन्ययोरगस्तिकुण्डिनच ।

यद्यपि प्रत्ययान्तात् षष्ठ्याच्चारिता तथापि प्रत्ययस्यैव लुग् विज्ञायते ।
न तदन्तस्य । यस्मात् प्रत्ययादर्शनस्य लुगित्येषा संज्ञा विहिता । न तदन्त-
स्येत्यालोच्याह आगस्त्यकौण्डिन्ययोर्गोत्रप्रत्यययोरिति । व्यधिकरणे षष्ठ्यो ।
आगस्त्यकौण्डिन्ययोर्यावयवौ गोत्रप्रत्ययौ तयोरित्यर्थः । तावैव प्रत्ययौ
स्वरूपेण दर्शयन्नाह अणो यजश्चेति । यजो यद्यपि लुक् सिद्धस्तथापि
पुनर्विधीयते । कुण्डिनजादेशेन तस्य बाधा मा विज्ञायीति । मध्योदात्तो

(I) आनुलोमय इतीदं तु चित्यम् । दित्यदिवादि (४।१।८५) सूत्रस्येन लोकोऽपत्येषु बहुव्रित्ति वाप्तिके-
नात्र लोपाभावपक्षे बहुव्रतकारप्रत्ययप्रसङ्गात् । कथं पक्षेऽनुलोमा इति न स्यात् ?

हि कुण्डिनीशब्द इति । कुण्डमस्यास्तीत्यतः (५।२।११५) इतिठनाबितीनि प्रत्यये कृते प्रत्ययस्वरूपेण । तदादेशोऽपि तथा स्यादिति । स्थानिवद्भावेन मध्योदात्तः स्यात् । चित्करणान्मध्योदात्तत्वं न भवति । किमर्थं पुनः प्रत्ययान्तयोरेवायमादेशो न क्रियत इत्याह तयोरित्यादि । यदि प्रत्ययान्तयोरेवायमादेशः स्याद् गोत्रेऽलुगचीति (४।१।८६) प्रतिषेधो न स्यात् । यस्मात्कुकोऽसौ प्रतिषेधो नादेशस्येति स्यादेवात्रादेशः । ततश्चावृद्धादणोव स्यात् । एवञ्चागस्ता इत्यनिष्टं रूपं स्यात् । यद्यपि वृद्धस्यादेशः स्थानिवद्भावाद्वृद्धग्रहणेन गृह्यते तथाप्यगस्तीया इति स्यात् । आगस्तीया इति न सिध्यति । नच स्थानिवद्भावो लभ्यते । वृद्धसंज्ञाया अल्विधित्वात् । इह प्रत्ययस्य तु लुकि परिशिष्टस्यादेशे विहिते गोत्रेऽलुगचीति (४।१।८६) लुकि च प्रतिषेधे वृद्धाच्छः (४।२।११४) सिद्धो भवति । तत्र विशेषो नास्तीति । सत्यामपि वृद्धसंज्ञायां कण्वादिभ्यो गोत्र इति (४।२।१११) च्छापवादेनाणैव भवितव्यम् । तस्मादिह यदि प्रत्ययान्तस्यादेशोऽद्यापि प्रकृतिमात्रस्योभयथापि कौण्डिना इति भवितव्यमिति नास्ति कौण्डिन्ये विशेषः ।

७१ । सुपो धातुप्रातिपदिकयोः ।

धातुप्रातिपदिकयोरिति । यदीयं सप्तमी स्यात् तदा ऽयमर्थो विज्ञायेत धातौ च प्रातिपदिके च या सन्निकृष्टा विभक्तिस्तस्या लुग् भवतीति । सन्निकृष्टत्वञ्चोपश्लेषमन्तरेण न सम्भवतीतीहापि स्याद् वृत्तः प्लव इति । अस्ति ह्यत्रापि प्रातिपदिकेन विभक्तेरुपश्लेषः । तस्मात् षष्ठोऽयं युक्तेति मत्वाह सुपो विभक्तेर्धातुसंज्ञाया इत्यादि । कथं पुनर्विभक्तेर्धातुसंज्ञा प्रातिपदिकसंज्ञा च भवतीत्यत आह तदन्तर्गता इत्यादि । नन्वेवमपि धातुप्रातिपदिकयोरेकदेशोऽमूता विभक्तयः स्युर्न धातुसंज्ञका नापि प्रातिपदिकसंज्ञकाः । समुदायेषु हि प्रवृत्ताः शब्दा अवयवेष्वपि वर्तन्त इत्यदोषः । पुत्नीयतीति । आत्मनः पुत्नमिच्छतीति सुप आत्मनः क्वच् (३।१।८) । क्वचि (७।४।३३) चेतीत्वम् । सनाद्यन्ता धातव इति (३।१।३२) धातुसंज्ञा । सा च सुबन्तात् क्वज् विहित इति ससुप्कस्यैव भवतीति । तेनात्र विभक्तिर्धात्वन्तर्गता

भवति । कष्टश्चित इति । कष्टं श्रित इति द्वितीया श्रितेत्यादिना (२११, २४) समासः । कृततद्धितसमासाच्चेति (११२, ४६) प्रातिपदिकसंज्ञा । सापि सुबन्तानां समासो भवतीति समुपस्यैव भवति । तेनात्रापि विभक्तिः प्रातिपदिकान्तर्गता भवति । वृत्तः प्लुच इत्यत्राप्यप्रत्यय इति (११२, ४५) प्रातिपदिकसंज्ञा प्रतिषेधात् सविभक्तिकस्य प्रातिपदिकसंज्ञा नास्तीति नास्ति विभक्तेः प्रातिपदिकान्तर्भावः ।

७२ । अदिप्रभृतिभ्यः शपः ।

७३ । बहुलं कृन्दसि ।

ब्राध्वमिति । त्रैङ् पालने । भौवादिकः । लोट् । ध्वमादेशः । टेरि-
त्त्वम् । सवाभ्यां (३१४, ८१) वामावित्यमादेशः ।

७४ । यङोऽचि च ।

अचि प्रत्यये परत इति । प्रत्ययग्रहण मचीति न प्रत्याहारग्रहणमिति प्रदर्शनार्थम् । यदि हि प्रत्याहारग्रहणमभिमतं स्यात् तदाऽणीति णकारेणैव कुर्यात् । नहि यङन्तादणोऽन्त्येऽचः परे सम्भवन्तीत्यभिप्रायः । इदमेवाज्यग्रहणं ज्ञापकं सर्वे धातवः पचाद्यन्तःपातिन इति । लोलुव इति । धातोरिकाचो हलादेः क्रियासमभिहार इति (१११, २२) यङ् । द्विर्वचनं सन्यङोरित्यनेन (६११, ८) गुणो यङ्लुकोरिति (७१४, ८२) गुणः । लोलू य इति स्थिते पचा-
द्यच् । यङो लुक् । न धातुलोप इत्यादिना (१११, ४) गुणप्रतिषेधः । अचि शु धात्वित्यादिनोयङ् (६१४, ७७) । सनीस्संसः । दनीध्वंस इति । स्नन्सु ध्वन्सु अव-
स्संसने । पूर्ववद् यङादिकार्यम् । न लुमताङ्गस्येति (१११, ६३) प्रतिषेधात् प्रत्ययलक्षणेनानिदितामित्यादिना (६१४, २४) ऽनुनासिकलोपो न भवति । नीग्वञ्चित्यादिनाभ्यासस्य (७१४, ८४) नीगागमः । लालपीति वावदोतीति । लपेर्वदेश्च दीर्घाऽङ्कित (७१४, ८३) इत्यभ्यासस्य दीर्घः । यङो वेतीट् (७१४, ८४) ।

७५ । जुहोत्यादिभ्यः झुः ।

शबनुवर्त्तते । न यङिति । शप एव स्वरितत्वप्रतिज्ञानात् । जुहोतीति ।

स्त्राविति (६।१।१०) द्विर्वचनम् । विभर्त्तीति । उरदित्यस्त्वम् (७।४।६६) ।
रपरत्वम् । भृजामिदित्तीत्वम् (७।४।७६) । नेनेक्तीति । णिजिर् शीचपो-
षणयोः । निजां त्रयाणां गुणः (७।४।७५) । स्त्राविति (६।१।१०) द्विर्वचनम् ।

७६ । बहुलं कन्दसि ।

दाति धातीति । ददातिदधात्योः पूर्वसूत्रेण स्त्री प्राप्ते बहुलं प्रतिषिध्यते ।
शपो लुक् । विवष्टीति । वश कान्ती । अदादित्वाच्छपो लुकि प्राप्ते स्तुः ।
स्त्राविति (६।१।१०) द्विर्वचनम् । भृजामिदित्यनुवर्त्तमाने (७।४।७६) बहुलं
कन्दसीतीत्वम् (७।४।७८) । ब्रश्चादिसूत्रेण (८।२।३६) षत्वम् । टुना टुरिति
(८।४।४१) टुत्वम् । विभर्त्तीति । भज सेवयाम् । भौवादिकः । शपः स्तुः ।
पूर्ववदित्वम् । चोः कुरिति (८।२।३०) कुत्वम् । विवक्तीति क्वचित् पाठः ।
स च वच भाषण इत्येतस्यादादिकस्य वेदितव्यः ।

७७ । गातिस्थाघुपाभूभ्यः सिचः परस्मैपदेषु ।

अगादिति । इणो गा लुङीति (२।४।४५) गादेशः । अपादिति । पा
पाने । अभूदिति । भूसुवो स्तिङीति (७।३।८८) गुणप्रतिषेधः । गापाग्रहण
इण्पिबत्योर्ग्रहणमिति । इणादेशस्य ग्रहणं तावद् गातीत्यत एव श्तिपा
निर्देशाद् विज्ञायते । श्तिपा हि विकरणशून्य एवमर्थो निर्देशः क्रियते
लुग्विकरणस्यैव ग्रहणं यथा स्यादिति । अन्यथा हि यदि गायतेर्ग्रहणमिष्टं
स्यात् तदा गा इतिग्रवं ब्रूयात् । एवं तर्हि गामादाग्रहणेष्वाविशेष (प, ११५)
इतुग्रभयोरपि ग्रहणं भविष्यति । किं श्तिपा निर्देशेन ? तस्मादयमेव श्तिपा
निर्देशो ज्ञापयतीणादेशस्यैवेदं ग्रहणं न गायतेरिति । पाग्रहणे पिबतेरेव
ग्रहणमित्येतदपि लुग्विकरणालुग्विकरणयोरलुग्विकरणस्यैव (प, ८१)
ग्रहणमित्यनया परिभाषया विज्ञायते । अगासीदिति । कै गे शब्दे ।
यमरमनमातां (७।२।७३) सक् चेति सगागमः । सिच् । इट् च । अस्ति-
सिचोऽपृक्त (७।३।८६) इतीट् । इट् (८।२।२८) ईटीति सिचो लोपः ।
अपासीदिति । पा रक्षणे । पूर्ववत् सगादिकार्यम् । अगासातामिति कर्म-
स्थाननेपदम् । आताम् । किमर्थं पुनः सिचो लुगुच्यते ? न लेखितेवोच्यते ?

अत्राप्ययमर्थः सम्पाद्यते । उत्तरसूत्रे लिग्रहणं न कर्त्तव्यं भवति । नैतदस्ति । इह लेर्हि लुकि विज्ञायमाने मा हि गातामित्यादिः (६।१।१८७) सिचोऽन्यतरस्यामित्यादिः स्वरो (६।१।१८७) न सिचोऽयत् । स पुनरुदात्तः । अगुरित्यत्राप्यात इति (३।४।११०) सिजभ्यस्तविदिभ्यश्चेति (३।४।१०८) भेर्जुस् भावो न सिध्यति । तस्मात् सिच एव लुग् वक्तव्यः ।

७८ । विभाषा घ्राघेट्शाच्छासः ।

घ्रा गन्धोपादाने । घेट् पाने । शो तनूकरणे । छो छेदने । षोऽन्तकर्मणि । घेट् पूर्वेषु नित्ये प्राप्त इति । घुसंज्ञकत्वात् । अलुक्पक्षे पूर्ववत् सगादिकार्यम् । घेट् सानुबन्धकस्य निर्देशो धाज्परीहारार्थः । यदि कृतास्वो निर्दिश्येत तदा धाजोऽपि ग्रहणं स्यात् । अघ्रासातामिति । कर्मण्यात्मनेपदम् ।

७९ । तनादिभ्य स्तथासोः ।

अततेति । स्वरितञित (१।३।७२) इत्यात्मनेपदम् । अनुदात्तोपदेश (३।४।३७) इत्यादिनाऽनुनासिकलोपः । अतनिष्ठ यूयमिति । मध्यमपुरुषबहुवचनान्तमेतत् ।

८० । मन्त्रे घस-ह्रर-णश-वृ-दहाट्-वृच्-कृगमिजनिभ्यो लैः ।

सिच इत्यनुवर्त्तमाने पुनर्लिग्रहणमादिः (६।१।१८७) सिचोऽन्यतरस्यामित्यादिः सिच्कार्यस्य निवृत्त्यर्थम् । उत्तरार्थञ्च । अन्नत्रिति । अद भक्षणे । लुङ् । लुङ् सनोर्घञ्च इति (२।४।३७) घञ्ज्ञादेशः । ततश्चि लुङीति (३।१।४३) चिः । तस्यानेन लुक् । भेरन्तादेशः । इतथेतीकारलोपः (३।४।१००) । संयोगान्तस्येति (८।२।२३) तकारलोपः । गमहने (६।४।८८) त्यादिनोपधालोपः । शासिवसिवसीनाञ्चेति (८।३।६०) षत्वम् । भलाञ्जश् (८।३।५३) भशीति जश्त्वम् । खरि चेति (८।४।५५) चर्त्वम् । ह्ररेत्यागन्तुकेनाकारेण निर्देशः । मा ह्ररिति । लुङ् । तिबुगुणरपरत्वानि । हल्ङ्यादिलोपः (६।१।६८) । न माङ्योग (६।४।७४) इत्यङ्गागमाभावः । प्राणङिति । णश् अदर्शने ।

पूर्ववङ्कुडादिकार्यम् । ब्रह्मादिस्त्रुवेण (८।२।३६) षत्वम् । भ्रालाङ्गयोऽन्त
 (८।२।३८) इति जश्त्वम् । षकारस्य उकारः । तस्य वावसान इति (८।४।५६)
 चत्वं टकारः । उपसर्गादसमासेऽपीति (८।४।१४) (J) णत्वम् । क्वचित्
 प्राणगिति पाठः । तत्र किन्प्रत्ययस्य कुरित्यतः (८।२।६२) कुरित्यनुवर्त्तमाने
 नशेर्वेति (८।२।६३) कुत्वम् । आवरिति । वृजस्तिप् । गुणो रपरत्वम् ।
 हल्ङ्यादिना (६।१।६८) सिपो लोपः । धगिति । दह भस्मीकरणे । सिप् ।
 हल्ङ्यादिना (६।१।६८) सिपो लोपः । दादेर्धातोर्ध्व इति (८।२।३२) ह्रस्व
 षः । एकाचो वशो (८।२।३७) भषित्यादिना दकारस्य धकारः । षकारस्य
 जश्त्वं गकारः । तस्य चत्वं ककारः । अङ्गागमस्य बहुलं ह्रस्वस्यमाङ्
 योगेऽपीति (६।४।७५) निषेधः । आप्रादिति । प्रा पूरण इत्यस्मात् तिप् ।
 परावर्गिति । वृजेस्तिप् । लघूपधगुणः । हल्ङ्यादिना (६।१।६८) लोपः ।
 रात् सस्येति (८।२।२४) नियमात् संयोगान्तलोपाभावः । जकारस्य पूर्ववत्
 कुत्वं गकारः । तस्य चत्वं ककारः । अक्रन्निति । कृजो भेरन्तादेशः ।
 संयोगान्तलोपः । यणादेशः (६।१।७७) । प्रगन्निति । गमेर्भेः पूर्ववदन्तादेशः ।
 गमहनेत्युपधालोपः (६।४।८८) । अन्नतेति । जनेर्भस्यात्मनेपदेष्वनत (७।१।५)
 इत्यदादेशः । पूर्ववदुपधालोपः । स्तोः शुना श्रुरिति (८।४।४०) श्रुत्वम् ।
 क्वचिदन्निति पाठः । तत्र भिः । ततः परस्मैपदं विधेयम् । ब्राह्मणे
 प्रयोगोऽयमिति । योऽयमनन्तरं मन्त्रे जनेरुक्तः स ब्राह्मणो मन्त्रव्याख्यान-
 ग्रन्थः । मन्त्रे जनेर्लुग् न दृश्यत इति तद्विषयमुदाहरणं नोपन्यस्तम् । यदि
 तर्ह्यमन्त्रे लुग् भवति मन्त्रग्रहणं किमर्थं मित्याह मन्त्रग्रहणमित्यादि ।

८१ । आमः ।

ईहाञ्चक्र इति । ईह चेष्टायाम् । लिट् । इजादेशेत्यादिना (३।१।३६) ऽम् ।
 तस्य कृत्वे मकारान्तस्य कृदन्तत्वात् प्रातिपदिकसंज्ञा । सुः । आमः

(J) णत्वन्त्व कथम् ? नमः शान्त्येति (८।४।३६) प्रतिषेधात् । न्यासव्याख्यानं तन्त्रप्रदीपे स्तेय
 स्वाह नमः शान्त्येति (८।४।३६) न भवति णत्वप्रतिषेधः । ह्रस्वसत्वादिति । एतच्च वङ्ग्युतैः सुधीर्भिर्विचार्यम् ।

स्वरादिपाठादव्ययत्वम् । अव्ययादाप्सुप इति (२।४।८२) सुलोपः । कञ्चेत्यादिना (३।१।४०) लिट्परस्य कञोऽनुप्रयोगः । आम्प्रत्ययवदित्यादिना (१।३।६३) ऽत्मनेपदम् । तत एषादेशः । द्विवचनम् । अभ्यासकार्यम् । आमो मकारस्यानुस्वारः । अनुस्वारस्य ययि (८।४।५८) परसवर्णः । अथैह कस्मान्न भवति जगाम शशामेति ? अर्थवदामो ग्रहणाद् । अस्य चानर्थकत्वात् । प्रत्ययस्त्वनिर्दिष्टार्थाः प्रत्ययाः स्वार्थे भवन्तीत्यर्थवान् । इह तर्हि कस्मान्न भवत्यम रोग इति ? अमेति । लक्षणप्रतिपदोक्तयोः प्रतिपदोक्तस्यैव (प, १।१४) ग्रहणम् । अस्य तु लाक्षणिकत्वात् ।

८२ । अव्ययादाप्सुपः ।

तत्र शालायामिति । तच्छब्दात् समभ्यास्त्वल् । तस्य प्राग् दिशो विभक्तिरिति (५।३।१) विभक्तिसंज्ञा । तदाद्यत्वम् । टाप् । तसिलादिष्वाकृतत्वसुच इति (६।३।३५) पुंवद्भावः । तद्धितश्चासर्वविभक्तिरिति (१।१।३८) त्रलोऽव्ययत्वम् । तत उत्पन्नस्य टापो लुक् । केन पुनरव्ययाद्वाबुत्पद्यते ? अजाद्यतष्टाविति (४।१।४) चेत् । न । स्त्रियां टापो विधानात् । अव्ययस्य चालिङ्गत्वात् । तस्मादव्ययाद्वापः सम्भव एव नास्तीत्यव्ययादपार्थक्यं टापो लुग्वचनम् । नापार्थक्यम् । स्त्रियामिति (४।१।३) गुणिप्रधाननिर्देशः । स्त्रीत्ववति पदार्थे टावादय इति । स्त्रीत्ववति च तस्यां शालायामित्येतस्मिन् पदार्थे तत्रेत्येतदव्ययं वर्त्तते । यद्यपि वाक्यार्थाऽत्र स्त्रीत्वं तथापि वाक्यार्थतयैव तस्य स्त्रीप्रत्ययो द्योत्यते । सति च स्त्रीप्रत्यये पदार्थ एव स्त्रीत्वं भवति । ततष्टापो लुग् वक्तव्यः । कृत्वा ह्रस्वेति । क्तातोऽनुक्कमुन इति (१।१।४०) क्ताप्रत्ययस्याव्ययत्वम् । तत उत्पन्नस्य सुपो लुक् । केन पुनरव्ययात् सुबुत्पत्तिः । स्वादिसूत्रेणेति (४।१।२) चेत् ? न । तत्र बहुषु बहुवचनमित्यादिना (१।४।२१) शास्त्रान्तरेण संख्याविशेषेषु स्वादीनां नियतत्वाद् । अव्ययानाञ्चासंख्यत्वात् । स्यादेतत् । यत्र संख्यास्ति तत्र बहुषु बहुवचनमित्येवमादिना (१।४।२१) स्वादिनियमः कृतः । अव्ययेभ्यस्तु निःसंख्येभ्यः सामान्यविहिताः स्वादयो विद्यन्ते एवेति । वार्त्तमेतत् । स्वादिसूत्रेण (४।१।२) हि बहुषु

बहुवचनमित्यादिना (१।१।२) शास्त्रान्तरेणैकवाक्यतायां स्वादीनां विधानात् । तथाहि तत्रोक्तं संख्याकर्मादयश्च स्वादीनामर्थाः शास्त्रान्तरेण विहिताः । तेन सहास्यैकवाक्यतेति । एकवाक्यतायाञ्च कुतः स्वादीनां सामान्येन विधानम् । न ह्यपरं लक्षणमस्ति येन स्वादयः सामान्येन विहिताः । एवं तर्ह्येतदेवाव्ययादुत्पन्नस्य सुपो लुग्वचनं ज्ञापकं भवन्त्यव्ययात् स्वादय इति । न ह्यनुत्पन्नस्य लुगुपपद्यते । एतदेव ज्ञापकं हृदि कृत्वोक्तमव्ययेभ्यस्तु निःसंख्येभ्यः सामान्यविहिताः स्वादयो विद्यन्ते एवेति ।

८३ । नाव्ययीभावादतोम् त्वपञ्चम्याः ।

एतस्मिन् प्रतिषिद्धे पञ्चम्याः श्रवणमेव भवतीति । कथम् ? इह द्वयो-
रर्थयोर्विधानात् । विधायके च वाक्ये द्वे एव । तत्र नाव्ययीभावादत
इत्येतत् प्रतिषेधस्य विधायकमेकं वाक्यम् । अम् त्वपञ्चम्या इत्येतदमो
विधायकं द्वितीयं वाक्यम् । तत्र चात इत्येतदपेक्षते । अतएव वृत्तौ
वाक्यद्वयमुपन्यस्तम् । अदन्तादव्ययीभावादुत्तरस्य सुपो न लुग् भवतीत्येकं
वाक्यम् । अमादेशस्तु तस्य भवत्यपञ्चम्या इति द्वितीयम् । तत्रापञ्चम्या
इत्यनेनानन्तरस्य विधिर्वा भवति प्रतिषेधो वेति (प, ६२) पञ्चम्या अमादेश एव
प्रतिषिध्यते । नत्वलुक् पूर्ववाक्येन विहितः । अतएवालुकि सति पञ्चम्याः
श्रवणमेव भवति । एकवाक्यतायां हि सत्यां कार्यद्वयस्यैकया पाठप्रवृत्त्या
विधीयमानत्वात् कार्यद्वयस्यापञ्चम्या इति प्रतिषेधः स्यात् । पञ्चमीं
वर्जयित्वेतत् कार्यद्वयं वेदितव्यम् । वाक्यभेदे त्वपञ्चम्या इत्येतत् प्रत्यासन्न
अमादेशमपेक्षते । नतु वाक्यान्तरविहितमलुक् । तेनापञ्चम्या इत्यनेन
सम्बध्यमानः सामान्येन विधीयमानः सन्नलुक् पञ्चमीमप्यवगाहते । तस्मात्
पञ्चम्याः श्रवणमेव युक्तम् । तुशब्देनाप्ययमर्थो लभ्यते । ननु च क्रियायाः
कारकाणि भवन्ति । पूर्वपदार्थप्रधानश्चाव्ययीभाव उक्तः । पूर्वपदार्थस्य
चासत्त्वभूतत्वात् क्रियामन्तरेण सम्बन्धाभावादपादानादिभावो नास्ति ।
तत् कुतोऽव्ययीभावात् पञ्चम्यादयो विभक्तयो भवेयुः । नैतदस्ति । पूर्व-

पदार्थप्राधान्येऽपि गुणभूतोत्तरपदार्थापेक्षः क्रियायोग उपपद्यते यथा पञ्चपूली-
मानयेति । तत्र भावप्राधान्येऽपि गुणभूतद्रव्यापेक्षः क्रियासम्बन्धः ।

८४ । तृतीयासप्तम्योर्बहुलम् ।

सुमद्रमिति । अव्ययं विभक्त्यादिना (२।१।६) समुच्चावच्ययीभावः ।
उन्मत्तगङ्गमिति । अन्यपदार्थं च संज्ञायामित्यनेन (२।१।२१) । एकविंशति-
भारद्वाजमिति । संख्या (२।१।१८) वंशेनेति ।

८५ । लुटः प्रथमस्य डारौरसः ।

परस्मैपदस्यात्मनेपदस्य च यथाक्रमं डारौरस इत्येत आदेशा भवन्तीति ।
यद्येवं परस्मैपदेषु तिप् तस् भीतिरतत् प्रतेकं प्रथमपुरुषसंज्ञा । आत्मने-
पदेष्वपि त आतां भ इति । तत्र स्थानिनः षट् । त्रय आदेशा इति
वैषम्यात् संख्यातानुदेशाभावादकैकस्य पर्यायेण सर्व आदेशाः स्युः । नैष
दोषः । आनन्तर्यतो हि व्यवस्था भविष्यति । तच्चार्थकृतमानन्तर्यम् ।
एकार्थस्यैकार्थः । द्वयस्य द्वयः । बह्वर्थस्य बह्वर्थ इति । कर्त्तेति । अनद्य-
तने (३।३।१५) लुट् । तिप् । तस्यानेकाल्वाड् डा इत्ययं सर्वादेशः । ननु
च नानुबन्धकृतमनेकाल्त्वम् । डकारश्चानुबन्धः । तत् कुतोऽनेकाल्त्वं
यतः सर्वादेशः स्यात् ? नैष दोषः । नञ्छकते सर्वादेशे चुटू (१।३।७) इतीत्संज्ञा
भवति । इत्संज्ञाया अभावे चानुबन्धो न भवतीत्यनेकाल्त्वात् सर्वादेशो
भवति । डित्यभस्यापि टेरिति (६।४।१४३) टिलोपः । कर्त्तारौ कर्त्तार
इति । रि (७।४।५१) चेति सकारलोपः । एवमध्येत्येवमादीनि रूपाणीड्
अध्ययन इत्येतस्य । अत्र परमपि टेरित्वं बाधित्वा ऽन्तरङ्गत्वाड् डादय आदेशा
भवन्ति । अन्तरङ्गत्वं पुनस्तेषां स्थानिमात्रापेक्षत्वात् । टेरित्वन्तु वहिरङ्गम् ।
तद्वि धातुमप्यपेक्षते । न केवलं स्थानिनम् । (K) आ तृतीयाध्यायपरिसमाप्ते-

(K) In addition to the MSS (क), (ग) and (घ) as detailed in P. 331, at the end of the first Adhyaya, the Editor had the following MSS. at his disposal to prepare the press copy of the Second Adhyaya of the Kasika Vivarana Panchika :—

धर्तोरित्य (३।१।७) स्याधिकृतत्वात् । न्यासः स इति (३।४।८०) ज्ञापकं तिङादेशस्य टेरेत्वं न भवतीति । तेन कृतेश्वपि डारौरम्स्वेत्वन्न भवति । कर्त्तासीति । तासस्योर्लोप इति (७।४।५०) सकारलोपः ।

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां

काशिकाविवरणपञ्जिकायां द्वितीयाध्यायस्य

चतुर्थः पादः ॥२।४॥

समाप्तश्च द्वितीयोऽध्यायः ॥२॥

(च) This MS containing न्यास २/१, २/२, २/३ & २/४ only, is marked No ३३ of १८८१-८२ belonging to the Deccan college, Poona and was kindly lent by Professor V. S. Ghatge. It is a modern copy ending thus :—श्रीसर्वेश्वरजगन्निवासार्पणमस्तु शके १७८८ फाल्गुने i.e. in १८६७ A.D. It is in the Debanagar letters.

(ङ) Its contents are न्यास २/१, २/२, २/३, ४/१ (Incomplete), ७/१, ७/३ & ८/४. It belongs to the Varendra Research Society, Rajshahi and is written in Bengali character. At the end of its २/१, is the Stanza :—

वागेन्दुशैलैन्दुमिति शकाब्दे

प्रणम्य गौविन्दपदारविन्दम् ।

समर्थपादस्य च टिप्पणीं तां

लिखित्व वै गोकुलकृष्णशम्भो ॥१॥

which gives शके १७१५ or १७९३ A. D. as its date.

NOTICE.

The Varendra Research Society is prepared to buy, borrow or have transcripts, at reasonable price or cost, of the following works :—

I. Tantra-Pradipa, Dhatu-pradipa or any other works by Maitreya Rakshita.

II. Anunayasa

III. Nyasoddyota.

The owners of the aforesaid works are invited to communicate, stating terms, with Sastri Srish Chandra Chakravarti B. A. Senior Professor of Sanskrit, Rajshahi College, Rajshahi, Bengal.

VARENDRA RESEARCH SOCIETY'S PUBLICATIONS.

1. **Gauda-Rajamala**, a dynastic History of Bengal from the earliest times to Mussalman conquest, (in Bengali), by Ramaprasad Chanda B. A., Rs. 2/- or 2s. 8d.

2. **Gauda-Lekha-mala**, inscriptions of the Pala-Kings of Bengal and Bihar, text in Nagari character with Bengali translation and notes by Akshay Kumar Maitra B. L., Rs. 3, or 4s.

3. **Tara-tantram**, in Nagari character, edited by Girish Chandra Vedantatirtha, with an Introduction in English by Akshay Kumar Maitra B. L., as. 8 or 8d,

4. **Nyasa or Kasika-Vivarana-Panjika** by Jinendra Buddhi, Edited by Srish Chandra Chakravarti B. A. Vol I, Part I (Adhyaya I, Pada I) Re 1. or 1s, 4d.

5. **Nyasa or Kasika-Vivarana-Panjika** by Jinendra Buddhi, Edited by Srish Chandra Chakravarti, Vol I, Part II, (Adhyaya I. Pada 2, 3 and 4) Rs 1/8. or 2s.

6. **Nyasa or Kasika-Vivarana-Panjika** by Jinendra Buddhi, Edited by Srish Chandra Chakravarti, Vol I, Part III. (Adhyaya II) Re 1/4. or, 1s 8d.

7. **The Indo-Aryan Races** by Ramaprasad Chanda (in the press).

